

مشاہیر

علمائے فرنگی محل

اور ان کی علمی خدمات

خالد رشید نظام الدین محمد فرنگی محلی

نائب امام عید گاہ

مہتمم: دارالعلوم فرنگی محل، لکھنؤ

toobaa-elibrary.blogspot.com



ناشر

محلی فرنگی محلی فقہ اکیڈمی
آف انڈیا فرنگی محل، لکھنؤ

92

Acc

داخلہ نمبر
13321
تاریخ
19-03-13

مشاہیر

داخلہ نمبر
122-336
تاریخ
3-11-2017

علمائے فرنگی محل

اور ان کی علمی خدمات

خالد رشید نظام الدین محمد فرنگی محل
نائب امام عید گاہ، لکھنؤ



ناشر:

اسلامک سنٹر آف انڈیا، فرنگی محل، لکھنؤ

Tel: +91 522 2265552, 2252700, Mobile: +91 94150 23970

www.islamiccentreofindia.com, www.farangimahahal.com

E-mail: imamkrasheed@gmail.com

جملہ حقوق بحق ناشر محفوظ

پہلا ایڈیشن

نام کتاب :	مشاہیر علمائے فرنگی محل اور ان کی علمی خدمات
نام مصنف :	مولانا خالد رشید نظام الدین محمد فرنگی محلی
صفحات :	۱۲۷
سنہ اشاعت :	مئی ۲۰۱۱ء
تعداد اشاعت :	۱۰۰۰
کمپوزنگ و طباعت :	(حشمت علی) ڈالی گنج لکھنؤ
قیمت :	روپے

ملنے کے پتے :

ملکتیہ فرنگی محل، اندرون فرنگی محل، لکھنؤ
اسلامک سنٹر آف انڈیا، عید گاہ، عیش باغ، لکھنؤ

ناشر :

اسلامک سنٹر آف انڈیا

فرنگی محل، لکھنؤ

فون نمبر: 0522-2252700، فیکس نمبر: 0522-4062807، موبائل نمبر: 9415023970

ای میل: imamkrasheed@gmail.com

ویب سائٹ: www.islamiccentreofindia.org

toobaa-elibrary.blogspot.com

فہرست

۵	دیباچہ
۷	باب اول : تاریخ
۱۹	باب دوم : مشاہیر
۲۰	(۱) علامہ نظام الدین محمد فرنگی محلی
۳۷	(۲) مولانا عبدالعلی بحر العلوم
۴۹	(۳) مولانا محمد حسن
۵۲	(۴) مولانا محمد ولی
۵۳	(۵) مولانا محمد مبین
۵۴	(۶) مولانا نور الحق
۵۶	(۷) مولانا عبدالرب
۵۶	(۸) مفتی ظہور اللہ
۵۸	(۹) مولانا ولی اللہ
۶۱	(۱۰) مولانا عبدالوالی
۶۲	(۱۱) مولانا عبدالحکیم
۶۴	(۱۲) مفتی محمد یوسف
۶۷	(۱۳) مولانا عبدالحکیم
۶۸	(۱۴) مولانا نعمت اللہ
۷۰	(۱۵) مولانا عبدالحکیم بن مولانا عبدالحکیم
۷۰	(۱۶) علامہ ابوالحسنات محمد عبدالحی

۹۱	(۱۷) مولانا عبدالرزاق
۹۴	(۱۸) شمس العلماء مولانا محمد نعیم
۹۵	(۱۹) مولانا عبدالوہاب
۹۶	(۲۰) مولانا عبدالمجید
۹۶	(۲۱) مولانا عبدالباری
۱۰۸	(۲۲) مولانا محمد عبدالباقی
۱۱۰	(۲۳) مولانا عنایت اللہ
۱۱۴	باب سوم : خدمات، سرگرمیاں اور عزائم
۱۱۴	خدمات
۱۱۴	(۱) درس و تدریس
۱۱۵	(۲) تصنیف و تالیف
۱۱۵	(۳) قضاء و افتاء
۱۱۷	(۴) سیاسی و ملی خدمات
۱۲۰	(۵) عید گاہ کی امامت و تولیت
۱۲۲	موجودہ سرگرمیاں
۱۲۷	مستقبل کے عزائم

بسم اللہ الرحمن الرحیم

دیباچہ

الحمد لله رب العالمين والصلاة والسلام على

سيد المرسلين وعلى آله واصحابه اجمعين، اما بعد!

حضرت استاذ الہند علامہ نظام الدین محمد فرنگی محلی بانی درس نظامی کا خاندان فرنگی محل وہ عظیم خاندان ہے جس کے مایہ ناز فرزندوں کے کارنامے اسلامی تاریخ کے روشن اوراق ہیں۔ ان کی دینی، علمی، تعلیمی، تدریسی، ملی اور قومی خدمات کا تذکرہ تمام قابل ذکر مورخین نے کیا ہے۔

ایک مدت سے یہ ضرورت محسوس کی جا رہی تھی کہ مشاہیر علمائے فرنگی محل کا مختصر مگر جامع تذکرہ شائع کیا جائے۔

رب کریم کا شکر ہے کہ عزیز مولوی خالد رشید نظام الدین محمد فرنگی محلی زادہ اللہ علماً و توفیقاً نے اس سمت میں قدم اٹھایا اور ”مشاہیر علمائے فرنگی محل“ کے نام سے یہ کتاب تیار کر دی، انہوں نے اس کتاب میں مختصر مستند معلومات جمع کر دی ہیں۔ ان کو اس سلسلے میں تذکرہ علمائے فرنگی محل، از مفتی عنایت اللہ فرنگی محلی۔ بانی درس نظامی، از مفتی محمد رضا انصاری، مقالات شبلی جلد سوم از علامہ شبلی نعمانی سابق معتمد تعلیم ندوۃ العلماء، نزہۃ الخواطر (عربی) از مولانا حکیم سید عبدالحی حسنی سابق ناظم ندوۃ العلماء، لکھنؤ اور انگریزی میں

The Ulamae Farangi Mahal by Fancis Robinson

(London) سے بڑی مدد ملی۔

عزیزی خالد رشید سلمہ، کورب کریم نے ملی مسائل کے حل کے لیے ”دل دردمند اور زبان ہوش مند“ سے نوازا ہے۔ یہ خود نمائی اور خود ستائی نہیں بلکہ ایک حقیقت ہے کہ عزیز موصوف کے سوزدروں، ان کی محنت اور اخلاص کورب کریم نے قبول فرمایا۔ اس کا واضح ثبوت لکھنؤ کی تاریخ میں پہلی بار مسلمانان ہند کے متحدہ و متفقہ ادارے آل انڈیا مسلم پرسنل لا بورڈ کا وہ عظیم الشان جلسہ عام ہے جس میں شرکت کرنے والے فرزندانِ توحید کی تعداد ایک محتاط اندازے کے مطابق آٹھ لاکھ سے متجاوز تھی وہ ۲۱ مارچ ۲۰۱۰ء کو عید گاہ، عیش باغ کی سرزمین پر نہایت تزک و احتشام سے ہوا۔ مزید برآں عزیز موصوف نے حکومت اتر پردیش کو متوجہ کر کے کئی ملی ضرورتوں اور مسلمانوں کے مسائل کو حل کرایا ہے مثلاً: عربی فارسی یونیورسٹی کا قیام، الگ یونانی ڈائریکٹریٹ کا قیام، وقف بورڈ اور اردو اکادمی کو دی جانے والی گرانٹ میں اضافہ کرانا اور بے گناہ شہیدین و جوانوں کو معاوضہ دلوانا وغیرہ اہم ہیں۔

اسلامک سنٹر آف انڈیا فرنگی محل کے تحت قائم علامہ عبدالحی فرنگی محلی فقہ اکیڈمی جس کے قیام کے مقاصد میں ہے کہ آبروئے دین و علم علمائے فرنگی محل کے علمی ورثے کی حفاظت اور اس کی اشاعت کی جائے۔ چنانچہ اکیڈمی کی جانب سے گزشتہ ”فتاویٰ عبدالحی“، ”مجموعۃ الخطب“، ”قدوری“ اور ”اعلام فرنگی محل بمافیٰ نزہۃ الخواطر“ شائع ہو چکی ہیں، اب یہ کتاب شائع ہو رہی ہے۔ اللہ تعالیٰ قبول فرمائے۔ آمین

ابوالطیب احمد میاں فرنگی محلی

صدر اسلامک سنٹر آف انڈیا

ناظم دارالعلوم فرنگی محل

امام عید گاہ لکھنؤ

فرنگی محل لکھنؤ

۱۳/۶/۱۴۳۲ھ

۱۷/۵/۲۰۱۱ء

باب اول

تاریخ

بعض مورخین کے یہ قول حضرت استاذ الہند علامہ نظام الدین محمد فرنگی محلی بانی درس نظامی کا خانوادہ دنیائے اسلام کا وہ خانوادہ ہے جہاں ۱۴ سو برس سے بغیر کسی فصل اور انقطاع کے عالم اور دین حنیف کے پاسباں پیدا ہوتے چلے آ رہے ہیں۔ اور یہ سلسلہ بفضلہ آج بھی جاری ہے۔

آبروئے دین و علم علمائے فرنگی محل کا سلسلہ نسب مدینہ منورہ سے جا کر ملتا ہے۔ وہاں سے اس بزرگ خاندان کے افراد تبلیغ دین اشاعت علوم اسلامیہ کی خاطر ہرات کے راستے بلاد ہند میں آئے اور قصبہ سہالی ضلع بارہ بنکی میں طرح اقامت ڈالی۔

علامہ قطب الدین کو کچھ شریعتی عناصر نے شہید کر دیا۔ اس وقت کے مغلیہ شہنشاہ اورنگ زیب عالم گیر علامہ موصوف کے علمی تبحر سے بہت زیادہ متاثر تھے۔ ان کو علامہ کی شہادت سے بہت صدمہ ہوا اور انہوں نے ۱۶۹۵ء میں یہ حکم جاری کیا کہ علامہ شہید کے اہل خاندان کو لکھنؤ میں رہنے کے لیے ان کی حفاظت کی خاطر ایک حویلی دی جائے جو فرنگی محل کے نام سے چار دانگ عالم میں مشہور ہوئی۔

اس خاندان کی علمی عظمت کا اس بات سے اندازہ کیا جاسکتا ہے کہ یہاں کے علمائے کرام نے مختلف اسلامی علوم و فنون پر پانچ سو سے زائد کتابیں تحریر کیں۔

ان بزرگ علمائے کرام کا تصنیفی و تحریری سرمایہ اسلام کے کتب خانے کی شان ہے۔ یہی وجہ ہے کہ تین صدیاں گزر جانے کے بعد آج بھی ان کے علمی ماثر پر تحقیق و تخریج نہ صرف برصغیر ہندوپاک میں بلکہ عالم عرب میں متعدد یونیورسٹیوں اور دانش گاہوں میں جاری ہے۔ علامہ نظام الدین محمد فرنگی محلی نے اسلامی علوم کی حفاظت و اشاعت کی خاطر مدارس اسلامیہ کے لیے ایک نصاب درس ترتیب دیا جس کا نام درس نظامی رکھا۔ اس نصاب کو دنیاۓ اسلام کے تمام مکاتب فکر کے مدارس نے قبول کیا اور تین سو برس سے زائد مدت گزر جانے کے بعد آج بھی برصغیر ہندوپاک، بنگلہ دیش اور عالم عرب کے متعدد مدارس میں داخل ہے۔

علامہ شبلی کے بقول : درس نظامی ہندوستان کی علمی تاریخ اور علمی زبان کا سب سے زیادہ نمایاں لفظ ہے۔ آج کلکتہ سے پشاور تک جس قدر تعلیمی سلسلے پھیلے ہوئے ہیں سب اسی درس کی شاخیں ہیں۔ کوئی عالم عالم نہیں مانا جاسکتا جب تک ثابت نہ ہو کہ اس نے اسی طریقہ درس کے موافق تعلیم حاصل کی ہے۔

علامہ نظام الدین کی علمی شہرت اتنی ہوئی کہ ہندوستان اور عرب ممالک سے بھی طلبہ حصول تعلیم کے لیے آپ کے پاس کشاں کشاں آتے تھے۔ ایک ایک وقت میں سات سو طلبہ تعلیم حاصل کرتے تھے۔ اسی وجہ سے علامہ موصوف ’استاذ الہند‘ کے نام سے مشہور ہوئے۔ اور فرنگی محل ہندوستان کا پہلا دارالعلوم قرار پایا۔ اس کے متعلق علامہ سید سلیمان ندوی نے تحریر فرمایا کہ: ”ہندوستان کا سب سے بڑا دارالعلوم لکھنؤ کا فرنگی محل تھا جو درس نظامی کا بانی تھا۔ اس کی اہمیت علامہ شبلی کے الفاظ میں: آج جہاں جہاں علوم عربیہ کا نام و نشان باقی ہے اسی خاندان کا پرتو فیض ہے ہندوستان کے کسی گوشہ میں جو شخص تحصیل علم کا احرام باندھتا ہے اس کا رخ فرنگی محل کی طرف ہوتا ہے۔“

اسی خانوادہ میں دوسری سب سے مشہور شخصیت علامہ عبدالعلی کی ہوئی جن کی جلالت علمی کا اندازہ اس سے ہوتا ہے کہ ان کی ایک کتاب رسائل الارکان جب شاہ عبدالعزیز دہلوی کے پاس پہنچی تو ان کی زبان حقیقت ترجمان سے علامہ موصوف کے لیے

”بحر العلوم“ کا لفظ استعمال ہوا۔ جب سے بحر العلوم کا خطاب علامہ موصوف کے اصل نام سے زیادہ مشہور ہو گیا۔ علامہ نے متعدد کتابیں تحریر فرمائیں جن کا فیض آج بھی جاری ہے۔ اس بزرگ خاندان کے گل سرسبد علامہ ابوالحسنات محمد عبدالحی تھے۔ جن کے تعلق علمی اور اسلامی علوم و فنون پر ان کی زبردست دسترس نے علمائے کرام کی زبان سے فخر المتاخرین کا لقب دلوا یا۔ علامہ موصوف نے متعدد موضوعات پر ۱۲۰ کتابیں تحریر کیں۔ جن میں سب سے مشہور یہ ہوئیں فتاویٰ عبدالحی - ۳ جلدیں، التعلیق الممجد - یہ مؤطا کی لاجواب شرح ہے۔ السعایہ - شرح وقایہ کی دو جلدوں میں مبسوط شرح ہے۔ حاشیہ شرح وقایہ، حاشیہ ہدایہ، ظفر الأمانی، اقامۃ الحجۃ، الآثار المرفوعة، الأجوبة الفاضلة، الرفع والتکمیل۔

یہ امر نہایت حیران کن ہے کہ علامہ موصوف اپنی حیات مستعار کی محض ۳۹ بہاریں دیکھ پائے تھے۔

خاندان فرنگی محل کے بقیۃ السلف مولانا قیام الدین محمد عبدالباری تھے جو صرف ۲۸ برس اس عالم رنگ و بو میں رہے لیکن اس مختصر مدت میں انہوں نے متعدد اسلامی موضوعات پر ۱۱۰ سے زائد کتابیں تحریر کیں۔ اسی کے ساتھ مولانا موصوف نے ملی و قومی قیادت کا فریضہ بھی بخوبی انجام دیا۔ خواہ جمعیت علماء کی تاسیس ہو یا انجمن خدام کعبہ اور تحریک خلافت ہو یا برطانوی استبداد سے وطن عزیز کو آزاد کرانے کی تحریک ہو۔ اس سلسلے میں مولانا محمد علی جوہر، مہاتما گاندھی، پنڈت جواہر لال نہرو، سروجی ٹائیڈ واور دیگر صرف اول کے ملی و قومی قائدین آپ کے پاس مشورے اور حکمت عملی طے کرنے کے لیے آتے تھے۔ الحمد للہ ان علمائے کرام کے مشن کو فروغ دینے کے لیے والد محترم حضرت مولانا مفتی ابوالطیب احمد میاں فرنگی محلی دامت برکاتہم اور آپ کے زیر سایہ برادر محترم مولانا طارق رشید نظام الدین محمد فرنگی محلی سرگرم عمل ہیں۔ رب کریم قبول فرمائے۔ آمین۔

آئندہ صفحات خاندان فرنگی محل کے مشاہیر علمائے کرام اور ان کی علمی خدمات پر مشتمل یہ کتاب پیش ہے۔

مولانا قطب الدین شہید سہالوی

(ولادت ۱۰۳۰ھ وفات ۱۱۰۳ھ)

مولانا عبدالحلیم بن شیخ عبدالکریم کا نکاح بھلول میں ملک حمزہ شہید عباسی کی دختر سے ہوا جن سے صرف ایک صاحبزادے مولانا قطب الدین شہید اور ایک صاحبزادی تولد ہوئیں۔ یہی مولانا قطب الدین شہید ہیں جو خود استاذ الاساتذہ ہونے کے علاوہ استاذ الہند، بانی درس نظامی اور خاندان فرنگی محل کے مؤسس مولانا نظام الدین محمد کے والد تھے۔ مولانا قطب الدین کی ولادت قصبہ سہالی میں ہی ہوئی اور ایک اندازہ کے مطابق ۱۰۳۰ھ آپ کا سنہ ولادت ہے۔ تذکرہ نویسوں نے تاریخ ولادت کا ذکر نہیں کیا ہے، لیکن مولانا عبدالاعلیٰ فرنگی محلی نے رسالہ قطبیہ (قلمی) میں مولانا قطب شہید کے بارہ میں لکھا ہے:

”ملاقاتب شہید اکثر اپنی شہادت کی تمنا کیا کرتے تھے اور حضور انور صلی اللہ علیہ وسلم والی عمر کی دعا کیا کرتے تھے، دونوں دعائیں قبول ہوئیں۔“ ﴿۱﴾

مولانا قطب کی شہادت ۱۱۰۳ھ میں ہوئی، اس میں سے ۶۳ سال (عمر نبوی) وضع کرنے سے تقریباً ۱۰۴۰ھ برآمد ہوتا ہے۔ مولانا قطب شہید بچپن میں اپنے نانیہال قصبہ گڑھی بھلول میں بھی رہے، یعنی اپنی عمر کے گیارہویں بارہویں برس تک اور اسی عمر میں شاہ حمید ابدال کی خصوصی توجہ سے سرفراز ہوئے۔

”معتبر حضرات کا بیان ہے کہ مولانا قطب الدین شہید بچپن میں اپنے نانا کے یہاں جن کا نام ملک حمزہ تھا (قصبہ گڑھی بھلول ضلع بارہ بنکی) گئے ہوئے تھے۔ ملک حمزہ کو شاہ حمید ابدال کی خدمت میں انتہائی عقیدت اور رسوخ تھا، اسی لئے جب وہ شاہ حمید قدس سرہ کی خدمت میں حاضر ہوئے تو نواسے مولانا قطب الدین کو بھی ہمراہ لے گئے۔ شاہ صاحب نے دور ہی سے مولانا کی شکل دیکھتے ہی (حالانکہ مولانا کا بچپن تھا) انتہائی خوشی اور مسرت کے ساتھ پاس بلایا اور اپنی گود میں لے لیا، بے اندازہ شفقتیں فرمائیں، اس

کے بعد مولانا قطب کے پیٹ پر ہاتھ پھیر کر فرمایا کہ اس بچے کے پیٹ کو علم سے بھر دیا گیا ہے، پشت در پشت اس کے گھرانے میں اسی طرح علم کا چلن رہے گا۔ اس کے بعد شاہ صاحب نے دریافت فرمایا 'کیا پڑھتے ہو' مولانا نے جواب میں عرض کیا 'کافیہ شیخ ابن حاجب'..... اس کے بعد شاہ حمید ابدال قدس سرہ نے بطور تبرک کوئی چیز مرحمت فرما کر مولانا کو جانے کی اجازت دی اور تحصیل علم کی سخت تاکید فرمائی (۲)

اب ملا قطب جو کافیہ تک پڑھ چکے تھے، تکمیل تحصیل کے لئے اپنے والد ماجد کے پاس لاہور حاضر ہوئے۔

'ایک مدت تک اپنے والد کے پاس لاہور میں تحصیل علم کرتے رہے۔ اکثر علوم کی تحصیل ملا عبد السلام دیوی (دیوہ ضلع بارہ بنکی کے رہنے والے) کے مدرسہ میں ہوئی، بہر حال تمام فنون (اصول، فقہ، معانی، منطق، طبیعیات، الہیات، ریاضی اور دیگر نادریات و فنون اور حدیث میں کمال حاصل کر لیا' ﴿۳﴾

مولانا قطب کے اساتذہ میں ان کے والد ماجد کے علاوہ ملا دانیال چوراسی اور بعض تذکروں میں ملا عبد السلام دیوی کا ذکر بھی آتا ہے۔ 'رسالہ قطبیہ' کے مصنف نے مولانا عبد السلام دیوی کے بارہ میں دو خاص باتیں تحریر فرمائی ہیں:

'(۱) ہندوستان میں علم اصول فقہ کو انہوں نے رواج دیا۔ (۲) کتب فتاویٰ میں درج فتوؤں کے خلاف فتویٰ دیتے تھے اسلئے کہ کتابوں میں درج فتوے اصول فقہ پر منطبق نہیں پاتے تھے' ﴿۴﴾

بہر حال مولانا قطب الدین شہید کا سلسلہ تلمذ اس طرح ہے: مولانا عبد الحلیم و مولانا دانیال چوراسی، دونوں نے ملا عبد السلام دیوی سے، انہوں نے مولانا عبد السلام لاہوری سے، انہوں نے میر فتح اللہ شیرازی سے، انہوں نے خواجہ جمال الدین محمود شیرازی سے، انہوں نے علامہ جلال الدین دوانی سے، انہوں نے علامہ محی الدین کوشکتری اور خواجہ حسن شاہ بقال سے، انہوں نے میر سید شریف جرجانی سے، انہوں نے مبارک شاہ سے اور انہوں نے علامہ قطب الدین رازی سے پڑھا۔ ﴿۵﴾

تذکرہ نویسوں کی صراحت کے مطابق مولانا قطب تیس سال کی عمر میں جملہ علوم وفنون ظاہری میں فراغت حاصل کر کے اپنے والد ماجد کے ہمراہ وطن لوٹے اور سہالی میں مسند درس پر بیٹھے۔ چالیس سال کی عمر میں آپ نے حضرت شاہ محبت اللہ الہ آبادی کے خلیفہ وجانشین قاضی گھاسی الہ آبادی سے جن کا نام قاضی صدر الدین تھا علوم باطنی حاصل کئے اور سلسلہ چشتیہ میں ان کے مرید اور خلیفہ مجاز ہوئے، تخمینہ حساب سے یہ ۱۰۸۰ھ ہوگا۔ ملا قطب شہید کی ذات سے درس و تدریس اور رشد و ہدایت کا سلسلہ اس قدر وسیع ہوا کہ علامہ غلام علی آزاد بلگرامی کے مطابق :-

’اساتذہ کے سرگروہ، دانشوروں کے پیشوا، معقولات کے معدن اور منقولات کے مخزن ملا قطب الدین نے ایک عرصہ تک مسند درس کو رونق بخشی اور جگہ جگہ کے طلبہ علم کو درجہ کمال تک پہنچایا۔ آج مملکت ہندوستان کے بیشتر علماء کا سلسلہ تلمذ ملا قطب الدین تک پہنچتا ہے‘ (مآثر الکرام مطبوعہ)

مولانا قطب شہید کی ایک خصوصیت کا تقریباً سب تذکرہ نویس متقارب الفاظ میں ذکر کرتے ہیں، یعنی ’طلبہ علم کو درجہ کمال تک پہنچایا‘ (غلام علی آزاد بلگرامی)، ’اکثر طلبہ کو مقام شاگردی سے کمال فن اور استادی کے مقام بلند تک پہنچایا‘ (فرحہ الناظرین)، ’آپ کی درس گاہ میں طلبہ کو نسبتاً جلد فراغ حاصل ہوتا تھا‘ (عمدة الوسائل)۔ ان اقتباسات سے ظاہر ہوتا ہے کہ اپنے عہد میں ملا صاحب کا اصل امتیاز خوبی درس و تدریس تھی جس کے نتیجہ میں ’تحصیل فراغ بسیاری‘ یعنی جلد فراغ التحصیل کر دینے کا مقصد حاصل ہوتا تھا۔ ’تحصیل فراغ بسیاری‘ کا ایک مفہوم یہ بھی ہو سکتا ہے کہ بڑی تعداد میں لوگ مولانا صاحب کی خدمت میں پڑھ کر فراغ التحصیل ہوئے، اس سے بھی درس و تدریس کی خوبی ہی پر روشنی پڑتی ہے۔

مولانا قطب الدین کے درس کی خوبی، متانت اور امتیاز و تفوق کو ان جلیل القدر علماء کے کارناموں سے بھی پہچانا جاسکتا ہے جو ان کے سامنے زانوئے شاگردی تہہ کر کے استادی کے درجہ تک پہنچے، ان میں سے چند نام تاریخ نے محفوظ کر لئے ہیں :- (۱) قطب الدین

شمس آبادی، (۲) حافظ امان اللہ بناری، صاحب محکم الاصول، (۳) قاضی محبت اللہ بہاری، صاحب سلم و مسلم، (۴) قاضی شہاب الدین گویا موی، (۵) حاجی صفت اللہ خیر آبادی، (۶) زین العابدین سندیلوی، (۷) قاضی دولت سہالوی، (۸) ملک بہاء الدین بلگرامی، (۹) میر عبد الہادی بن میر عبد الواحد بلگرامی، (۱۰) مولانا محمد غوث کاکوروی، (۱۱) مولوی اسماعیل اورنگ آبادی، (۱۲) مولانا محمد اسعد، فرزند اکبر مولانا قطب شہید، (۱۳) مولانا محمد سعید، فرزند دوم مولانا قطب شہید، (۱۴) مولانا علی قلی جاسی (غالب)۔

مولانا قطب شہید کے یہ سب تلامذہ اپنے اپنے علمی، تدریسی اور تصنیفی کارناموں کی بناء پر الگ الگ عنوان گفتگو بننے کے مستحق ہیں مگر اس کا یہ محل نہیں ہے۔

تلامذہ کی طرح تصانیف بھی فرزند ان معنوی کے درجہ میں آتی ہیں۔ افسوس کہ مولانا قطب شہید کی تصنیفات کے مطالعہ سے دنیا محروم رہ گئی۔ اب صرف ان کے نام باقی رہ گئے ہیں۔ درحقیقت ملا صاحب کے قاتلوں نے آپ کا کتب خانہ بھی نذر آتش کر دیا تھا۔ علامہ غلام علی آزاد بلگرامی فرماتے ہیں:-

’مولانا قطب الدین نے شرح عقائد علامہ دوانی پر بڑی دقت نظر سے ایک حاشیہ لکھا تھا، فتنہ پردازوں نے جب ملا صاحب کے گھر پر شبخون مارا تو گھر کے سامان کے یہ حاشیہ بھی بے رحم آگ کا لقمہ بن گیا‘ (مآثر الکرام)

مولانا ولی اللہ فرنگی محلی تحریر فرماتے ہیں:

’ہر فن میں ایک مضبوط تصنیف اور مستحکم کتاب انہوں نے تصنیف فرمائی تھی، ان کی مشہور تصانیف میں حاشیہ تلوح، حاشیہ شرح عقائد نسفی، تفریعات بزدوی کی شرح، حاشیہ مطول اور دار الحرب کی تحقیق میں ایک رسالہ ہے۔ یہ سب بڑی ضخامت والی تصانیف ظالم بد معاشوں کے ہاتھوں برباد ہو گئیں‘ ﴿۶﴾

مصنف رسالہ قطبیہ ملا عبد الاعلیٰ نے لکھا ہے:

’مولانا قطب الدین کی بہت سی تصانیف تھیں، سب مفقود ہو گئی ہیں، شرح حکمت العین کا حاشیہ ملا بحر العلوم کی کتابوں میں موجود ہے اور امور عامہ سے متعلق ایک

رسالہ کے چند اجزاء بھی پائے جاتے ہیں، حاشیہ تلوتح ملا نظام الدین کے زمانہ تک موجود تھا، اب لاپتہ ہو گیا ہے ﴿۷﴾

یہ صورتحال بارہویں صدی ہجری کے آخر کی ہے جو مصنف رسالہ قطبیہ نے لکھی ہے۔ محضر میں جو ملا قطب کے فرزندوں کی طرف سے عالمگیر کو پیش کیا گیا تھا، تحریر ہے:-

’ظالموں نے ملا صاحب کے کتبخانہ کو جس میں نو سو کے قریب کتابیں تھیں ان میں اکثر کو آگ لگا کر جلا ڈالا، جن میں قرآن شریف کے چار نسخے، مشکوٰۃ اور حدیث کی دوسری کتابیں اور ملا قطب شہید کی تصانیف حاشیہ تلوتح، شرح عقائد نسفیہ، شرح تفریعات بزدوی اور حاشیہ مطول وغیرہ شامل تھیں اور جو بڑی ضخیم اور بہترین مباحث پر مشتمل تھیں، سب جل گئیں اور حملہ آور سب اٹھالے گئے‘

بہر حال اس وقت مولانا صاحب کی کوئی تصنیف نہیں پائی جاتی ہے، ان کی افسوسناک بربادی کا جتنا ماتم کیا جائے کم ہے۔ اس سے علمی دنیا ایک ایسے مصنف اور مدرس کے نقطہ نظر سے محروم ہو گئی ہے جو تدریسی پہلو سے بلاشبہ عہد آفریں تھا، ملا قطب کے علمی عہد کا آغاز ایسے وقت ہوا جب ہندوستان کے بڑے بڑے مصنفین زندہ تھے جن میں شیخ عبدالحق محدث دہلوی، ملا عبدالحکیم سیالکوٹی، میرزا ہد ہروی، اور حضرت شیخ محبت اللہ آبادی قابل ذکر ہیں، ان سب حضرات کا رجحان تصنیف جداگانہ ہے، اگر ملا قطب شہید سہالوی کی تصانیف باقی رہتیں تو علمی حلقوں کو یہ فیصلہ کرنا مشکل نہ ہوتا کہ طریقہ تدریس میں انقلاب لانے والی اس عہد آفریں شخصیت کا رجحان تصنیف کیا تھا۔

علامہ شبلی نعمانی نے اپنے مضمون ’درس نظامیہ - فرنگی محل یا نظامیہ بغداد یا ہندوستان کا کیمبرج‘ میں ملا قطب الدین شہید کو اس طرح نذرانہ عقیدت پیش کیا ہے:-

’تمام ہندوستان بلکہ انصاف یہ ہے کہ تمام دنیائے اسلام میں یہ بات صرف اسی مقدس ذات کو حاصل ہے کہ پورے دو سو برس تک متواتر اور مسلسل بلا فصل ان کی نسل سے علماء ہوتے چلے آئے اور آج بھی یہ سلسلہ جاری ہے‘ ﴿۸﴾

درس و تدریس، تصنیف و تالیف اور ارشاد و ہدایت کا یہ سورج اپنی کرنوں کی ضیاء

پاشی سے طالبین علوم و معرفت کی راہوں کو روشن کرنے میں شب و روز مصروف ہی تھا کہ ۱۹/ رجب ۱۱۰۳ھ مطابق ۲۷/ مارچ ۱۶۹۲ء کو بعض شرپسند عناصر نے آپ کو شہید کر دیا اور سب سے بڑا المیہ یہ ہوا کہ آپ کے کتب خانہ کو بھی نذر آتش کر دیا

یہ شہنشاہ عالمگیر کا زمانہ تھا اور وہ مولانا قطب الدین کی علمی جلالت قدر سے نہ صرف واقف تھا بلکہ یک گونہ عقیدت بھی رکھتا تھا۔ اس نے درمگاہ کے مصارف اور طلبہ کے خور و نوش کے لئے کافی وسیع قطعہ آراضی مولانا صاحب کو معاف کر رکھا تھا۔ اس معافی کا فرمان بھی خاندانی دستاویزوں میں محفوظ ہے۔ عالمگیر اور مولانا صاحب کے درمیان مراسلت رہتی تھی اور بادشاہ نے کئی بار ملا صاحب سے دارالسلطنت آنے کی درخواست بھی کی لیکن آپ نے کنج عزلت چھوڑنا مناسب نہ سمجھا۔

مولانا قطب کی شہادت کوئی معمولی واقعہ نہ تھا۔ اس نے سہالی اور جوار کے عوام و خواص، علماء و اعیان اور سرکاری عہدیداروں کو جھنجھوڑ کر رکھ دیا، چنانچہ ملا قطب شہید کے فرزندوں نے بادشاہ وقت سے انصاف طلبی اور دادرسی کے لئے ایک تفصیلی محضر تیار کیا جو واقعہ کی تمام جزئیات، قاتلوں، مقتولوں، زخمیوں کے نام اور دیگر تفصیلات پر مشتمل تھا اور جس پر علاقہ اور جوار کی پچھتر سربراہ آوردہ شخصیات نے اپنے تصدیقی دستخط ثبت کئے تھے ﴿۹﴾۔ مولانا قطب شہید کے منجھلے صاحبزادے مولانا سعید یہ محضر لے کر اورنگ زیب کی خدمت میں حاضر ہوئے تھے جو اس وقت دکن میں تھا اور جسے اپنے وقائع نگاروں کے ذریعہ پہلے ہی حادثہ کی تفصیلات معلوم ہو چکی تھیں اور اس نے فتنہ پردازوں کی سرکوبی کے احکامات بھی صادر کر دئے تھے۔ چنانچہ مولانا ولی اللہ فرنگی محلی لکھتے ہیں:-

’جب شاہی خبر رساںوں نے ملا قطب کے واقعہ شہادت کی اطلاع بادشاہ عالمگیر کو جو اس زمانہ میں دکن میں تھا لکھ کر بھیجی تو فی الفور شاہی احکام صوبہ داران علاقہ کو موصول ہوئے کہ ملا قطب الدین کے قاتلوں کو جلد از جلد سزا دی جائے، ان کے گھروں کو مسمار کر دیا جائے اور قاتلوں میں سے جو بھی ہاتھ آئے اس کو قتل کر دیا جائے۔ ﴿۱۰﴾‘

فرنگی محل (لکھنؤ)

مولانا قطب شہید کے چار بیٹے اور تین بیٹیاں تھیں۔ بیٹیوں کی شادیاں گڑھی بھلول اور گھس کر میں ہوئی تھیں۔ بیٹوں میں سب سے بڑے مولانا اسعد، ان سے چھوٹے مولانا سعید، ان سے چھوٹے علامہ نظام الدین محمد اور سب سے چھوٹے مولانا محمد رضا تھے۔ مولانا اسعد اور مولانا سعید نے اپنے والد ماجد ہی سے تحصیل علم کی تھی۔ مولانا اسعد اپنے والد کی حیات ہی میں اورنگ زیب کے پاس چلے گئے تھے اور اپنی بیوی اور خور و سال بیٹے غلام محمد مصطفیٰ کو اپنے والد کے پاس چھوڑ دیا تھا۔ وہ عالمگیر کے پاس ہی تھے کہ والد ماجد کی شہادت کی خبر ملی۔ مولانا اسعد پھر زندگی بھر وطن نہیں لوٹے ان کا سال وفات اور مرقد تک نہیں معلوم ہے۔ انہوں نے اپنی ذہانت و علمیت سے دربار شاہی میں بڑا رسوخ حاصل کیا تھا، انحصان اربعہ میں ہے کہ مولانا اسعد، برہان پور کے صدر الصدور کے عہدہ پر فائز تھے ﴿۱۱﴾۔ مولانا اسعد کا علمی کارنامہ علامہ دوانی کے حاشیہ قدیمہ پر حاشیہ، موجود ہے جو انکی علمی قابلیت کی دلیل قاطع ہے۔

بمختلے صاحبزادے مولانا محمد سعید اپنے والد ماجد کی شہادت کے وقت موجود تھے اور اس معرکہ میں زخمی بھی ہوئے تھے۔ وہ محضر لے کر عالمگیر کی خدمت میں گئے تھے جو اس وقت دکن میں فروکش تھا۔ عالمگیر صورت واقعہ سے پہلے ہی باخبر ہو چکا تھا، اس نے مولانا قطب شہید کے کنبے کی اس خواہش کو کہ اب وہ لوگ سہالی میں نہیں رہنا چاہتے، معلوم کر کے ملا سعید ہی کے ذریعہ کروڑی بلدہ لکھنؤ کو فرمان بھیجا کہ:-

’مولانا قطب شہید کے فرزند ارجمند مولانا محمد سعید اپنے اور ملائے شہید کے دوسرے بیٹوں کے رہنے کے لئے جو مکان بھیل لکھنؤ میں پسند کریں، وہ ان کے سپرد کر اس پر انہیں قبضہ دلا دیا جائے‘ ﴿۱۲﴾

کروڑی بلدہ لکھنؤ اس زمانہ میں شیخ حسام الدین تھے جو مولانا قطب شہید کے چچیرے بھائی تھے۔ وہ خود اگرچہ لکھنؤ میں تھے لیکن ان کا گھر بار سہالی میں تھا، خود ان کا گھر بھی مولانا قطب شہید کے قاتلوں کے ہاتھوں تاراج ہوا تھا۔

مولانا محمد سعید عالمگیر کا مذکورہ فرمان لے کر کروڑی بلدہ لکھنؤ کے پاس آئے اور

اپنے کنبے کے لئے ایک فرانسیسی تاجر کی اس حویلی پر ان کی نظر انتخاب پڑی جو کرایہ داری کی مدت ختم ہو جانے کے بعد سرکاری ملک میں آگئی تھی۔ اس کوٹھی میں، جو حویلی فرنگی کہلاتی تھی، اپنے گھر والوں کو بسا کر ملا سعید خاص اس حویلی کا فرمان حاصل کرنے دوبارہ عالمگیر کے پاس دکن روانہ ہوئے اور جدید فرمان لے کر جس میں 'یک منزل حویلی فرنگی' کی صراحت ہے (اور جو اب تک محفوظ ہے) وطن واپس آئے ﴿۱۳﴾۔

مولانا سعید کچھ عرصہ وطن میں قیام کر کے پھر عالمگیر کے پاس چلے گئے، اور وہیں انتقال فرمایا، سال وفات اور مرقد کے سلسلہ میں وہ بھی اپنے بڑے بھائی کے ہم قسمت ثابت ہوئے۔ آپ نے فتاویٰ عالمگیری کی تدوین میں بھی حصہ لیا تھا۔

اب مولانا قطب شہید کے کنبے کی سربراہی عملاً ان کے سچھلے فرزند علامہ نظام الدین محمد کے ذمہ آگئی جو والد ماجد کی شہادت کے وقت صرف چودہ سال کے تھے اور ان کی تعلیم بھی متوسطات سے آگے نہیں بڑھ پائی تھی۔

اس طرح سہالی سے لکھنؤ منتقل ہونے اور حویلی فرنگی (فرنگی محل) میں فروکش ہونے کے بعد اس خاندان کی تاریخ ایک نئے مرحلہ میں داخل ہوتی ہے۔ اس مرحلہ کے مؤسس علامہ نظام الدین محمد تھے جنہوں نے خاندان کی سربراہی کی ذمہ داریوں کے باوجود اپنے آبائی مشغلہ، یعنی تعلیم و تدریس اور تصنیف و تالیف کو نہ صرف قائم رکھا بلکہ اسے نئی بلندیوں تک پہنچایا۔ علمی مشاغل کے تئیں آپ کی وفاداری اور استقامت (Commitment) کے نتیجے میں فرنگی محل کی درسگاہ جلد ہی مرجع خلائق اور علامہ شبلی نعمانی کے الفاظ میں 'اسلامی علوم کی یونیورسٹی، بن گئی۔



حوالہ جات و حواشی:

- ﴿۱﴾ رسالہ قطبیہ مخطوطہ، ص ۵
- ﴿۲﴾ عمدۃ الوسائل للنجاۃ مخطوطہ، ص ۵۸
- ﴿۳﴾ عمدۃ الوسائل للنجاۃ مخطوطہ، ص ۵۹
- ﴿۴﴾ رسالہ قطبیہ مخطوطہ، ص ۱۷
- ﴿۵﴾ تذکرہ علمائے فرنگی محل مصنفہ مولانا عنایت اللہ فرنگی محلی و مطبوعہ در مطبع اشاعت العلوم (۱۳۵۹ھ مطابق ۱۹۴۰ء)، ص ۱۱
- ﴿۶﴾ عمدۃ الوسائل للنجاۃ مخطوطہ، ص ۶۰
- ﴿۷﴾ رسالہ قطبیہ مخطوطہ، ص ۴
- ﴿۸﴾ الندوہ، جلد نمبر ۱۲، دسمبر ۱۹۲۰ء۔
- ﴿۹﴾ محضر کا مکمل متن (فارسی) دیکھنے کے لئے ملاحظہ ہو 'بانی درس نظامی' از مفتی محمد رضا انصاری فرنگی محلی۔
- ﴿۱۰﴾ عمدۃ الوسائل للنجاۃ مخطوطہ، ص ۶۸۔
- ﴿۱۱﴾ اغصان اربعہ، ص ۱۳۳۔
- ﴿۱۲﴾ ایضاً۔
- ﴿۱۳﴾ ایضاً۔

نوٹ:- اس باب کی تحریر میں محولہ بالا مراجع و مصادر کے علاوہ علمائے فرنگی محل، از محمد حامد انصاری مرحوم، اور بانی درس نظامی، از مفتی محمد رضا انصاری سے بطور خاص استفادہ کیا گیا ہے۔

باب دوم

مشاہیر

مولانا قطب الدین شہید کا کنبہ ۱۱۰۵ھ مطابق ۱۶۹۳ء میں فرنگی محل میں آباد ہوا۔ فرنگی محل کی وجہ تسمیہ یہ ہے کہ اس عمارت میں ایک فرانسیسی تاجر، جو کپڑوں اور پارچہ جات کی تجارت کرتا تھا، مقیم تھا، اسی کی نسبت سے یہ عمارت 'حویلی فرنگی' یا 'فرینکس کوارٹرس' کہلاتی تھی، تاریخی مصادر اس عمارت میں کپڑوں کے ایک کارخانہ کا ذکر بھی کرتے ہیں۔ بہر حال اورنگ زیب کے عہد میں جب مولانا قطب شہید کی شہادت کا واقعہ پیش آیا اور ان کے کنبے کے لئے لکھنؤ میں رہائش گاہ کی ضرورت پڑی تو اس وقت یہ حویلی خالی تھی اور نزولی عمارتوں میں شامل تھی، اس کی تصریح اورنگ زیب کے فرمان میں موجود ہے ﴿۱﴾۔ مولانا قطب الدین شہید کے کنبے کے آباد ہونے کے بعد رفتہ رفتہ اس عمارت کو فرنگی محل کہا جانے لگا اور اس نام نے تاریخ میں زبردست شہرت حاصل کر لی۔

ظاہر ہے، فرنگی محل کو یہ شہرت، علامہ نظام الدین محمد کی درس گاہ اور ان کے جاری کردہ درس نظامی کی بدولت حاصل ہوئی۔ آج فرنگی محل میں مولانا قطب شہید کے کنبے کو آباد ہوئے تقریباً سو اٹھ سو سال گزر چکے ہیں، یہ اتنی لمبی مدت ہے کہ بڑی بڑی باجبروت حکومتیں اتنی مدت تک اپنا عروج و اقبال برقرار نہ رکھ سکیں۔ لیکن یہ مولانا شہید کی مظلومیت ہے، یا علامہ نظام الدین محمد کا اخلاص و استقلال، کہ تھوڑے بہت نشیب و فراز کے ساتھ، اس خاندان کی علمی و جاہت و سیادت آج تک قائم ہے، اور وقفہ وقفہ سے یہاں کوئی نہ کوئی مرد خدا ظاہر ہوتا رہتا ہے جو اپنے اسلاف کی یاد تازہ کر دیتا ہے اور علم و عمل کی کتاب میں کسی

سنہرے باب کا اضافہ کر جاتا ہے۔ بقول شاعر۔

کشتگان خنجر تسلیم را

ہر زماں از غیب جانے دیگر است

سوائیں صدیوں کی اس مدت میں خاندان فرنگی محل نے بی شمار عل و گہر جنم دیے ہیں علامہ نظام الدین محمد، سرگروہ خاندان کے علاوہ، مولانا عبد العلی بحر العلوم، مولانا محمد حسن، مولانا محمد عبدالحی، مولانا عبد الباری، مولانا مبین اور مفتی ظہور اللہ وغیرہ اپنے اپنے زمانہ کے عظیم النظیر علماء و فقہاء میں شمار ہوتے ہیں۔ مولوی محمد حامد انصاری مرحوم نے اپنی کتاب 'علمائے فرنگی محل' (مبنی بر تذکرہ علمائے فرنگی محل از مفتی محمد عنایت اللہ مرحوم) میں حروف تہجی کی ترتیب سے تقریباً تین سو علمائے فرنگی محل کے مختصر سوانح تحریر کئے ہیں۔

(۱) علامہ نظام الدین محمد فرنگی محلی ابن مولانا قطب الدین شہید

ولادت: ۱۰۸۹/۹۰ھ مطابق ۱۶۷۸ء وفات: ۱۱۶۱ھ

علامہ نظام الدین محمد اپنے والد ماجد کی شہادت کے وقت (۱۶۹۲ء) چودہ سال کے تھے، اس حساب سے آپ کا سنہ پیدائش ۱۶۷۸ء قرار پاتا ہے۔ اپنی عمر کے ابتدائی چودہ برس علامہ صاحب نے والد ماجد کے سایہ عاطفت میں گزارے اور متوسطات تک کا نصاب انہیں سے پڑھا۔ والد ماجد کی شہادت کے بعد تقریباً دو سال تک گھر میں افراتفری کا ماحول رہا اور تحصیل علم کا سلسلہ موقوف رہا۔ فرنگی محل میں آباد ہونے کے بعد جب ذرا اطمینان خاطر نصیب ہوا تو علامہ صاحب نے سلسلہ تعلیم کو مکمل کرنے کی ٹھانی، چنانچہ رخت سفر باندھا اور تقریباً دس سال کی مدت میں علوم متدوالہ کی تحصیل سے فارغ ہو کر واپس لوٹے۔

اساتذہ

علامہ صاحب کے اساتذہ میں سب سے پہلا نام خود ان کے والد ماجد کا ہے جن کی زندگی میں آپ شرح جامی تک تعلیم پا چکے تھے۔ گو آج قطعیت کے ساتھ یہ کہنا مشکل ہے کہ سہالی میں آپ کی جو تعلیم ہوئی وہ از اول تا آخر والد ماجد ہی کے ذریعہ ہوئی لیکن

قرین قیاس یہی معلوم ہوتا ہے کہ فاضل اور معلم باپ نے ہونہار فرزند کی تعلیم و تربیت کی طرف خود ہی توجہ کی ہوگی۔ والد ماجد کی شہادت کے بعد دیوہ (ضلع بارہ بنگلی) جائس (ضلع رائے بریلی) بنارس اور لکھنؤ میں تعلیم حاصل کرنے کی روایتیں ملتی ہیں۔ صرف دیوہ میں استاذ کا نام نہیں ملتا لیکن دوسرے مقامات کے اساتذہ کے نام تاریخ میں محفوظ ہیں۔ جائس میں ملا علی قلی جائسی کے درس کی شہرت تھی اور ملا محمد باقر بھی یہیں مسند درس بچھائے ہوئے تھے۔ ملا نظام الدین اول اول ملا محمد باقر کی خدمت میں حاضر ہوئے جنہوں نے فرمایا کہ پہلے وہ ان کے بعض تلامذہ سے درس لیں۔ ملا صاحب اس پر اپنی طبیعت کو راضی نہ کر سکے اور ملا علی قلی کے حلقہ درس میں شامل ہو گئے اور انہیں سے اکثر کتب درسیہ پڑھیں۔ اس کے بعد بنارس جا کر اپنے والد ماجد کے ایک صاحب درس و صاحب تصانیف شاگرد مولانا امان اللہ بناری سے علم کلام کی انتہائی کتاب 'شرح مواقف' اور بعض دوسری انتہائی کتابیں پڑھیں۔ اس کے بعد لکھنؤ واپس آئے اور مسجد ٹیلہ شاہ پیر محمد میں ان کے بیک واسطہ شاگرد اور خلیفہ و سجادہ نشین ملا غلام نقشبند سے فن ہیئت کی انتہائی کتاب 'رسالہ قوشچیہ' پڑھ کر فارغ التحصیل ہوئے، فرنگی محل میں مسند درسل بچھائی اور تعلیم و تدریس کے آبائی مشغلہ میں منہمک ہو گئے۔

علامہ سید عبدالحی حسنی، جو تراجم رجال کے سلسلہ میں صاحب ترجمہ کی حقیقی خصوصیتوں کی نشاندہی کرنے میں انتہائی مہارت اور حد درجہ شہرت رکھتے ہیں، علامہ نظام الدین محمد کو 'الإمام العالم الكبير، العلامة الشهير، صاحب العلوم والفنون، غیث الإفادة الہتون، العالم بالربع المسکون، أستاذ الأساتذة، إمام الجہابذہ الذی تفرد بعلومہ وأخذ لوائلها بیدہ، لم یکن له نظیر فی زمانہ فی الأصول والمنطق والکلام' کے شاندار القاب و خطابات سے نذرانہ عقیدت پیش کرتے ہیں۔

طریقہ درس کا امتیاز

یہاں پر ایک سوال یہ پیدا ہوتا ہے کہ علامہ نظام الدین کی مسند درس آراستہ ہونے کے بعد طلبہ علوم کی توجہ ان کی طرف کب اور کیسے مبذول؟ ایک پچیس سالہ نئے نئے فارغ التحصیل کے سامنے زانوئے تلمذ تہہ کرنا اور بات ہے لیکن اس استاد کی اہمیت محسوس

کرنے کی کیا وجہ ہو سکتی تھی؟ جب کہ علامہ نظام الدین کے بالکل اولین شاگردوں کی ہونہاری اس کا تقاضا کرتی ہے کہ ان میں کوئی نہ کوئی ماہر الامتیاز خصوصیت ضرور ہونی چاہئے تھی، آپ کے اولین شاگردوں میں آپ کے تین بھتیجیوں (غلام محمد مصطفیٰ بن ملا محمد اسعد، احمد عبد الحق بن مولانا محمد سعید اور عبد العزیز بن مولانا محمد سعید) کے علاوہ میراں کمال الدین بنگالی اور مولانا کمال الدین سہالوی جیسے نابغہ روزگار علماء کے نام ملتے ہیں جن میں سے ہر ایک استاذ الاساتذہ کے منصب پر فائز ہوا اور ایک عظیم حلقہ درس کا مؤسس بنا۔ میری نگاہ میں علامہ نظام الدین کے طریقہ درس کی یہ خوبی انکے نصاب تعلیم، جسے بعد میں درس نظامی کا مستقل عنوان بھی حاصل ہوا، میں پوشیدہ تھی جس کی بدولت ایک طالب علم کم سے مدت میں فارغ التحصیل ہو جاتا تھا۔ دراصل نصاب درس میں اس انقلابی تغیر کا آغاز آپ کے والد ماجد مولانا قطب الدین شہیدؒ نے کیا تھا، چنانچہ انہوں نے ہر فن کی ایک ایک کتاب، جو متعلقہ فن کی مشکل ترین کتاب ہوتی تھی، شامل درس کی تھی، علامہ نظام الدین نے اس میں ایک ایک کتاب کا مزید اضافہ کیا، نیز طلبہ کی انفرادی استعداد اور قوت اخذ و تحصیل کا اعتبار کیا، چنانچہ بعض طلبہ کو اپنے والد ماجد کی طرح ہر فن کی ایک ہی کتاب پڑھاتے تھے لیکن بعض طلبہ کو دو یا تین کتابیں بھی پڑھایا کرتے تھے۔ اس طریقہ درس کا فائدہ یہ ہوا کہ غیر معمولی طلبہ محض چار پانچ سال کی مدت میں فارغ التحصیل ہو جاتے تھے جب کہ اوسط استعداد کے طلبہ بھی رفتہ رفتہ کمال فن حاصل کر لیتے تھے۔ جدید تعلیمی نظریات میں طلبہ کے انفرادی رجحانات کی رعایت پر جو زور دیا جاتا ہے، اس کی دھمک ہمیں تین سو سال قبل ملا نظام الدین اور ان کے والد بزرگوار کے تجویز کردہ نصاب درس اور طریقہ درس میں صاف سنائی دے سکتی ہے۔

درس گاہ اور تلامذہ

علامہ نظام الدین کی درس گاہ جسے تاریخی روایتوں میں مدرسہ ملا نظام الدین کے نام سے یاد کیا جاتا ہے، دراصل آپ کی رہائشی عمارت (حویلی فرنگی، فرینکس کوارٹرس یا فرنگی محل) میں ہی واقع تھی۔ بعض تذکرہ نویسوں نے مدرسہ ملا نظام الدین کا ذکر اس طرح کیا ہے

جیسے وہ الگ سے کوئی عمارت ہو جسے تعلیم و تعلم کے لئے استعمال کیا جاتا تھا، لیکن حقیقت یہی ہے کہ علامہ نظام الدین کا مدرسہ آپ کی حویلی یا (بعد میں) اس مسجد میں ہی قائم تھا جو آپ کے زمانہ میں ہی تعمیر ہوئی تھی اور فرنگی محل کی قدیم عمارت میں شامل نہیں تھی۔

ابتدائی چند برسوں کے بعد ہی علامہ صاحب کا حلقہ درس اس قدر وسیع ہو گیا تھا کہ تنہا آپ کے لئے تمام طلبہ کو درس دینا ممکن نہیں رہ گیا تھا، چنانچہ آپ نے اپنے چھوٹے بھائی مولانا محمد رضا کو بھی، جو ایک روایت کے مطابق آپ سے چار یا پانچ سال اور دوسری روایت کے مطابق محض دو سال ہی چھوٹے تھے، اور جو آپ کے ہم استاد اور ہم پیر بھی تھے، اپنے ساتھ شامل کر لیا اور وہ گویا مدگار مدرس کے طور پر آپ کا ہاتھ بٹانے لگے۔ ملا محمد رضا نے درس و تدریس میں عملی تعاون کے ساتھ ساتھ خاندان کے انتظامی امور کے ذمہ داری بھی اپنے سر لے رکھی تھی اور علامہ نظام الدین صاحب کو ان بکھیروں سے یکسر بے نیاز کر رکھا تھا۔ مولانا محمد رضا زیادہ دنوں تک آپ کے ساتھ نہ دے سکے اور حضرت سید عبدالرزاق بانسوی سے بیعت کا سلسلہ قائم ہونے کے بعد تارک الدنیا ہو گئے۔ لیکن اس وقت تک آپ کے دو بھتیجے مولانا غلام محمد مصطفیٰ اور مولانا احمد عبدالحق آپ ہی سے پڑھ لکھ کر فارغ التحصیل ہو چکے تھے۔ مولانا غلام محمد مصطفیٰ تو ملا نواں کے قاضی مقرر ہو کر فرائض عدالت انجام دینے لگے اور ملا احمد عبدالحق نے مولانا محمد رضا کی خالی جگہ کو پر کر دیا۔ درس و تدریس میں مشغول ہونے کے باوجود مولانا احمد عبدالحق نے اپنے نامور چچا علامہ نظام الدین کو امور خانگی سے اس طرح بے نیاز کر دیا تھا کہ:

’ملا نظام الدین ہمیشہ لوگوں سے فرمایا کرتے تھے کہ میاں احمد عبدالحق (بھتیجے) کی بدولت نظام الدین نظام الدین بنے، انہوں نے دنیا کی الجھنیں اور تمام معاملات کی پریشانیاں اپنے سر لے لیں اور میں پورے اطمینان کے ساتھ درس و تدریس میں مشغول ہو گیا‘ ﴿۲﴾

علامہ نظام الدین کے بیرونی طلبہ کثرت تعداد کی وجہ سے ٹیلہ شاہ پیر محمد پر رہتے تھے۔ مولانا غلام نقشبند (جو شاہ صاحب خلیفہ و سجادہ نشین اور علامہ نظام الدین کے آخری استاد تھے) کی وفات (۱۲۶ھ مطابق ۱۷۱۳ء) کے بعد درس و تدریس کا سب سے بڑا

مرکز علامہ نظام الدین کا آستانہ تھا، خود ملا نقشبند کی اولاد بھی علامہ نظام الدین سے شرف تلمذ رکھتی تھی، چنانچہ علامہ نظام الدین کے بیرونی طلبہ کی اقامت گاہ یہی ٹیلہ شاہ پیر محمد تھا۔
مرزا محمد حسن قتیل کا کہنا ہے کہ:

’اب سے پہلے (زمانہ تصنیف یعنی ۱۲۲۷ھ مطابق ۱۸۱۲ء سے پہلے) شاہ پیر محمد صاحب ٹیلہ پر جو لکھنؤ میں دریا کے کنارے مشہور جگہ ہے، سات سو طلبہ کے رہنے، کھانے پینے اور پہننے کے اخراجات کے لئے بادشاہ ہندوستان کی طرف سے ضروری مشاہرہ مقرر تھا‘ (۳)
اگر درخت اپنے پھل سے پہچانا جاتا ہے تو ایک استاذ کی شناخت لازمی طور پر اس کے تلامذہ سے ہونی چاہئے۔ علامہ نظام الدین صاحب کے درس و تدریس کی مدت نصف صدی پر محیط ہے، لہذا فطری طور پر آپ کے تلامذہ کی فہرست کافی طویل ہونی چاہئے۔ ظاہر ہے کہ یہ موقع اسکا بھی متحمل نہیں ہو سکتا کہ علامہ صاحب کے ممتاز ترین تلامذہ کا ہی تذکرہ کر دیا جائے لہذا ہم بطور نمونہ علامہ صاحب کے صرف چند شاگردوں کے ذکر پر اکتفاء کریں گے۔

میراں کمال الدین بنگالی

بنگالہ کے رہنے والے تھے، مرزا قتیل کے بیان کے مطابق علامہ نظام الدین سے فارغ التحصیل ہو کر فتح پور ضلع بارہ بنکی میں مسند درس بچھائی تھی، اور علامہ کے ایک نامور اور صاحب درس شاگرد مولانا کمال الدین سہالوی کو درسیات کے مختصرات پڑھائے تھے۔ فتح پور سے میراں کمال الدین اپنے وطن بنگالہ (عظیم آباد) تشریف لے گئے اور بہار و بنگال کے علاقوں میں اپنے استاذ کے فیوض عام کرتے رہے، انہیں ملا صاحب کے اولین شاگردوں میں سرفہرست قرار دیا جاسکتا ہے۔

ان کے بارے میں ملا عبد الاعلیٰ، مصنف رسالہ قطبیہ کا بیان ہے:

’استاد ملا نظام الدین سے بے پناہ محبت کرتے تھے، استاد کی وفات کی جھوٹی خبر سن کر اسقدر رنجیدہ ہوئے کہ اس غم میں جان دیدی، اور سید ظریف (ملا صاحب کے دوسرے شاگرد جو میراں کمال کے ہموطن تھے) روتے روتے اپنی بینائی کھو بیٹھے‘ ﴿۴﴾

مولانا غلام محمد مصطفیٰ (ولادت: ۱۰۹۶ھ): مولانا احمد عبد الحق (ولادت:

۱۱۰۳ھ وفات: ۱۱۶۷ھ)

مولانا عبدالعزیز (وفات: ۱۱۶۵ھ)

علامہ صاحب کے اولین شاگردوں میں آپ کے یہ تینوں بھتیجے بھی شامل تھے، ان میں سے اول الذکر آپ کے بڑے بھائی مولانا اسعد کے بیٹے تھے اور مؤخر الذکر دونوں حضرات آپ کے منجھلے بھائی مولانا سعید کے فرزند تھے۔ خاندان کے ان تینوں اولین شاگردوں میں مولانا احمد عبد الحق مصنف اور صاحب درس تھے، بلکہ مولانا صاحب کی درسگاہ میں ہی مددگار مدرس تھے، اس کے علاوہ ان کا بڑا کارنامہ یہ ہے کہ گھربار اور درسگاہ کی انتظامی ذمہ داریوں سے ملا صاحب کو بے نیاز کر رکھا تھا۔ عمر میں مولانا صاحب سے چودہ سال چھوٹے تھے لیکن وفات میں صرف چھ سال پیچھے رہے۔ ان کے چھوٹے بھائی ملا عبدالعزیز اپنے بڑے بھائی سے دو سال قبل ہی وفات پا گئے تھے۔ مولانا صاحب کے سب سے بڑے بھتیجے غلام محمد مصطفیٰ فارغ التحصیل ہونے کے بعد ملا نواں ضلع ہردوئی کے قاضی ہو گئے تھے۔ منصب قضاء پر عزل و نصب کے کئی دور دیکھنے کے بعد اپنے بڑے بیٹے مولانا محمد علی کے ساتھ عازم دہلی ہوئے کہ معاملات کا آخری تصفیہ کرائیں، لیکن راستہ میں دونوں باپ بیٹے غالباً شہید کر دئے گئے۔

مولانا کمال الدین سہالوی ثم فتح پوری

اوپر گزر چکا ہے کہ مولانا کمال الدین سہالوی نے درسیات کے مختصرات فتح پور میں، جہاں ان کے والد ماجد مولانا قطب الدین کی شہادت کے بعد ہجرت فرما گئے تھے، میراں کمال الدین بنگالی سے پڑھے تھے۔ اس کے بعد درسیات کی تکمیل علامہ نظام الدین صاحب کے ذریعہ کی، اور درس و تدریس کا سلسلہ شروع کیا۔ خاندان فرنگی محل کے جو حضرات علامہ نظام الدین سے درسیات کی تکمیل نہیں کر سکے تھے کہ ان کی وفات ہو گئی انہوں نے مولانا کمال ہی سے فاتحۃ الفراغ پڑھا، خود علامہ نظام الدین کے نامور صاحبزادے بحر العلوم نے درسیات کا مذاکرہ مولانا کمال سے ہی کیا تھا۔

مولانا کمال الدین کے ذریعہ استاذ الہند کے سلسلہ تلمذ کو اللہ تعالیٰ نے خوب فروغ دیا، چنانچہ مولانا کمال کے نامور تلامذہ میں ملا حسن فرنگی محلی، مولانا محمد برکت الہ آبادی، ملا محمد اللہ سندیلوی، ملا عبد اللہ سندیلوی اور ملا محمد اعلم سندیلوی تھے۔ یہی ملا محمد اعلم سندیلوی ہیں جن کے شاگرد ملا عبد الواحد خیر آبادی تھے، ملا عبد الواحد مولانا فضل امام خیر آبادی (والد ماجد مولانا فضل حق خیر آبادی) کے استاذ تھے جن سے خیر آبادی سلسلہ تلمذ جاری ہوا۔

مولانا کمال الدین کے درس کا فیض ان کے تلامذہ کے ذریعہ مغربی اضلاع، یعنی بجنور، مراد آباد، مظفر نگر اور سہارنپور وغیرہ میں اس وقت پھیلا جب نواب نجیب الدولہ یا ان کے بیٹے غلام قادر روہیلہ نے امر وہہ کے قریب دارانگر میں ایک مدرسہ قائم کیا اور اس میں مولانا کمال کے شاگردوں کو بیش قیمت تنخواہوں پر درس و تدریس کے لئے نامور کیا۔ (۵۰)

مولانا کمال کے بڑے فرزند مولانا قطب الدین محمد نے اپنے والد ہی سے تکمیل علوم کی تھی، اور نکتہ سنجی و دقت آفرینی میں اس درجہ تک پہنچ گئے تھے کہ:

’مولانا کمال الدین فرمایا کرتے تھے کہ اگر قطب الدین درس دینا شروع کرتے تو مجھ سے کم نہ رہتے، مولانا صاحب افسوس کیا کرتے تھے کہ بیٹے کی طبیعت پڑھانے کی طرف کسی طرح راغب نہیں ہوتی۔ (۶)

مولانا قطب کے ایک ہم درس ملا محمد مستعان کا کوروی، جو مولانا کمال الدین کے شاگرد تھے، کہا کرتے تھے:

’مولانا کمال الدین سہالوی کی روح مولوی قطب الدین کے جسم میں پوری طرح سما گئی ہے۔ اگر وہ درس و تدریس کا سلسلہ قائم کرتے تو اپنے نامور باپ (مولانا کمال الدین) کے نام کو بڑی شہرت بخشتے۔

مولانا کمال الدین کے اس لائق و ہونہار فرزند نے درس و تدریس کی طرف کیوں توجہ نہیں کی، اس کی وجہ اغصان الانساب کے مصنف نے وہی بیان فرمائی ہے جو اکثر علمی ذہنوں کی خانہ خرابی کی ہوا کرتی ہے، یعنی سیاست میں پڑ کر خدمت علم سے غافل ہو گئے، مصنف اغصان الانساب کا کہنا ہے کہ:

مولوی قطب الدین محمد جب تحصیل علم کر چکے تو ان کے حقیقی چچا قاضی جان محمد کسی ضرورت یا مقصد سے انہیں اپنے ہمراہ دلی لے گئے (قاضی صاحب خود بڑے حکام رس اور دربار شاہی تک پہنچ رکھنے والے آدمی تھے) انہوں نے دلی میں امیروں اور شاہی افسروں سے بھیجے کی راہ و رسم کرا دی اور دنیاوی دھندوں میں پھنسا دیا۔ (۷)

مولانا کمال الدین سہالوی خود اس درجہ کے فاضل تھے کہ تنہا وہی اپنے استاد علامہ نظام الدین کا نام روشن کرنے کے لئے بہت تھے۔ ان کی فکر کا عالم، مدرس اور مصنف اس زمانہ میں دور دور تک کوئی دوسرا نہ تھا، ان کی تصانیف (عروۃ الوثقی، شرح کبریت احمر، اور حاشیہ شرح عقائد جلالی) میں سے حاشیہ چھپ چکا ہے، عروۃ الوثقی اور شرح کبریت احمر مولانا آزاد لائبریری (علی گڑھ مسلم یونیورسٹی) کے مولانا عبدالحی فرنگی محلی کلکشن میں شکل مخطوطہ محفوظ ہے۔

مرزا قتیل عروۃ الوثقی سے اس قدر مرعوب نظر آتے ہیں کہ ان کا خیال ہے: ملا کمال نے ایک کتاب عروۃ الوثقی لکھی ہے جس کی باریکیوں کے سمجھنے اور جس کے دقیق مطالب کے حل کرنے سے بڑے بڑے علماء عاجز ہیں۔ (۸)

پھر لکھتے ہیں:-

”میر کمال الدین (وہی جن کا ذکر میراں کمال الدین بنگالی کے نام سے اوپر گزر چکا ہے اور جن سے ملا کمال الدین سہالوی نے فتحپور، بارہ بنکی میں درسیات کے مختصرات پڑھے تھے) بہار کے رہنے والے بھی ملا نظام الدین کے شاگرد تھے، چنانچہ ملا نظام الدین، میر کمال الدین اور ملا کمال الدین کو ”کمالین“ کہا کرتے تھے۔ میر کمال الدین کے شاگردوں کی اکثریت بنگال کے اطراف میں پائی جاتی ہے۔ (۹)

اس طرح میراں کمال الدین ساکن بنگالہ یا ساکن بہار نے اپنے استاد کا فیض بہار و بنگال میں عام کیا جہاں ان کے شاگردوں کی کثرت ہوئی اور ملا کمال الدین سہالوی اودھ میں سرگرم فیض رسانی رہے۔

مولانا احمد حسین فرنگی محلی ابن مولانا محمد رضا

مولانا محمد رضا کے بیٹے، مولانا احمد حسین استاذ الہند کے ایسے نامور شاگرد تھے

جنہوں نے ان کی زندگی ہی میں درس دینا شروع کر دیا تھا اور ان کے بعد فرنگی محل کی مسند درس کی رونق گھٹنے نہیں دی تھی۔ مولانا صاحب نے ان کو متنبی بھی بنالیا تھا، درس و تدریس کے سوا ان کا اور کوئی مشغلہ نہ تھا۔

مولانا عبدالحی فرنگی محلی کے الفاظ میں: 'بڑے علماء اور زبردست دانشوروں میں تھے۔ ساری زندگی درس و تدریس اور شعائر دین کی ترویج میں گزار دی' (خیر العمل قلمی، منقول از آثار الاول من علماء فرنچي محل لمولانا عبد الباری فرنچي محلی) لیکن مولانا احمد حسین زیادہ شہرت نہ حاصل کر سکے، اس کی وجہ مولانا محمد نعیم فرنگی محلی کی قلمی یادداشت میں اس طرح منقول ہوئی ہے:-

'مولوی نعیم اللہ فرنگی محلی (برادر زادہ و شاگرد ملا مبین) کی زبانی میں نے سنا کہ ملا محمد مبین ملا احمد حسین کے شاگرد تھے (ملاحسن کے شاگرد تو تھے ہی) اور ان کی سجد تعریف و توصیف کیا کرتے تھے، کہتے تھے کہ جہاں تک بحر علی کا تعلق ہے ملا احمد حسین میں ملا محمد حسن سے زیادہ تھا، لیکن چونکہ ملا احمد حسین کی کوئی تصنیف نہیں تھی اس لئے اس زمانہ میں وہ عالمگیر شہرت نہیں رکھتے، اپنے زمانہ میں وہ بہت مشہور تھے چنانچہ تفضل حسین خاں صاحب (علامہ تفضل حسین خاں استاد نواب سعادت علی خاں وزیر الممالک) بھی ملا احمد حسین کے شاگرد تھے اور ان کے زمانہ کے بہت سے بڑے بڑے لوگ ان کے سلسلہ تلمذ میں داخل تھے۔

علامہ تفضل حسین کے بارہ میں عام طور پر یہی ملتا ہے کہ انہیں ملا محمد حسن سے تلمذ تھا، یقیناً ملا حسن سے بھی تھا، اور چونکہ مولانا حسن بحیثیت مصنف کافی مشہور ہیں، اور مولانا احمد حسین ابن محمد رضا فرنگی محلی 'بسبب بے تصنیفی' کے شہرہ آفاق نہ ہو سکے اس لئے تذکرہ نگاروں نے علامہ تفضل حسین کے اساتذہ میں مولانا احمد حسین فرنگی محلی کا ذکر قلم انداز کر دیا۔

غفران مآب (ولادت: ۱۱۶۶ھ مطابق ۱۷۵۲/۵۳ء وفات: ۱۲۳۵ھ مطابق ۱۸۲۰ء)

علامہ تفضل حسین خاں کے ذکر کے ساتھ ہی جو ملا نظام الدین کے بیک واسطہ (مولانا احمد حسین و مولانا محمد حسن) شاگرد تھے مولانا سید دلدار علی نقوی نصیر آبادی کا ذکر بھی ضروری سا ہے جن کو دو واسطوں سے علامہ نظام الدین سے تلمذ تھا۔ سید دلدار علی، جو

غفران مآب کے لقب سے یاد کئے جاتے ہیں، اور جن کا خاندان 'خاندان اجتہاد' کہلاتا ہے، مولانا حیدر علی سندیلوی کے شاگرد تھے، جو اپنے والد مولانا احمد اللہ سندیلوی کے شاگرد تھے۔ مولانا احمد اللہ سندیلوی مولانا کمال الدین سہالوی کے شاگرد تھے نیز کچھ کتابیں علامہ نظام الدین سے بھی پڑھی تھیں اور فاتحہ الفراغ بھی ان ہی سے پڑھا تھا۔ مولانا دلدار علی کے صاحبزادے مولانا سید محمد مجتہد نے بھی مولانا حیدر علی سندیلوی سے پڑھا تھا، اور اس طرح خاندان اجتہاد کو دو یاتین واسطوں سے استاذ الہند سے تلمذ حاصل تھا۔ غفران مآب نے اور ان کے بعد ان کے خاندان نے درس و تدریس کو ہمیشہ اپنا اصلی شغل بنائے رکھا، اس طرح خاندان اجتہاد کے توسط سے علامہ نظام الدین فرنگی محلی کے سلسلہ تلمذ کا دائرہ وسیع تر ہوتا چلا گیا۔

علامہ نظام الدین کے نامور تلامذہ کے تذکرہ میں خاندان فرنگی محل سے نسبی تعلق رکھنے والے، مولانا بحر العلوم، مولانا محمد حسن اور مولانا محمد ولی کا ذکر نہ کرنا بے انصافی ہوگی، لیکن چونکہ ان حضرات کو اگلے صفحات میں مستقل عنوانات کے تحت ذکر کیا جائے گا اس لئے سر دست یہاں انہیں قلم انداز کیا جاتا ہے۔

بیعت و ارادت

خانوادہ فرنگی محل 'در کفہ جام شریعت، در سندان عشق' کی روایت پر عامل رہا ہے۔ یوں بھی علوم ظاہری کے ساتھ علوم باطنی کی تحصیل ماضی قریب تک شخصیت کی تکمیل کے لئے ضروری سمجھی جاتی رہی ہے۔ علامہ نظام الدین شریعت و طریقت کی اس جامعیت کی بہترین مثال تھے۔ چالیس برس کی عمر میں ایک الہامی اشارہ کے نتیجہ میں ملا صاحب نے اپنے بھتیجے اور دست راست مولانا احمد عبدالحق کے ساتھ حضرت سید عبدالرزاق بانسوی سے بیعت و ارادت اور اصلاح باطن کا تعلق استوار فرمایا۔ اسے بیعت و ارادت کی تاریخ کا ایک نادر واقعہ ہی کہا جائے گا کہ اپنے وقت کا فاضل یگانہ، استاذ الہند، جس کے علم و فضل کے آگے بڑے بڑے کج کلاہوں کی گردنیں خم ہو جاتی تھیں، جس کا جاری کردہ 'درس نظامی' صرف اس کے عہد میں نہیں صدیوں بعد تک علم و فضل کا اعلیٰ معیار بنا رہا اور جس کی معقولات کی ہمہ گیری اوج کمال تک پہنچی ہوئی تھی، ایک ناخواندہ، بلکہ امی محض کے آستانے پر جبین

عقیدت خم کر دیتا ہے۔ چنانچہ یہ حیرت ذہنوں میں صرف خلش بن کر نہیں رہ سکی، دوسرے نہیں، خود ملا صاحب کے گھر والے، ملا صاحب کے چھوٹے بھائی ملا محمد رضا حیرت ہی نہیں بلکہ خاصی ناراضگی کے ساتھ کہتے تھے: ”تعجب ہے کہ اس علم و عزت کے باوجود آپ نے ایک ناخواندہ جاہل فقیر کی بیعت کر لی اور خاندان کی عزت کا بھی کزئی پاس نہیں رکھا۔“

علامہ نظام الدین اپنے چھوٹے بھائی کی اس بات پر غصہ نہ ہوتے بلکہ صرف اتنا کہہ دیتے تھے:

”محمد رضا: جس معاملہ پر تم اعتراض کر رہے ہو وہ ایک ایسی کیفیت سے تعلق رکھتا ہے جس کا ادراک بغیر اس کیفیت کے حصول کے ممکن نہیں ہے، اگر الفاظ و بیان کے ذریعہ اس کا سمجھنا ممکن ہوتا تو میں ضرور تمہاری تشفی کر دیتا۔“

علامہ کے ان چند سادہ جملوں میں جو بات کہی گئی ہے وہ دراصل تصوف کی ماہیت کا خلاصہ ہے۔ تصوف سے متعلق ہزاروں نہیں لاکھوں صفحات کا مطالعہ کر لیا جائے لیکن اس کی حقیقت تک کسی مرشد کامل کی رہنمائی کے بغیر پہونچا ہی نہیں جاسکتا اور اسی لئے تصوف سے متعلق علوم کو بجا طور پر ”باطنی علوم“ کہا جاتا رہا ہے۔ چنانچہ انہیں ملا رضا پر جب حقیقت آشکار ہوئی تو یہ بھی کشاں کشاں اسی ”جاہل فقیر“ کے آستانہ پر حاضر ہوئے اور روحانی کیفیات سے اس قدر مغلوب ہوئے کہ تارک الدنیا ہو گئے۔

علامہ نے سید صاحب کے حالات میں ”مناقب رزاقیہ“ تحریر فرمائی اور غالباً یہ اولین کتاب ہے جو سید صاحب کے بارہ میں لکھی گئی ہے، اور ظاہر ہے کہ مستند ترین بھی ہے۔ مولانا ولی اللہ فرنگی محلی نے اسی کو بنیاد بناتے ہوئے ”عمدة الوسائل للنجاة“ تالیف فرمائی ہے۔ علامہ نظام الدین کے شاگرد رشید مولانا کمال الدین سہالوی نے بھی ”مناقب رزاقیہ“ ہی کے نام سے اپنے پیرو مرشد سید عبدالرزاق پانسوی کے حالات مرتب کئے تھے لیکن یہ کتاب اب معدوم ہو چکی ہے۔ سید صاحب کے تفصیلی حالات کے مطالعہ کے لئے علامہ نظام الدین کی ”مناقب رزاقیہ“ اور ”عمدة الوسائل“ سے رجوع کیا جاسکتا ہے۔

تصانیف

مولانا صاحب کی تصانیف پانچ عنوانات کے تحت تقسیم کی جاسکتی ہیں: (۱) اصول فقہ (۲) کلام (۳) فلسفہ (۴) سیر و سوانح (۵) حدیث

۱- اصول فقہ:

الف: شرح مسلم الثبوت:

مولانا صاحب کے والد ماجد ملا قطب الدین شہید کے شاگرد ملا محبت اللہ بہاری متوفی ۱۱۱۹ھ نے اصول فقہ میں ایک مختصر مگر نہایت جامع کتاب 'مسلم الثبوت' لکھی تھی جس کی بہت سی شرحیں لکھی گئیں، آخری شارح مولانا عبدالحق خیر آبادی (ابن مولانا فضل حق خیر آبادی) تھے، اولین شارح ملا نظام الدین تھے، جنہوں نے ایک روایت کے مطابق ملا بہاری کی زندگی ہی میں شرح لکھی تھی اور ملا بہاری کو ارسال بھی کر دی تھی۔ اس وقت ملا صاحب کی یہ تصنیف مولانا آزاد لائبریری (علی گڑھ مسلم یونیورسٹی)، رضا لائبریری راجپور، برٹش میوزیم لندن اور بومبار کلکشن کلکتہ کے مخطوطات کے شعبوں میں موجود ہے۔

ب: شرح منار مسمیٰ بہ الصبح الصادق:

اصول فقہ کا مشہور متن 'المنار' ہے، اس کی بھی متعدد شروحات لکھی گئیں ہیں۔ خود صاحب متن ابوالبرکات حافظ الدین نسفی متوفی ۷۱۰ھ یا ۷۱۱ھ نے بھی اپنے متن کی شرح لکھی ہے۔ زیادہ مشہور شرح نور الانوار ہے جو درس نظامی میں داخل ہے اور جس کے مصنف ملا جیون اٹیٹھوی ہے۔ اسی متن کی شرح ملا نظام الدین نے بھی لکھی ہے۔ اس کا ایک مخطوطہ رضا لائبریری راجپور میں موجود ہے۔

ج: شرح تحریر الاصول:

اصول فقہ کا ایک متن 'تحریر الاصول' ہے، جس کے مصنف ہدایہ کے شارح (مصنف فتح القدیر) علامہ ابن ہمام متوفی ۸۶۱ھ ہیں، ملا صاحب نے اس کی بھی شرح لکھی تھی۔

مگر مولانا عنایت اللہ فرنگی محلی کا بیان ہے کہ:

’تحریر الاصول کی شرح آپ (بحر العلوم) کے والد ماجد نے لکھنا شروع کی تھی، آپ نے تکمیل فرمائی‘ ﴿۱۰﴾۔
بہر حال اس وقت یہ کتاب مفقودالخبر ہے۔

۲- کلام:

فن کلام میں بھی ملا صاحب کی تین تصانیف ہیں:

الف: شرح عقائد جلالی کا حاشیہ:

یہ حاشیہ طبع ہو چکا ہے اور اس کا ایک مخطوطہ رضا لاہوری راپور میں موجود ہے، صفحات کی تعداد (۱۹۶) ہے۔

ب: حواشی قدیمہ جلالیہ پر حاشیہ:

اس کا ایک مخطوطہ بھی رضا لاہوری راپور میں موجود ہے جس کے صفحات کی تعداد (۳۰۸) ہے۔

ج: رسالہ مبارزیہ فی العقائد الاسلامیہ کی شرح:

اس شرح کا سراغ بھی رضا لاہوری میں ملا ہے جو بشکل مخطوطہ ہے، اس کے صفحات کی تعداد (۶۹۸) ہے۔

۳- فلسفہ:

الف: علامہ صدرالدین شیرازی کی شرح ہدایۃ الحکمۃ معروف بہ ’صدرا‘ کا حاشیہ
یہ حاشیہ صدرا، اصل کتاب کے ساتھ (دیگر حواشی کے ساتھ) کئی مرتبہ طبع ہو چکا ہے، اس کے مخطوطے بھی پائے جاتے ہیں، دو نسخے رضا لاہوری میں ہیں جن کے صفحات (۳۶۸) اور (۲۳۸) ہیں۔ مولانا آزاد لاہوری (علی گڑھ مسلم یونیورسٹی) کے مولانا عبدالحی کلکشن میں بھی اس کا مخطوطہ موجود ہے اور ایک مخطوطہ اسی لاہوری کے حبیب گنج کلکشن میں ایسا پایا جاتا ہے جس کی کتابت ملا صاحب کی حیات میں ہوئی تھی۔
ب: حاشیہ شمس بازغہ:

ملا محمود جو پوری کی مشہور تصنیف 'الشمس البازغة' پر ملا صاحب کا حاشیہ، اصل کتاب کے حاشیہ پر دیگر حواشی کے ساتھ طبع ہو چکا ہے۔ اس کا کوئی نسخہ ابھی تک میرے علم میں نہیں آیا ہے۔

فن سیر:

مناقب رزاقیہ:

اس فن میں ملا صاحب کی ایک ہی تصنیف ہے جو ان کے مرشد حضرت شاہ عبد الرزاق بانسویؒ کے حالات میں ہے۔ یہ کئی بار طبع ہو چکی ہے اور اس کے مخطوطے بھی پائے جاتے ہیں لیکن ملا صاحب کے قلم کا لکھا ہوا مسودہ دستیاب نہیں ہے۔ اس کتاب کی شرح ملا صاحب کے پوتے مولانا عبد الاعلیٰ بن بحر العلوم نے 'محاسن رزاقیہ' کے نام سے لکھی ہے۔ اس کے بھی مخطوطے دستیاب ہیں اصل اور شرح دونوں فارسی میں ہیں۔ اصل کتاب کا اردو ترجمہ بھی ایک بار شائع ہوا ہے۔

فن حدیث:

اس فن میں بھی ملا صاحب کی ایک ہی تصنیف ہے جو مسنون طریقہ وضو کے بیان میں ہے۔ اس کتاب میں مولانا صاحب نے وہ احادیث صحیحہ نقل کی ہیں جو حضور انور ﷺ کے طریقہ وضو کے بیان میں وارد ہوئی ہیں۔

عائلی زندگی اور وفات:

علامہ نظام الدین محمد، تذکرہ نویسوں کے تخمینے کے مطابق ۲۵ سال کی عمر میں اور بعض قوی قرائن کے پیش نظر اکیس سال کی عمر میں فارغ التحصیل ہو کر فرنگی محل واپس آئے اور درس و تدریس کا سلسلہ شروع کیا۔ یہی وقت ہے جب ملا صاحب کی متاہلہ نہ زندگی کا بھی آغاز ہوا۔ ملا صاحب کی شادی (بالضبط) کس عمر میں ہوئی اس کی تفصیل اب دستیاب نہیں ہے، بس اتنا ہی معلوم ہے کہ ملا صاحب کا عقد ان کے آبائی وطن قصبہ سہالی میں چودھری محمد آصف کی بیٹی سے ہوا تھا جو مولانا قطب الدین کے بنی اعمام میں تھے اور ان

کے ساتھ ہی شہید ہوئے تھے۔

ان اہلیہ سے ملا صاحب کے یہاں ایک اولاد ہوئی جو صغریٰ میں ہی اللہ کو پیاری ہو گئی۔ اواخر عمر (تخمیناً ۱۱۴۱-۱۱۴۰ھ) میں ایک اشارہ غیبی کے مطابق آپ نے دوسرا عقد قصبہ سترکھ میں شیخ محمد کریم کی صاحبزادی سے فرمایا جن سے اللہ تعالیٰ نے آپ کو ایک بیٹا (بحر العلوم) اور ایک بیٹی عنایت فرمائے۔

علامہ نظام الدین کی وفات ۱۱۶۱ھ کے وقت آپ کے صاحبزادے کی عمر اٹھارہ سال اور صاحبزادی کی عمر تیرہ سال تھی۔

مولانا ولی اللہ فرنگی محلی عمدۃ الوسائل میں تحریر فرماتے ہیں:

’ملا عبد العلی (بحر العلوم) سترہ سال کی عمر میں تحصیل علوم ظاہری سے فارغ ہو گئے اور اسی سال ملا نظام الدین نے بیٹے کا عقد قصبہ کا کوری ضلع لکھنؤ میں کر دیا۔ بیٹے کے نکاح کے چھ ماہ بعد ملا صاحب نے سفر آخرت اختیار فرمایا اور تیرہ سالہ غیر شادی شدہ بیٹی چھوڑی۔ ملا صاحب کی بیٹی کا عقد سہالی میں ملا صاحب کے بھانجے شیخ حفیظ ابن شیخ سیف الدین کے ساتھ ہوا، جو صاحب اولاد ہوئیں۔ صاحبزادے کی تعلیم و تربیت کی طرف ملا صاحب نے بذات خود توجہ فرمائی، خود ہی بیٹے کو پڑھاتے بھی تھے اور اہل اللہ سے بیٹے کے لئے دعا کے طلبگار بھی ہوا کرتے تھے۔

ملا صاحب کا ذریعہ معاش کیا تھا؟ اس سلسلہ میں ایک حوالہ تو ’حویلی فرنگی‘ کے اس فرمان میں ملتا ہے جو اورنگ زیب نے ۱۱۰۵ھ میں جاری کیا تھا اور جس میں حویلی فرنگی کے ساتھ متعلقات حویلی کا بھی ذکر ہے۔ یہ متعلقات حویلی کرایہ داروں کے پاس تھے جنہیں ملا صاحب کے بھتیجے مولانا احمد عبد الحق نے زیر کیا تھا اور ان سے کرایہ داری کے سرخط (معابدے) لکھوائے تھے۔ اس مد سے جو آمدنی بھی ہوتی ہو وہ مولانا قطب شہید کی اولاد میں تقسیم ہوتی ہوگی۔ اورنگ زیب ہی کے ایک دوسرے فرمان کی رو سے حکومت وقت نے اولاد مولانا قطب شہید کے لئے دیوی ضلع بارہ بنکی میں ایک سو بارہ بیگہ قابل کاشت آراضی وقف کی تھی لیکن اس کی پیداوار کے حصول میں علاقائی زمیندار رکاوٹ

ڈالتے رہتے تھے۔ اورنگ زیب کے بیٹے محمد معظم شاہ نے بھی اپنے عہد حکومت میں ملا نظام الدین وغیرہ کے لئے دو روپیہ یومیہ گزارہ مقرر کیا تھا۔

ملا صاحب کے مذکورہ ذرائع معاش فرخ سیر کے زمانہ تک بدستور قائم رہے البتہ اس کے بعد محمد شاہ کے عہد میں صوبہ اودھ نواب برہان الملک کے زیر اقتدار آ گیا اور اس نے تمام معافیاں، جاگیریں اور وظائف یک قلم ضبط کر لئے۔ اس تبدیلی کا اثر ملا صاحب کی معیشت پر بھی ظاہر ہوا چنانچہ ان کی زندگی کے آخری ايام نہایت عسرت اور تنگدستی میں بسر ہوئے۔

مولانا ولی اللہ فرنگی محلی کا کہنا ہے:

’انتہائی تنگدستی کی زندگی گزارتے تھے، عموماً تین تین روز تک گھر میں کھانا نہیں پکتا تھا، صرف ایک مٹھی چنے پر بسر ہوتی تھی، بلکہ ایک مٹھی چنے بھی میسر نہ ہوتے تھے۔‘

ملا صاحب اپنے علم و فضل اور محبوبیت و مقبولیت کے باوجود نہایت سادہ اور بے تکلف زندگی گزارتے تھے۔ ان کے مزاج میں اس قدر بردباری تھی کہ خاندانی رعایا اور ’متعلقات فرنگی محل‘ میں آباد کرایہ داروں تک سے حق و استحقاق کے معاملے میں بھی سخت رویہ اختیار کرنے سے انکار کرتے رہے، یہاں تک کہ برادر زادہ مولانا عبدالحق نے کرایہ داروں کے معاملات اپنے ہاتھ میں لے کر ان کی سرکشی کا انسداد کیا۔

رعایا اور کرایہ داروں کا معاملہ تو رہا ایک طرف، علامہ نظام الدین اپنے ہم چشموں اور معاصروں کے علمی اعتراضات پر بھی سکوت اختیار کر لیتے تھے خواہ اس میں آپ کی سبکی ہی کیوں نہ ہو رہی ہو، فرماتے تھے کہ: ’مجھے غلطی پر قرار دے کر اگر کسی کا اعتبار اور مرتبہ علمی بڑھتا ہے تو میں غلطی قبول کرنے پر تیار ہوں۔‘

ملا صاحب کے تواضع اور فروتنی کی اس سے بڑی مثال اور کیا ہوگی کہ انہوں نے اپنے وضع کردہ ’درس نظامی‘ میں اپنی یا اپنے والد ماجد کی کوئی تصنیف نہیں رکھی حالانکہ ان دونوں حضرات کی تصانیف ان کے معاصر اور متاخر علماء کی شہادت کے مطابق نہایت بلند پایہ اور اعلیٰ معیار کی حامل ہیں۔

استاذ الہند علامہ نظام الدین کی علمی، تدریسی اور تصنیفی سرگرمیاں اس بھرپور انداز

سے جاری تھیں کہ کسی کو خیال بھی نہ ہوتا ہوگا کہ آپ سنگِ مثانہ (Galbladder Stone) کی اذیت ناک بیماری میں مبتلا ہیں اور ہمیشہ سے اس کے مریض ہیں۔ رسالہ قطبیہ مخطوطہ کی صراحت کے مطابق:

علامہ صاحب 'سنگِ مثانہ کا مرض اتنا شدید تھا کہ کبھی بھی سکون اور فراغت کے ساتھ پیشاب نہیں کر پاتے تھے'۔ حب کی عمر ستر سے متجاوز ہو گئی تو: 'نا توانی اس حد تک بڑھی کہ پیٹھ جھک گئی'۔ (بحوالہ عمدۃ الوسائل)

وفات سے چھ ماہ قبل اپنے اکلوتے فرزند ملا عبد العلی کے نکاح سے فراغت پا چکے تھے، ایک دن اپنے بچھلے بھائی ملا محمد سعید کی اہلیہ سے فرمایا: 'اگر اس سال گھر میں کسی کی موت واقع ہو جائے تو آپ لوگ اسے کسی کی منخویت سے تعبیر نہ کریں، جو کچھ ہوتا ہے حکم الہی سے ہوتا ہے۔ مجھے غلطی پر قرار دے کر اگر کسی کا اعتبار اور مرتبہ علمی بڑھتا ہے تو میں غلطی قبول کرنے پر تیار ہوں'۔ (بحوالہ عمدۃ الوسائل)

ملا صاحب اپنے مرض وفات کے دوران گھر کے اندر کوٹھے پر مقیم رہے، عمدۃ الوسائل کے مصنف نے اس زمانہ کی جو تفصیل بیان کی ہے اسکا خلاصہ یوں ہے:-

بڑی تعداد میں لوگ عیادت کے لئے آتے تھے، گھر میں بار بار پردہ کرانے سے خواتین کو زحمت ہوتی تھی، مولانا احمد عبد الحق نے عرض کیا کہ دیوان خانے میں آرام فرمائیں تو بہتر ہوگا، ملا صاحب نے کوئی جواب نہ دیا، ایک دن شاہ عبد النبی قدوائی (ایک شیخ طریقت) عیادت کے لئے آئے، مولانا عبد الحق نے ان سے کہا کہ آپ ملا صاحب سے فرمائیے کہ باہر کے حصہ میں تشریف لے آئیں تو بہتر ہوگا۔ جس وقت شاہ صاحب استاذ الہند کی خدمت میں حاضر ہوئے وہ استنجا فرما رہے تھے، اس سے فارغ ہو کر قبل اس کے کہ شاہ صاحب کچھ کہیں ملا صاحب نے فرمایا: 'میاں عبد النبی! ہر روز بیٹم تنگ تر سوراخ میں غرابالہا (آن چھلنیوں کے سوراخوں کو روز بروز تنگ سے تنگ تر ہوتے دیکھ رہا ہوں) اس کے بعد فرمایا: 'میاں عبد الحق کی جو مرضی ہے وہی کیا جائے، اس کے بعد اندرون خانہ سے دیوان خانے میں منتقل ہو گئے۔

بالآخر تعلیم و تعلم، تصنیف و تالیف اور ارشاد و ہدایت کا یہ تاجدار ۹/ جمادی الاولیٰ ۱۱۶۱ھ کو عالم فانی سے عالم جاودانی کی طرف رخصت ہو گئے۔ میاں عبدالباسط ایٹھوی نے استاذ الہند کی تاریخ وفات 'ملک بودو بہ یک حرکت ملک شد' سے نکالی ہے۔

(۲) ملک العلماء مولانا عبدالعلی بحر العلوم ابن مولانا محمد نظام الدین استاذ الہند

ولادت: ۱۱۴۲ھ مطابق ۱۷۲۹ء وفات: ۱۲۲۵ھ مطابق ۱۸۱۰ء

استاذ الہند کی زوجہ ثانی کے لطن سے ولادت ہوئی۔ تمام کتب درسیہ والد سے پڑھیں اور ۱۸/ برس کی عمر میں فارغ التحصیل ہو گئے، اسی سال استاذ الہند نے آپ کا نکاح قصبہ کاکوری میں کر دیا اور چھ مہینے بعد انکی وفات ہو گئی۔

مولانا عبدالعلی اگرچہ نہایت ذی استعداد طالب علم تھے، اور تمام درسی کتب انہماک سے ختم کی تھیں لیکن شروع شروع میں طبعیت میں لاپرواہی تھی اور آبائی مشاغل (تدریس و تصنیف و تحقیق) سے دلچسپی نہیں تھی، لیکن ایک واقعہ ایسا ہوا جس نے مولانا عبدالعلی کی زندگی کا رخ بدل دیا اور انہیں بحر العلوم بننے پر مجبور کر دیا۔

واقعہ کی تفصیل مولانا عنایت اللہ فرنگی محلی نے یہ بیان کی ہے:

'میں نے اپنے اکابر سے سنا ہے کہ چونکہ استاذ الہند (علامہ نظام الدین) کے یہی ایک صاحبزادے تھے اور آخر عمر میں پیدا ہوئے تھے، اس لیے محبت اور پیار میں زائد بسر ہوئی، والد ماجد کے انتقال کے وقت گو کتب درسیہ کی تحصیل سے فارغ ہو چکے تھے، مگر علم کی جانب رغبت نہ تھی، اس زمانے میں دستور تھا کہ فاتحہ الفرائض پڑھنے والے شاہ پیر محمد صاحب کے عرس کے موقع پر حاضر ہوتے، اور اس عرس میں اکابر علمائے وقت موجود ہوتے، ان کے سامنے دستار بندی ہوتی۔ استاذ الہند کی زندگی میں استاذ الہند ہی اس مجلس کے صدر و مسند نشین ہوتے، جس سال حضرت استاذ الہند کی وفات ہوئی اسی سال آپ کی وفات کے بعد جب یہ موقعہ دستار بندی کا آیا تو حضرت بحر العلوم بھی معمول کے مطابق وہاں گئے، مگر صرف تماشا دیکھنے کی غرض سے، چنانچہ بیٹروں کی کابک ہاتھ میں تھی۔ جس وقت دستار بندی کی رسم ادا ہونے لگی تو کسی نے زور سے ان کو دھکا دیا اور کہا کہ 'کہاں

بڑھے چلے جاتے ہو، علامہ بحر العلوم نے جواب دیا کہ 'مجھ کو نہیں جانتے، میں علامہ نظام الدین کا لڑکا ہوں' اس شخص نے کہا کہ 'سبحان اللہ! اگر تم استاذ الہند کے بیٹے ہوتے تو منہ پر صدر میں ہوتے یا یہاں بیروں کی کابک ہاتھ میں لیے پھر رہے ہوتے'۔ تیر نشانہ پر لگا اور بحر العلوم کی حمیت جوش میں آگئی، کابک وہیں توڑ ڈالی، بیڑیں اڑا دیں، گھر آ کر کتاب بغل میں لی اور والد بزرگوار کے مزار پر حاضر ہو کر دیر تک گریاں رہے۔ (تذکرہ علمائے قرنگی محل: ص ۱۳۸)

مولانا بحر العلوم جب اپنی سابقہ لا پرواہیوں پر تنبیہ ہو کر آبائی شغل کی طرف متوجہ ہوئے تو ان کے استاذ ثانی ملا کمال الدین سہالوی نے ان کے سن و سال کے لحاظ سے ان کی عظیم لیاقت کی داد دی، بلکہ دوسرے مورخین بھی جنہوں نے علامہ بحر العلوم کو دیکھا نہ تھا، صرف ان کا زمانہ پایا تھا، یہ کہتے دکھائی دیتے ہیں:

'وہ اپنے والد ماجد کے سوا اس جماعت (مذکور گروہ علماء) میں سے کسی کے شاگرد نہ تھے انھوں نے شرح سلم کے سلسلے میں مولوی حمد اللہ سندیلوی پر بہت سے اعتراضات کیے ہیں، وہ علامہ کمال الدین کو بھی خاطر میں نہیں لاتے تھے، کہتے ہیں جو تبحران میں تھا وہ ان کے والد میں بھی نہ تھا۔'

شاہجہاں پور کا سفر

مولانا بحر العلوم اپنے والد ماجد سے سند فراغت حاصل کرنے کے بعد درس و تدریس میں دو تین سال کے بعد مشغول ہوئے جب کہ ان کے نامور والد کی وفات ہو چکی تھی۔ تقریباً دس سال تک والد ماجد کی مسند درس کو زینت بخشنے کے بعد ایک شیعہ سنی تنازعہ کی وجہ سے انہیں روہیلہ سردار، حافظ رحمت خاں کے پاس شاہجہانپور میں پناہ لینی پڑی۔ حافظ صاحب نے ملا بحر العلوم کا شایان استقبال کیا اور ان کی خاطر مدارات میں کوئی دقیقہ اٹھا نہیں رکھا۔ ملا صاحب یہاں کم و بیش بیس سال تک تصنیف و تالیف اور درس و تدریس میں مصروف رہے۔ شاہجہانپور میں ان کے تلامذہ کے حلقے میں فرزند ان حافظ رحمت خاں شہید بھی تھے جن میں نواب محبت خاں محبت قابل ذکر ہیں، جو دوسرے وجوہ سے تو تاریخی بن چکے ہیں،

لیکن ان کی علمیت اور بحر العلوم سے تلمذ پر مورخین کی خصوصی نظر نہیں پڑی، نواب محبت خاں کے پیر طریقت حضرت علی اکبر مودودیؒ کے ملفوظ میں (جوان کے خلیفہ حسن مودودی لکھنوی نے ترتیب دیا ہے اور جس کا نام لطائف اکبری ہے) ایک واقعہ درج ہے:

خواجہ سید علی اکبر مودودیؒ نے اثنائے گفتگو میں علوم منقول و فنون معقول کے جامع نواب محبت خاں دامت ثروتہ سے علامہ نظام الدین لکھنوی قدس سرہ کے پوتے مولوی محمد نافع بن مولوی عبدالعلی (بحر العلوم) کے بارے میں سفارش کرتے ہوئے فرمایا۔ جس طرح تمہارے والد ماجد حافظ الملک شہید حافظ رحمت خاںؒ کے حقوق ان کے (مولوی محمد نافع کے) والد ماجد (ملا بحر العلوم سلمہ اللہ) پر بہت ہیں اسی طرح ان کے (بحر العلوم کے حقوق بھی تم پر بہت ہیں، بلکہ ان سے زیادہ اور بلند درجے کے حقوق ہیں، اس لیے کہ علامہ بحر العلوم کو تم لوگوں کے ذریعہ جو فوائد حاصل ہوئے وہ دنیاوی ہیں اور ان کے ذریعہ تم سب کو جو فوائد حاصل ہوئے وہ دینی ہیں، یعنی وہ فوائد جو تدریس و دینی تعلیم کے ذریعہ استاد سے تم کو پہنچے اور اس دینی تعلیم سے جو اچھائیاں اور نیکیاں تم کو نصیب ہوئیں اور ان نیکیوں اور اچھائیوں پر اللہ تعالیٰ سے جو اجر و ثواب تم کو پہنچے گا وہ سب ان ہی کے سبب سے (استاد کے سبب سے) ہے، اس بناء پر استاد کے حقوق بلند تر اور قوی تر ہیں، بہ نسبت دنیاوی فوائد کے، اگرچہ تم لوگوں کی طرف سے ملا بحر العلوم کی جو خدمت ہوئی، اس کے تحت بھی فوائد دینی و اخروی آتے ہیں، کیونکہ امراء جو خدمتیں علماء کی کرتے ہیں وہ علماء و فضلاء کی پریشان حالی رفع کرنے کا سبب ہوتے ہیں اور (معاش کی فکر سے) یکسو ہونے کے نتیجے میں یہ علماء دینی باتوں کو عامۃ الناس میں پھیلانے میں منہمک ہو جاتے ہیں، پھر بھی یہ حقیقت ہے کہ لینے والے کے حقوق دینے والے پر اس سے زیادہ ہوتے ہیں جتنے دینے والے کے حقوق لینے والے پر ہوتے ہیں۔

اس واقعہ سے نواب محبت خاں محبت کے بارے میں، جو محض اردو شاعر اور رئیس زادے کی حیثیت سے تاریخ میں مذکور ہیں، یہ واضح ہو جاتا ہے کہ وہ فارغ التحصیل عالم جامع علوم منقول و فنون معقول تھے اور ان کے استاد علامہ نظام الدین فرنگی محلی کے نامور فرزند علامہ بحر العلوم تھے۔

رامپور اور بنگال کا سفر

علامہ بحر العلوم شاہجہاں پور میں غلغلہ درس بلند کرنے کے بعد نواب فیض اللہ خاں کی استدعاء پر ریاست رام پور تشریف لے گئے، جہاں چار برس تک درس و تدریس کا سلسلہ جاری رکھا، نواب رام پور بحر العلوم اور ان کے شاگردوں کے پوری طرح کفیل رہے، لیکن یہاں شاگردوں کی تعداد بہت بڑھ گئی اور ایسی کثرت ہوئی کہ اس وقت کی ریاست کے بجٹ پر ان سب کی کفالت بار بننے لگی، اور ریاست کی طرف سے محدود رقم مقرر ہونے کی بات آنے پر مولانا بحر العلوم دل برداشتہ ہوئے، اس کی اطلاع بوہار ضلع بردوان کے علم پرور رئیس منشی صدر الدین (میر منشی گورنر جنرل بہادر) کو ہوئی، انھوں نے درخواست کر کے اور انگریزی اثرات سے کام لے کر ریاست رامپور کو مجبور کر دیا کہ وہ علامہ بحر العلوم کو مدرسہ منشی صدر الدین، میں درس و تدریس کی رونق بڑھانے پر بہر قیمت آمادہ کر دے، علامہ بحر العلوم بوہار تشریف لے گئے، مدرسہ منشی صدر الدین میں علامہ بحر العلوم کے طلباء کا کس درجہ پاس و لحاظ کیا جاتا تھا، اس کے سلسلہ میں ایک اشارہ لکھنؤ میں مدفون مشہور وجودی بزرگ صوفی شاہ عبدالرحمن (متوفی ۱۲۴۵ھ) کے تذکرہ میں ملتا ہے۔

صوفی صاحب کے تحصیل علم کے ذکر کے دوران مرقوم ہے:

’مختلف اساتذہ سے تعلیم حاصل کرنے کے بعد (صوفی شاہ عبدالرحمن نے)

مولانا عبدالعلی محمد (یعنی بحر العلوم) قدس سرہ کے علم و تبحر کا شہرہ سنا اور ان کی خدمت میں بنگالہ روانہ ہو گئے۔ مولانا بحر العلوم اس زمانے میں کلکتہ کے قریب قصبہ بوہار میں میر منشی

صدر الدین کے مدرسہ میں درس و تدریس کو رونق بخش رہے تھے، صوفی صاحب صفر ۱۱۹۹ھ

مطابق دسمبر ۱۷۸۴ء میں مولانا عبدالعلی محمد (بحر العلوم) قدس سرہ کی خدمت بابرکت میں

پہنچے اور ایک سال قیام کر کے مسلم الثبوت (اصول فقہ) حاشیہ قدیمہ (کلام)

اور بیضاوی (تفسیر) کا درس لیا، یہی آخری کتابیں صوفی صاحب کی رہ گئی تھیں، ان کو پڑھ

کر فارغ التحصیل ہو گئے۔ مولانا بحر العلوم نے چاہا کہ جس طرح دوسرے فارغ التحصیل

طلباء کو فراغت کی سند ایک خاص اہتمام سے دی جاتی ہے، صوفی صاحب کو بھی دی جائے،

صوفی صاحب کا بیان ہے کہ میں نے انکار کر دیا، وجہ یہ تھی کہ مدرسہ نشی صدر الدین سے جس کو بھی سند فراغت دی جاتی اور دستار بندی کی جاتی اس کو نشی صدر الدین ایک خلعت اور دو سو روپے نقد دیتے تھے نیز انگریزی سرکار میں اس فارغ التحصیل کو نوکر بھی کرا دیتے تھے، میں نے کہا کہ میں نے اللہ کے لیے تحصیل علم کی ہے، مال اور خلعت کی لالچ میں یا نوکری کی ہوس میں نہیں کی ہے تو رسمی دستار بندی کی مجھے کیا حاجت رہ جاتی ہے۔

مدراس کا سفر

بہر حال اس شان و شوکت کے ساتھ مدرسہ نشی صدر الدین میں علامہ بحر العلوم درس و تدریس کا فرض ادا کرتے رہے، اور بالآخر وہاں تلامذہ کی کثرت اور دور دور سے طالبین علم کی آمد نشی صدر الدین کے ذرائع آمدنی کے لیے بھی وجہ آزمائش بن گئی۔ اس صورت حال کی شہرت ہوتے ہی نظام حیدر آباد، سلطان ٹیپو شہید اور نواب ارکاٹ (مدراس) تینوں نے بیک وقت مولانا بحر العلوم کی خدمت میں اپنے اپنے یہاں قدم رنجہ فرمانے کی درخواستیں بھیجیں، مولانا نے نواب ارکاٹ کی عرضداشت کو شرف قبولیت اس لیے بخشا کہ وہ اصلاً قصبہ گوپامو (ضلع ہردوئی، اودھ) کے رہنے والے تھے، اور ان کو حق جوار حاصل تھا۔ مولانا کے اس فیصلے پر نواب والا جاہ آرکاٹ (مدراس) کو کتنی مسرت ہوئی اور ہم چشموں میں انہوں نے خود کو کتنا سر بلند اور سرخرو محسوس کیا، اس کا اندازہ اس انداز پذیرائی سے کیا جاسکتا ہے جو بحر العلوم کے وہاں پہنچنے پر نواب والا جاہ نے اختیار کیا۔

مدراس پہنچے تو بیرون شہر آ کر علماء و اعیان دولت نے استقبال کیا، آپ (علامہ بحر العلوم) پاکی پر سوار اور تمام اعیان دولت پیادہ ہمراہ، اس شان سے نواب کے دولت خانے پر پہنچے، نواب نے دروازے پر مع شاہزادوں کے استقبال کیا، آپ نے پاکی سے اترنے کا ارادہ فرمایا، نواب نے کسی طرح اترنے نہ دیا اور خود پاکی کو کاندھا دے کر صدر مقام تک لے گیا، مولانا کو صدر میں بٹھایا اور خود مودبانہ سامنے بیٹھا۔ (تذکرہ علمائے فرنگی محل از مولانا عنایت اللہ فرنگی محلی: ص ۱۳۹)

یہ تو نواب کے اندازِ استقبال کی شان تھی، جو بیان ہوئی، اور بحر العلوم کی تشریف آوری کی شان کیا تھی؟ اس کے بارے میں صاحبِ نزہۃ الخواطر لکھتے ہیں:

‘فسافر إلیہا مع ست مائة نفس من رجال العلم’ یعنی بردوان ضلع کے قصبہ بوہار سے جب مولانا مدراس کے لیے آمادہ سفر ہوئے تو ان کے ساتھ طالبانِ علم کا ایک بڑا گروہ تھا، جس کے افراد کی تعداد چھ سو تھی۔ مولانا بحر العلوم مدراس پہنچے تو ان کے ہمراہ چھ سوطلبہ پر مشتمل پورا ایک جامعہ (یونیورسٹی) تھا۔ عالی ظرف نواب ارکاٹ نے جس شانِ انکسار سے بحر العلوم اور ان کے چھ سوتلامذہ کا خیر مقدم کیا، ویسی ہی عالی حوصلگی سے اس نے بحر العلوم کے لیے ایک الگ مدرسہ تعمیر کرایا، بحر العلوم کے لیے گران قدر مشاہرہ، ان کے دامادوں علامہ علاء الدین فرنگی محلی اور مولانا ازہار الحق فرنگی محلی کے لیے جداگانہ وظیفہ تدریس اور جتنے طلبہ ہمراہ تھے سب کے لیے وظیفہ تعلیم مقرر کر دیا۔

ایک جدید تصنیف ‘خانوادہ قاضی بدرالدولہ’ کے مصنف افضل العلماء محمد یوسف کوکن عمری (مدراس یونیورسٹی) نے قدیم دستاویزوں، تاریخی تحریروں اور سرکاری ریکارڈوں سے نواب والا جاہ محمد علی والی ارکاٹ (کرناٹک) کی دعوت پر مولانا عبدالعلی بحر العلوم فرنگی محلی کے مدراس پہنچنے کی تاریخ بیان کرتے ہوئے ایک اہم خط بھی نقل کیا ہے اور بحر العلوم کے مشاہرے کا بھی ذکر کیا ہے، وہ لکھتے ہیں:

‘نواب محمد علی والا جاہ نے اپنے مدرسہ کلاں کی صدر مدرس کے لیے مولانا عبدالعلی بحر العلوم کو دعوت بھیجی، وہ ۲۴/ ذی الحجہ ۱۲۰۵ھ کو بہار (بوہار ضلع بردوان) سے مدراس پہنچے، ان کے ساتھ ان کے فرزند مولوی عبدالرب، مولوی امام بخش اور دوسرے بہت سے لوگ تھے، مولانا کی تنخواہ ایک ہزار روپیہ مقرر ہوئی۔ مدراس اور آس پاس کے طلبہ ان کی خدمت میں بیٹھ کر استفادہ کرنے لگے۔

مولوی غوث (مولوی محمد غوث شرف الملک بہادر) نے بھی تبرکاً کچھ پڑھنے کا ارادہ کیا، مگر وہ کسی وجہ سے ان کی درس گاہ میں شریک ہونے سے متردد تھے، آخر انھوں نے اپنے دادا قاضی نظام الدین احمد صغیر کے بتائے ہوئے طریقے کے مطابق استخارہ کیا، اس

رات خواب دیکھا، تو انہیں دلی مسرت ہوئی، وہ خود مولانا عبدالعلی بحر العلوم سے مل کر اپنا خواب بیان کرنا چاہتے تھے لیکن حجاب دامنگیر ہو گیا، انھوں نے اپنے چچیرے چچا مولوی غلام عبدالقادر فرزند مولوی محمد صادق فرزند محمد عبدالرشید شہید کے نام حسب ذیل خط لکھا:۔

قبلہ من! خدا کی حمد اور اس کا شکر ہے کہ آنحضرت ﷺ کے اجازت دادہ درود کی برکت سے رات عجیب نعمت عظمیٰ سے فائز ہوا، اس کی تفصیل یہ ہے کہ میں نے تہجد کی نماز کے بعد اس طریقے سے استخارہ کیا جو کہ مجھ کو داد امر حوم سے (خدا ان کی خواب گاہ کو ٹھنڈک سے بھر دے) ملا تھا، اور نیت یہ کی تھی کہ حضرت مولانا (بحر العلوم سے) (خدا ان کی برکتوں سے مجھے فائدہ پہنچائے) استفادہ کرنا چاہیے یا نہیں، اور ان سے مجھے کوئی فیض حاصل ہوگا یا نہیں، دیر تک نیند نہیں آئی اور آخر جب مجھ پر اونگھ غالب آگئی تو اپنے آپ کو جناب رسالت مآب صلی اللہ علیہ وسلم کی مجلس میں پایا، آنحضرت ﷺ کو مولانا مدظلہ سے زیادہ مشابہ پارہا تھا، حضرت امیر المومنین ابو بکر صدیقؓ آنحضرت ﷺ کے اشارہ سے ایک قرابہ چرمی یعنی ڈوپچی زمزم کے پانی سے بھر کر لے آئے، اور اپنے دست مبارک سے مجھے پلانا شروع کیا، پینے کے درمیان میں ہر چند اشارہ کرتا رہا کہ بس کریں، مگر انھوں نے اپنا ہاتھ نہیں کھینچا، یہاں تک کہ میرا پیٹ حلق تک بھر آیا، اس وقت آب زمزم کی بدولت علم سے بھرپور ہونے کی حدیث یاد آئی اور میری آنکھوں سے آنسو جاری ہو گئے، اسی حالت میں جب کہ آنکھوں سے آنسو جاری تھے بیدار ہوا، زمزم کے پانی کی لذت ابھی تک منہ میں تھی، الحمد للہ علی ذالک و صلی اللہ علیہ نبینا وآلہ واصحابہ و تابعیہ الی یوم الدین، میں چاہتا تھا کہ خود ہی پہنچ کر عرض کروں، لیکن چونکہ امیر مرحوم کی فاتحہ کے لیے امیر باغ گیا ہوا تھا، اس لیے آنے کی سکت نہ رہی، حضرت مولانا کی خدمت میں پہنچ کر اس خواب کا بیان کرنا ضروری ہے لیکن ظاہری ارتباط نہ ہونے کی بنا پر حجاب محسوس ہو رہا ہے، اسی لیے آنجناب کو تکلیف دی جاتی ہے کہ مولانا وجیہ الدین سراپا اشتیاق سے یہ ماجرا بیان کر کے یا کسی اور صورت سے جس کو آپ مناسب سمجھتے ہوں، نواب صاحب کی اجازت لے کر آج ہی مجھے مولانا کی خدمت میں لے چلیں، یا آپ خود تکلیف اٹھا کر یہاں تشریف لے آئیں

اور مولانا کی خدمت میں لے جائیں، اتنا قلق اور اشتیاق مجھ پر غالب ہے کہ کل تک کے لیے انتظار کرنا عین قیامت ہے، اس سے زیادہ کیا عرض کیا جائے۔

اس خط پر لکھنے کی تاریخ نہیں ہے، مگر خط میں امیر مرحوم کی فاتحہ کا ذکر ہے، لہٰذا اس سے مراد نواب امیر الامراء مرحوم ہیں جو نواب محمد علی والا جاہ کے دوسرے فرزند تھے، اور جن کا ۲۴/ محرم ۱۲۰۳ھ کو انتقال ہوا تھا، چونکہ مولانا عبدالعلی ۲۴/ ذی الحجہ ۱۲۰۵ھ کو مدراس تشریف لائے تھے، اس لیے قیاس کہتا ہے کہ ۲۴/ محرم ۱۲۰۶ھ کا واقعہ ہے۔ (خانوادہ قاضی بدرالدولہ، ص: ۱۴۹-۱۵۱، مطبوعہ ۱۹۶۳ء)

نواب محمد علی والا جاہ کا انتقال ۱۲۱۰ھ مطابق ۱۷۹۵ء کو ہوا، اور ان کے بڑے بیٹے عمدۃ الامراء جانشین ہوئے جنہوں نے چھ سال تک حکمرانی کی، نواب عمدۃ الامراء کا انتقال ۱۲۱۶ھ میں ہوا۔ سلطان ٹیپو سے ساز باز کے الزام میں انگریزوں نے ولی عہد نواب تاج الامراء علی حسین خاں بہادر پر زور ڈالا کہ وہ حکومت سے دست بردار ہو جائیں اور گرانقدر وظیفے پر قناعت کریں۔ تاج الامراء کے انکار پر انگریزوں نے نواب والا جاہ کے مرحوم بیٹے امیر الامراء کے فرزند عبدالعلی خاں کو گدی نشین کرنا چاہا تو ملا بحر العلوم اور دوسرے علماء نے فتویٰ جاری کیا کہ نواب عمدۃ الامراء کے حقیقی وارث تاج الامراء کے ہوتے، کسی دوسرے کو گدی نشین کرنا شرعاً اور قانوناً ناجائز ہے، مگر انگریزوں نے زور زبردستی کر کے عبدالعلی خاں (فرزند نواب امیر الامراء مرحوم) کو گدی نشین کر ہی دیا، اختیارات لے لیے اور تنخواہ جاری کر دی، عبدالعلی خاں نواب عظیم الدولہ کے لقب سے تخت نشین ہوئے اور مولوی محمد غوث ان کے دیوان اور وزیر اعظم مقرر ہوئے، اور شرف الملک کے لقب سے سرفراز ہونے، ریاست کے ملازمین بے روزگار ہو گئے، جنہوں نے انگریزوں کے حکمران ادارہ ایسٹ انڈیا کمپنی کو درخواستیں گزارنا شروع کیں، مولوی محمد غوث شرف الملک ان پر سفارشیں کرتے تھے، اکثر کی درخواستیں منظور ہو گئیں، یہ سب تفصیل خانوادہ قاضی بدرالدولہ کے مصنف نے بیان کرنے کے بعد لکھا ہے:

’اس کے لیے ایک مستقل دفتر قائم ہوا، جس کا نام ’کرنالک اسٹے پنڈس پے‘

ماسٹر آفس تھا، اور یہ دفتر آج تک قائم ہے، یہ تمام اپیلیں اب تک اصلی صورت میں حاجی ابوالاحمد محمد عبداللہ کے پاس موجود ہیں، ان کے دیکھنے سے پتہ چلتا ہے کہ صرف ملا بحر العلوم عبدالعلی ہی ایک شخص تھے جنہوں نے انگریزوں کے آگے ہاتھ نہیں پھیلا یا۔ (ص: ۱۵۷)

۱۲۱۶ھ کے بعد ۱۳/ رجب ۱۲۲۵ھ تک پورے دس سال ملا بحر العلوم بقید حیات رہے اور مدراس ہی میں قیام بھی رہا، لیکن انگریزوں کے سامنے دست سوال دراز نہیں کیا، حالانکہ ان کا مشاہرہ ایک ہزار روپیہ تھا، اور دو گاؤں بھی جاگیر میں عمدۃ الامراء کے وقت میں دیے گئے تھے۔

علامہ بحر العلوم کی وفات کے بعد ان کے فرزند علامہ عبدالرب، دوسرے مرحوم فرزند کے بیٹے علامہ عبدالواحد اور دامادو جانشین ملک العلماء علامہ علاء الدین بن علامہ انوار الحق فرنگی محلی نے اپیلیں کیں، چنانچہ علامہ بحر العلوم کی تنخواہ کمپنی بہادر سے جاری ہو کر ورثا میں تقسیم ہونے لگی۔

مولوی محمد غوث شرف الملک نے خواب دیکھنے کے بعد علامہ بحر العلوم سے استفادہ کیا اور بہت فیض اٹھایا، یہاں تک کہ بڑی شہرت کے عالم اور صاحب تصانیف ہوئے، عربی، فارسی میں ان کی علمی تصانیف آج بھی پائی جاتی ہیں، اور فارسی واردو میں ان کی شاعری آج بھی قابل ذکر ہے۔

مولوی محمد غوث کی سب سے اہم تصنیف ’نثر المر جان فی رسم نظم القرآن‘ سات جلدوں میں آج سے ساٹھ سال قبل حیدر آباد دکن سے شائع ہو چکی ہے جس کے مقدمہ میں وہ اپنے استاد بحر العلوم کا جن شاندار الفاظ میں ذکر کرتے ہیں وہ پڑھنے کے قابل ہے:

’استاذ فاضل، چھوٹوں بڑوں کی پناہ گاہ، علم اور حکمت کے درجوں کو طے کر چکنے والے، نیک نفس اور شرافت کے پشت پناہ، علوم معقول و منقول کے کامل، اصول و فروع کی خوب سمجھ رکھنے والے، ذکر و اذکار اور تقویٰ و پرہیزگاری کے حامل، غور و فکر اور فتویٰ نویسی میں صائب الرائے، ہمارے آقا اور مرجع امید، دریائے فیض کے سرچشمہ عبدالعلی محمد بن نظام الملۃ والدین انصاری نے (ان کے گلستان کے ثمرات سے اللہ تعالیٰ خلق کو متمتع

کرنے اور ان کے فیض سے ہمیں محروم نہ فرمائے) ایک دن مجھ سے اپنی پاکیزہ گفتگو میں فرمایا اور اپنے دلنشین جملوں سے مجھے آمادہ فرمایا کہ ایک کتاب کی تالیف میں اپنے اوقات صرف کروں تاکہ احباب کے لیے ایک اچھی یادگار رہ جائے، اس لیے کہ تصنیف ہمیشہ رہنے والا کارِ خیر ہے اور لوگوں کی نگاہوں میں رہنے والی چیز ہے، ان کی مخلصانہ تلقین میرے دل میں رچ بس گئی.... اور استاد کا حکم یوں بھی لائقِ تعمیل ہوتا ہے، پھر اس حکم کی تائید.... نواب والا جاہ کے بیٹے محسن کبیرورئیس ثابت جنگ بہادر عبدالغفار خاں نے بھی کی، اس کے بعد میرے لیے سرتابی کی کوئی گنجائش نہیں رہی۔ (نثر المرجان)

شرف الملک مولوی محمد غوث مدراس کے نامور علمی خانوادے کے ممتاز فرد تھے، اور ان کے بڑے فرزند مولوی عبدالوہاب مدار الامراء نے بھی تبرکاً میزان الصرف (علم صرف کی پہلی کتاب) علامہ بحر العلوم عبدالعلی سے پڑھی اور عربی کی انتہائی کتابیں ملک العلماء مولانا علاء الدین احمد فرنگی محلی سے پڑھیں، شرف الملک کے دوسرے فرزند قاضی صبغۃ اللہ بدرالدولہ نے بھی تبرکاً میزان الصرف علامہ بحر العلوم سے پڑھی اور انتہائی کتابیں ملک العلماء علامہ علاء الدین احمد فرنگی محلی سے پڑھیں، علامہ علاء الدین احمد علامہ بحر العلوم کے برادرِ عم زاد کے پوتے تھے، اور علامہ بحر العلوم کے داماد اور شاگرد تھے اور مدراس میں علامہ بحر العلوم کے جانشین ہوئے، ان کا انتقال مدراس ہی میں ۱۲۴۲ھ مطابق ۱۸۲۶ء میں ہوا۔

”خانوادہ قاضی بدرالدولہ کے مصنف نے علامہ بحر العلوم اور ان کے ہمراہی اعزہ واقارب کے سلسلے میں ایک جگہ لکھا ہے کہ:

”نواب محمد علی والا جاہ کا جب ۱۲۱۰ھ میں انتقال ہوا اور نواب عمدۃ الامراء بہادر سریر آرائے سلطنت ہوئے تو انھوں نے ملا عبدالعلی بحر العلوم کو ملک العلماء کا خطاب دیا اور نذر کی پہلی تھالی ان کے دامن میں ڈال دی، نواب عمدۃ الامراء نے ضلع چنگل پیٹھ میں چنورا اور جعفر اپیٹھ کے دو قریے بطور جاگیر عنایت کیے تھے، جو نواب کی وفات ۱۲۱۶ھ مطابق ۱۸۰۱ء کے بعد ضبط ہو گئے تھے، ان کے بدلے ماہوار رقم مقرر کر دی گئی تھی، بحر العلوم نے انگریزوں کے سامنے دست سوال دراز نہیں کیا، اور جب ۱۲۳۵ھ رجب ۱۳ رجب ۱۲۳۵ھ کو بحر العلوم کا

انتقال ہو گیا تو دودن بعد ۱۵ رجب کو ان کے داماد مولوی علاء الدین احمد کو ”ملک العلماء“ کا خطاب دے کر مدرسہ کلاں کا صدر مدرس بنا دیا تھا، اس مدرسہ میں سلطان العلماء مولوی عبدالرب (بن بحر العلوم) اور قطب العلماء مولوی عبدالواجد بن مولوی عبدالاعلیٰ (بن بحر العلوم) کے علاوہ اور کئی اساتذہ کام کرتے رہے تھے۔ ((خانوادہ قاضی بدرالدولہ، ص: ۴۰۸ مطبوعہ ۱۹۶۳ء))

ملک العلماء علامہ علاء الدین احمد بھی مدراس میں آخر عمر تک مقیم رہے اور علامہ بحر العلوم کی جانشینی کے فرائض انجام دیتے رہے، ان کے انتقال کے بعد ان کے اکلوتے بیٹے علامہ جمال الدین احمد فرنگی محلی مدراس میں آخر عمر تک قیام پذیر رہے، علامہ جمال الدین احمد فرنگی محلی نے لکھنؤ میں اپنے چچا ملا نور الحق سے درسیات کی تکمیل کی تھی اور پھر مدراس چلے گئے تھے جہاں مدرسہ والا جا ہی میں مدرس ہوئے اور درس و تدریس کے فرائض انجام دینے لگے، اور اپنے والد (ملک العلماء علامہ علاء الدین احمد) کا رتبہ پایا اور ان کے جانشین ہوئے۔
 ۱۲۷۶ھ، ۱۸۶۰ء میں علامہ جمال الدین احمد فرنگی محلی کے انتقال کے بعد مدراس میں علامہ بحر العلوم کی مسند تدریس ان کے گھرانے کے افراد سے خالی ہو گئی، لیکن علامہ بحر العلوم کے ذریعہ بانی درس نظامی علامہ نظام الدین فرنگی محلی کا دریائے فیض جو رواں ہوا تھا وہ جنوبی ہند میں شاگردوں اور شاگردوں کے شاگردوں کے ذریعہ پھیلتا رہا۔

علامہ نظام الدین کے دریائے فیض سے جو چشمے پھوٹے ان میں سے ایک بحر زار بن کر شاہجہانپور، رامپور اور بردوان تک شمال مغرب اور مشرق میں پھیلنے کے بعد دکن تک وسیع ہو گیا یہی وہ چشمہ تھا جسے آج تک بحر العلوم کے نام سے یاد کیا جاتا ہے، دکن میں دینی علوم کے استاد اول یہی علامہ بحر العلوم ہوئے، جن کی جانشینی ان کے داماد علامہ علاء الدین (حفید علامہ احمد عبدالحق فرنگی محلی) نے کی۔ علامہ علاء الدین کے بعد ان کے بیٹے جمال الدین فرنگی محلی نے درس و تدریس، وعظ و افتاء اور مناظرہ وغیرہ میں خاصا بلند درجہ مدراس میں حاصل کیا، یہ تینوں فرنگی محلی بزرگ مدراس ہی میں مدفون ہیں، اور ان کی علمی سرگرمیوں کی تاریخ، نیز انگریزوں کے بڑھتے ہوئے اقتدار کی طرف سے ریاست

ارکاٹ کے حقوق میں دخل اندازیوں کے خلاف عوامی بیداری پیدا کرنے کے سلسلے میں علامہ جمال الدین اور ان کے والد اور نانا (بحر العلوم) کے برملا اقدامات کے تذکرے ریاست مدراس کے سرکاری کاغذات اور اس زمانے کے بعض مخطوطات میں محفوظ ہیں۔

تصنیف و تالیف

درس و تدریس، وعظ و ارشاد اور قضاء و افتاء کے علاوہ ملا بحر العلوم کی خدمات کا ایک اور میدان بھی ہے، جسے ہم تصنیف و تحقیق سے تعبیر کر سکتے ہیں۔ حقیقت یہ ہے کہ خاندان فرنگی محل میں ملا مبین تک کثرت تصانیف میں آپ کا کوئی ہمسر نہیں ہے۔ آپ کے بعد خانوادہ فرنگی محل میں کثرت تصانیف میں ملا مبین، مولانا ولی اللہ، علامہ عبدالحی اور مولانا عبدالباری کو آپ کی یادگار سمجھا جاسکتا ہے۔ کثرت سے قطع نظر میدان تصنیف میں آپ کی بڑی خصوصیت اعلیٰ معیاری تحقیق و تدقیق ہے۔ اس وصف میں آپ علماء متقدمین جسے ابن ہمام، جلال دوانی اور صدر الشریعہ سے لگاتار نظر آتے ہیں۔

معقولات و منقولات دونوں میں بے نظیر تبحر کی دلیل وہ واقعہ ہے جو ملا حسن کے قیام دہلی کے دوران وقوع پذیر ہوا۔ ہوا یوں کہ مولانا حسن فرنگی نے ایک بار دہلی کا سفر کیا، یہ شاہ عبد العزیز کا زمانہ تھا، شاہ صاحب کے بعض شاگرد ملا حسن کی خدمت میں حاضر ہوئے اور ان کے علمی و منطقی جوابات سے اس قدر متاثر ہوئے کہ شاہ صاحب سے ملا حسن کا تذکرہ کیا اور ان کی مدح و توصیف میں لگ گئے۔ شاہ صاحب نے فرمایا کہ ارے ان معقولیوں کو قرآن و حدیث سے کوئی تعلق نہیں، یہ بیچارے عمر بھی 'قال الشیخ وقال الرازی' میں پڑے رہتے ہیں۔ مولانا حسن کچھ دنوں کے بعد رامپور واپس آ گئے اور اس واقعہ کی خبر ملا بحر العلوم تک پہنچی۔ بحر العلوم نے شاہ صاحب کے تبصرہ کے جواب میں ایک کتاب تصنیف فرمائی جسے 'ارکان اربعہ' یا 'رسائل الارکان' کے نام سے یاد کیا جاتا ہے۔ بحر العلوم نے یہ تصنیف شاہ صاحب کی خدمت میں بھیجی جسے دیکھ کر نہ صرف ان کی غلط فہمی دور ہو گئی بلکہ انہوں نے جوابی خط میں بحر العلوم کی مدح و ستائش کی اور انہیں 'بحر العلوم' کے لقب سے مخاطب کیا۔ خدا کی قدرت کہ ملک العلماء وغیرہ القاب کے بجائے ملا عبد العلی کی شہرت شاہ عبد العزیز کے عطا کردہ اسی لقب (بحر العلوم) سے ہو گئی اور آج

ان کے دیگر القاب کا تو کیا ذکر خود ان کے نام سے کم ہی لوگ واقف رہتے ہیں، ان کی شناخت کے لئے یہی لقب 'بحر العلوم' کافی ہو گیا ہے۔

مختلف علوم و فنون میں مولانا بحر العلوم کی مشہور تصانیف کے نام حسب ذیل ہیں:

(۱) ہدایۃ الصرف، (۲) شرح فقہ اکبر (بزبان فارسی یہ دونوں کتابیں طبع ہو چکی ہیں)، (۳) سلم و مسلم کی شروح مطبوع اور متداول ہیں، (۴) زوائد ثلثہ پر آپ کے حاشئے مکمل ہیں، رسالہ میرزا ہد کا حاشیہ مطبوع ہے، (۵) علامہ ابن ہمام صاحب فتح القدر کی تحریر الاصول کی شرح آپ کے والد ماجد نے لکھنا شروع کی تھی، آپ نے اس کی تکمیل فرمائی، (۶) مثنوی مولانا روم کی ایسی بے مثل شرح لکھی ہے جو متقدمین و متاخرین میں اپنی نظیر نہیں رکھتی، (۷) اپنی شرح سلم پر 'منہیات' بھی تحریر فرمائے ہیں، یہ دونوں طبع ہو چکی ہیں، (۸) شرح مواقف میرزا ہد پر تین حاشئے تحریر فرمائے ہیں، (۹) صدر پر حاشیہ مکمل اور مطبوع ہے، (۱۰) تقریباً اکثر کتب درسیہ پر حاشئے ہیں، (۱۱) منار کی شرح بزبان فارسی تحریر فرمائی تھی، (۱۲) وحدت الوجود میں تین رسالے ہیں، (۱۳) احوال قیامت میں ایک رسالہ تحریر فرمایا ہے، (۱۴) فقہ میں 'ارکان اربعہ' رسائل الارکان مجتہدانہ کتاب ہے جو مطبوع ہے۔

(۳) مولانا محمد حسن ابن قاضی غلام مصطفیٰ ابن مولانا محمد اسعد

وفات: ۱۲۰۹ھ مطابق ۱۷۹۴ء

بحر العلوم کے ترک وطن کے بعد فرنگی محل میں مولانا حسن کی محفل استاذ الہند کی یادگار بن گئی۔ ان کے بھائی مولانا محمد ولی اور چچا احمد حسین کے حلقہ درس بھی، جو فرنگی محل ہی میں قائم تھے، طالبان علم کے لئے کشش رکھتے تھے، لیکن مولانا محمد حسن کی شخصیت، بقول مولانا عبد الاعلیٰ فرنگی محلی:

'مولانا نائے کامل (ملا عبد العلی بحر العلوم) کے ترک وطن فرمانے کے بعد سوائے ملا حسن کے فرنگی محل میں کوئی دوسرا نہ تھا جو علمی سرداری اختیار کرتا، انہوں نے علمی سرداری قبول کی اور خاندان فرنگی محل کے معتقدین اور خدام کے مرجع بن گئے۔' (۱۱)

مولانا عبد الاعلیٰ اس کے آگے لکھتے ہیں:

’بیس سال کے قریب مولانا حسن فرنگی محل میں درس دیتے رہے اور بڑا احترام ان کا کیا جانے لگا، جناح لوگ ان کو مولانا نے عارف (استاذ الہند ملا نظام الدین) کا جانشین سمجھنے لگے تھے اور استغنون پر اسی طرح ان سے جواب لکھواتے تھے جیسا کہ علامہ نظام الدین سے لکھواتے تھے اور علامہ نظام الدین کے انتقال کے بعد مولانا نے کامل مولانا عبدالعلی (بحر العلوم) سے لکھوایا کرتے تھے۔ (۱۲)

پھر مولانا حسن کو بھی اسی طرح کے شیعہ سنی قضیہ سے سابقہ پڑا جیسا کہ بحر العلوم کو پڑا تھا۔ یہ شجاع الدولہ وزیر ممالک کا زمانہ تھا جس کی راجدھانی فیض آباد تھی۔ علمائے فرنگی محل کے ساتھ مولانا حسن ایک وفد لے کر نواب شجاع الدولہ کے پاس فیض آباد گئے کہ لکھنؤ کے حکام شیعہ سنی قضیہ بھڑکاتے اور خون ریزی کراتے ہیں۔ اس وفد نے خیر اللہ حسینی اور عطا محمد حسینی کے خون ناحق کی فریاد بھی کی مگر فیض آباد میں کوئی دادرسی شجاع الدولہ کے عمال نے نہیں کی، مولانا عبدالعلی اس سلسلہ میں ارکانِ وفد کی باہمی نا اتفاقی کو ذمہ دار قرار دیتے ہیں۔

وفد کی ناکامی کے بعد مولانا حسن بھی لکھنؤ واپس آنے کے بجائے فیض آباد سے اسی راہ پر چل پڑے جو ان سے قبل ہی ان حالات میں بحر العلوم نے اختیار کی تھی۔ مولانا حسن بھی حافظ رحمت خاں کے پاس شاہجہان پور پہنچ گئے اور شاہ مدن (شاہ شرف الدین قادری جیلانی شاگرد مولانا کمال الدین سہالوی) کے یہاں قیام فرمایا، اس وقت بحر العلوم بھی وہاں موجود تھے۔ مصنف رسالہ قطبیہ کا بیان ہے:

’اس وقت چونکہ حافظ رحمت خاں مرہٹوں سے لڑائی کی تیاری میں مصروف تھے جو بے پناہ یورش کر رہے تھے، اس لئے ملا حسن کی خدمت بجا نہ لاسکے۔ نجیب الدولہ کے بیٹے ضابطہ خاں نے ملا حسن کو اپنے یہاں دارانگر (نزد امر دہہ) بلا لیا اور تشریف آوری پر بڑی توقیر کی، اور جب ضابطہ خاں کو مرہٹوں کے مقابلہ میں شکست ہو گئی اور ریاست ہاتھ سے نکل گئی تو ملا حسن شاہ عالم (بادشاہ دہلی) کی رفاقت میں شاہجہان آباد میں رہنے لگے جب ضابطہ خاں پھر اپنی مملکت پر قابض ہوا تو اس نے ملا حسن کو دہلی سے بلوایا، اور پورے اعزاز و احترام کے ساتھ اپنے ساتھ رکھا، لیکن چونکہ اس کی مملکت میں مرہٹوں اور فساد یوں

کی وجہ سے ہمیشہ اضطراب رہتا تھا اس لئے ملا حسن وہاں سے رامپور آ گئے اور چند سال درس و تدریس میں گزرا کہ وفات پا گئے۔ (۱۳)

نواب فیض اللہ خاں والی رامپور نے مولانا حسن کا شایان شان استقبال کیا اور گرانقدر تنخواہ مقرر کر کے سرکاری مدرسہ آپ کے سپرد کر دیا۔ آپ نے وہیں ۳/ صفر ۱۲۰۹ھ مطابق ۱۷۹۴ء کو انتقال فرمایا۔

رسالہ قطبیہ کے مصنف ملا عبدالاعلیٰ ملا حسن کے داماد تھے، ان کا بیان ملا حسن کے سلسلہ میں بلاشبہ مستند ترین بیان ہے، جس سے یہ بات واضح ہو جاتی ہے کہ دارانگر کے مدرسہ میں ملا حسن نجیب الدولہ کے زمانہ میں نہیں گئے تھے، جن کا انتقال ۱۱۸۴ھ میں ہوا، بلکہ ان کے بعد ان کے بیٹے ضابطہ خاں کی دعوت پر گئے تھے۔ یہ وہ زمانہ تھا جب حافظ رحمت خاں والی روہیلکھنڈ بقید حیات تھے، حافظ رحمت خاں کی شہادت ۱۱۸۸ھ میں ہوئی، اس طرح ملا حسن کے فرنگی محل سے جانے کا زمانہ قریب قریب متعین ہو جاتا ہے، جو ۱۱۸۴ھ اور ۱۱۸۸ھ کے درمیان کا ہے۔

رسالہ قطبیہ کی اس تفصیل سے شیخ رضی الدین محمود انصاری (مصنف اغصان الانساب) کے اس بیان کی تردید ہو جاتی ہے کہ نجیب الدولہ نے مولانا حسن کو اپنے مدرسے میں مدرس کی حیثیت سے مامور کیا تھا۔

مولانا حسن نے بعض کتب مولانا کمال الدین سہالوی سے پڑھیں، اور اکثر کتب درسیہ کی تحصیل استاذ الہند سے کی اور انہیں سے فاتحہ الفراغ پڑھا۔ مولانا حسن کو تمام علوم میں مہارت حاصل تھی اور معقولات میں مجتہدانہ شان کے حامل تھے۔ بلا کا حافظہ پایا تھا اور زبردست یادداشت کے مالک تھے، ایک بار جو کچھ پڑھ لیتے یاد ہو جاتا۔ ایک مرتبہ اپنے دادا استاذ الہند سے کسی منطقی مسئلہ پر بحث فرما رہے تھے کہ استاذ الہند نے فرمایا کہ شیخ ابن سینا نے شفاء میں یہ کہا ہے تم کیوں اس کے مخالف گفتگو کر رہے ہو، مولانا حسن نے بصدا ب عرض کیا کہ معقولات میں تقلید نہیں کی جاسکتی، شیخ نے یہ کہا ہے میں یہ کہہ رہا ہوں۔

مولانا حسن کی تصنیفات یہ ہیں:

(۱) شرح سلم، بحث موجہات تک جو متداول ہے اور داخل نصاب ہے۔ یہ تصنیف مولانا صاحب کے کمال فن کی شاہد ہے۔ معقولی طرز استدلال میں کوئی شرح اس کا مقابلہ نہیں کر سکتی۔ (۲) شرح مسلم الثبوت (۳) حواشی صدر (۴) حواشی زواہد ثلاثہ (۵) معارج العلوم (منطق میں متن) (۶) مدارج العلوم (حکمت میں متن) (۷) ان کے علاوہ شمس بازغہ پر بھی ملاحسن کا حاشیہ ہے۔

(۴) مولانا محمد ولی ابن قاضی غلام مصطفیٰ ابن مولانا محمد اسعد

مولانا محمد ولی نے بھی اپنے برادر اکبر مولانا محمد حسن کی طرح درسیات کی تحصیل مولانا کمال الدین سہالوی (ماموں) اور استاذ الہند (دادا) سے کی تھی۔ وہ مدرس بھی تھے اور مصنف بھی، ان کی ایک تصنیف 'شرح سلم' ہے جو بشکل مخطوطہ بیشتر علمی ذخیروں میں موجود ہے۔ اس شرح کے بارہ میں مولوی فضل امام خیر آبادی کا بیان ہے کہ: 'بہترین شرح ہے، لوگوں کا بیان ہے کہ یہ شرح علامہ نظام الدین کے ملاحظہ سے گزر چکی ہے اور انہوں نے اس میں اصلاح بھی فرمائی ہے۔' ﴿۱۴﴾

یہی مولانا ولی ہیں، جو خیر آبادی سلسلہ تلمذ کے نامور استاد مولانا عبدالواجد خیر آبادی (استاد مولوی فضل امام خیر آبادی) کے استاد ہیں، مولانا ولی کے تلامذہ میں اور بھی بڑے نامور لوگ ہیں، جن میں سے ایک سید انشاء اللہ خاں انشاء مشہور شاعر بھی ہیں۔ خود مولانا ولی کے تینوں صاحبزادے مولوی عزیز اللہ، مفتی ظہور اللہ اور مولوی نور اللہ بھی اپنے والد ماجد ہی کے شاگرد تھے۔

مولانا محمد ولی اپنے والد ماجد کی شہادت کے بعد بادشاہ دہلی کی طرف سے اپنے والد ماجد کی جگہ ملائواں کے قاضی مقرر ہوئے اور جب تک حکومت وقت کی جانب سے ادارہ قضا کے احکام شرعیہ میں بیجا مداخلت شروع نہیں ہوئی آپ قاضی کے منصب پر کام کرتے رہے، اس کے بعد استعفاء دے کر وطن واپس آ گئے اور تالیف و تدریس میں مصروف ہو گئے۔ تصنیفات میں شرح سلم کے علاوہ 'حواشی زاہد علی الجلالیہ' اور 'حواشی زاہد علی شرح المواقف' پر آپ کے مستقل حواشی ہیں۔

(۵) مولانا محمد مبین ابن مولوی محبت اللہ ابن مولانا احمد عبدالحق ابن مولانا محمد سعید

ولادت ۱۱۵۷ھ مطابق ۱۷۴۳ء وفات ۱۲۲۵ھ مطابق ۱۸۱۰ء

فرنگی محل سے مولانا حسن کے رخصت ہونے کے بعد درسگاہ استاد الہند کی رونق جن مدرسین کے دم سے قائم رہی ان میں مولانا محمد مبین کا نام بڑی اہمیت کا حامل ہے۔ اس سلسلہ میں مولانا مبین کے بھتیجے اور شاگرد مولانا ولی اللہ نے لکھا ہے:

’جب ملا حسن نے جو ملا مبین کے استاد تھے فرنگی محل سے روہیلکھنڈ کی طرف ہجرت فرمائی تو ملا مبین نے شاہ شاکر اللہ سندیلوی (شاگرد ملا نظام الدین و مرید میر سید اسماعیل بلگرامی) کی خدمت میں حاضر ہو کر ملا حسن کا فرنگی محل سننے جانا بیان فرمایا۔ شاہ صاحب نے ملا مبین سے مخاطب ہوتے ہوئے فرمایا: ’میاں مبین! محمد حسن ایک نام تھا، وہ نام تمہیں دے دیا گیا، گھر جاؤ اور درس و تدریس کرو، ملا حسن سے بھی زیادہ اس دیار میں تمہارا اعتبار ہوگا‘ (اور ایسا ہی ہوا بھی) اللہ جل شانہ نے اس زمانہ کے بیشتر معززین کے دلوں میں یہ بیٹھا دیا کہ اب ہندوستان میں ملا مبین کے درجے کا اور کوئی عالم نہیں ہے، چنانچہ ایک روز وزیر الہما لک شجاع الدولہ کی محفل میں سید شاہ مدن نے ملا حسن کا ذکر کیا (جو یقیناً وہی زمانہ ہوگا جب ملا حسن ہجرت کر کے طابطہ خاں کے پاس جا چکے تھے) اور تفصیل سے بتایا کہ علیست میں ان کا کیا مرتبہ تھا؟ ایک امیر نے شاہ مدن کی بات کاٹتے ہوئے ملا مبین کی تعریف و توصیف شروع کر دی اور ملا مبین کو ملا حسن سے بلند مرتبہ ٹھہرے۔ شاہ مدن نے جواب میں کہا کہ ملا مبین بھی تو عزیز اور شاگرد ملا حسن ہی کے ہیں، امیر نے کہا بالکل غلط! ملا مبین کسی کے شاگرد نہیں، بیچارے شاہ مدن خاموش ہو کر رہ گئے، ان امیر کا نام لوگوں نے امیر مرتضیٰ بلوچی بتایا ہے۔ (۱۵)

مولانا مبین ہر جمعہ کو مسجد فرنگی محل میں وعظ فرماتے، ایسا شیریں اور مؤثر کہ جیسے ہی وعظ شروع ہوتا لوگ زار و قطار رونا شروع کر دیتے۔ معتبر روایات ہے کہ مولانا مبین کا وعظ ایسا موثر ہوتا تھا کہ جیسے ہی وہ فرماتے کہ اللہ جل شانہ فرماوت ہے، حاضرین بیقرار ہونے لگتے۔ وعظوں میں ہزاروں احادیث اپنے حافظہ سے بیان فرماتے جس سے علم

حدیث میں وسعت نظر کا اندازہ ہوتا ہے۔ مزاج میں نخوت اور تکبر نام کو نہ تھا، اپنے زمانہ کے علماء کا پورا احترام فرماتے، باوجود بڑے معقولی ہونے کے بزرگان دین سے بڑی عقیدت تھی، چنانچہ اکثر مولانا شاہ حقانی اور حضرت شاہ کرا اللہ کی خدمت میں حاضری دیا کرتے تھے۔

مولانا مبین کی متعدد تصانیف ہیں اور تمام تصانیف میں طلباء اور اساتذہ دونوں کے لیے نہایت وضاحت سے مطالب حل کئے گئے ہیں۔ ہر درسی کتاب پر تعلیق کے علاوہ مستقل تصنیفات حسب ذیل ہیں:

(۱) شرح سلم العلوم کامل (۲) شرح مسلم الثبوت تا ختم مبادی کلامیہ (۳) حواشی زوائد ثلثہ (۴) حل بحث مثناة بالکفریر مذکورہ صدر (۵) کنز الحسنات فی مسائل الزکوٰۃ (۶) شرح اسماء حسنی (۷) ترجمہ حکایات الصالحین (۸) شرح تبصرة تصوف میں (۹) جواہر الفوائد مسائل صوم میں (۱۰) وسیلۃ النجاة ائمہ اثنی عشر کے حالات میں۔ وسیلۃ النجاة کسی شیعہ دوست کی فرمائش و بحث کے نتیجے میں لکھی گئی ہے۔ فضائل رجال میں گوروايات ضعیفہ پر بھی اعتماد کیا جاسکتا ہے مگر اس کتاب میں بعض روایتیں حد ضعف سے بھی متجاوز ہو گئی ہیں۔

(۶) مولانا نور الحق بن انوار الحق بن احمد عبد الحق ابن مولانا محمد سعید

وفات: ۱۲۳۸ھ مطابق ۱۸۲۲ء

مولانا نور الحق اور ان کے چھوٹے بھائی مولانا علاؤ الدین اپنے چچا کے ساتھ سفر کر کے رامپور اور بوبار مولانا بحر العلوم کی خدمت میں حاضر ہوئے گئے اور تکمیل درسیات کے بعد فاتحہ الفراغ مولانا بحر العلوم سے پڑھا۔ وطن واپس آ کر مدت العمر خدمت علم میں مصروف رہے۔ نہایت عظیم المرتبت عالم اور فاضل کامل تھے۔ آپ کے تلامذہ میں بڑے بڑے باکمال بزرگ علماء ہوئے ہیں۔ مشہور عالم و بزرگ حضرت مولانا فضل رسول بدایونی اور حضرت مولانا فضل الرحمن گنج مراد آبادی اسی چشمہ علم کے فیض یافتہ تھے۔ حضرت مرزا حسن علی محدث اور مولانا حسین احمد محدث اسی خرمن کمال کے خوشہ چیں تھے۔ آپ کے بعد اکثر علماء فرنگی محل کا سلسلہ تلمذ آپ تک پہنچتا ہے۔ حلقہ درس بہت وسیع ہوتا تھا۔ معقولات

و منقولات میں زبردست تبحر کے باوجود نہایت متواضع، منکسر المزاج اور خوش خلق تھے، علوم ظاہری کے علاوہ علوم باطنی اپنے والد ماجد سے حاصل کئے تھے اور انہیں سے بیعت بھی تھے۔ اجازت ارشاد بھی والد ماجد سے حاصل تھی۔ علوم باطن میں ایسا کمال حاصل کیا تھا کہ خود آپ کے والد ماجد فرمایا کرتے کہ میاں نور نور ہی نور ہیں۔

آپ کی وفات کی خبر سن کر مولانا شاہ عبدالرحمن رحمۃ اللہ علیہ نے فرمایا کہ نور میاں سر سے پاؤں تک نور ہی نور تھے۔ آپ کے کشف و کرامات بہت زیادہ تھے، ایثار و توکل ایسا تھا کہ آپ کے زمانہ میں کوئی آپ کی نظیر نہ تھی۔

جب آپ کے والد ماجد کی وفات ہوئی تو باوجودیکہ آپ فرزند اکبر اور تمام صاحبزادوں میں سب سے زیادہ جانشینی کے مستحق تھے، مگر آپ نے اپنے چھوٹے اور سوتیلے بھائی مولانا محمد احمد کو، جو صرف ۱۹-۲۰ سال کے تھے، اپنے والد ماجد کا سجادہ نشین بنایا اور دوسرے مریدوں کی طرح خود بھی چھوٹے بھائی کو نذر دی۔

باوجود عسرت و تکلیف کے ہمیشہ امراء کی صحبت سے پرہیز فرماتے۔ لیکن اگر کوئی حاجتمند حاضر ہوتا اور کسی امیر سے سفارش کا طلبگار ہوتا یا اس کے پاس چل کر سفارش کرنے کی خواہش کرتا تو حاجت روائی میں دریغ نہ فرماتے، گو اس میں آپ کو کیسی ہی زحمت کیوں نہ برداشت کرنی پڑے۔ مریدین بکثرت تھے، والد ماجد کی حیات ہی سے یہ سلسلہ والد ماجد کے حکم سے شروع ہو گیا تھا۔

کثرت تدریس و ریاضت کی وجہ سے اکثر آپ کو دردِ کمر کی شکایت رہنے لگی تھی، علاج سے کم ہو جاتا تھا مگر بالکل یہ دفع نہ ہوتا تھا۔ والد ماجد کے انتقال سے ۹/ ماہ بعد اس مرض نے ایسا غلبہ کیا کہ آپ پر بے ہوشی طاری ہو گئی اور ۲۳/ ربیع الاول شب یکشنبہ ۱۲۳۸ھ مطابق ۱۸۲۲ء کو وفات پائی۔

تصانیف:

آپ کی اہم تصانیف میں سورہ فاتحہ کی تفسیر ہے جس کے متعلق فخر المتاخرین علامہ ابوالحسنات محمد عبدالحی فرنگی محلی رقم طراز ہیں: 'طالعتہ فوجدتہ نفسیا حسنا

شاہدا علی جلالہ اس کے علاوہ کتب درسی پر حواسی ہیں۔

(۷) سلطان العلماء مولانا عبدالرب ابن مولانا عبدالعلی بحر العلوم

ابن استاذ الہند مولانا محمد نظام الدین

وفات: ۱۲۵۳ھ

آپ کی کنیت ابو العیاش تھی۔ بچپن ہی سے اپنے والد ماجد کے ساتھ رہے اور شاہجہاں پور، رامپور، بوہار اور مدراس میں اپنے والد ماجد ہی سے جملہ علوم کی تحصیل فرمائی۔ تکمیل درسیات کے بعد تدریس کی طرف متوجہ ہوئے۔ والد ماجد کو آپ کی تعلیم کی جانب خاص توجہ تھی۔ کچھ زمانہ تک مدراس میں قیام کے بعد شادی کے لیے وطن واپس ہوئے اور شیخ عزیز اللہ سہالوی کی دختر کے ساتھ نکاح کیا۔ سیرو سیاحت کا شوق رکھتے تھے، کئی مرتبہ مدراس تشریف لے گئے اور ممالک دکن کی سیاحت فرمائی، کچھ دنوں کلکتہ میں بھی قیام فرمایا۔ صاحب اغصان الانساب لکھتے ہیں:

کہ آپ بڑے فیاض تھے۔ ۶/ رمضان المبارک ۱۲۵۳ھ کو وفات پائی۔

مولانا عبدالرب کو نواب کرناٹک نے سلطان العلماء کا خطاب دیا تھا اور دو سو روپیہ پنشن مقرر کی تھی۔

(۸) مفتی ظہور اللہ بن ملا ولی بن قاضی غلام مصطفیٰ بن ملا اسعد

ولادت: ۱۷۷۴ھ مطابق ۱۷۶۰ء وفات: ۱۲۵۶ھ مطابق ۱۸۴۰ء

مفتی صاحب کی ولادت ۱۷۷۴ھ میں ہوئی۔ تحصیل کتب اپنے والد اور چچا ملاحسن سے کی۔ نہایت زبردست اور ذی استعداد عالم و فاضل ہوئے۔ سلسلہ قطبیہ کے ممتاز علماء میں تھے۔ صاحب 'خیر العمل' نے تفصیل سے ان کے حالات لکھے ہیں۔ سرکار اودھ سے عہدہ افتاء سپرد ہوا جس کو چالیس سالوں تک متواتر انجام دیتے رہے۔ باوجود عدالتی کاموں کے سلسلہ تدریس و تالیف بند نہیں ہوا۔ زواہد ثلثہ پر مطول حواشی اور شمس بازغہ کے رسالہ دوحہ کی شرح آپ کی خاص تالیفات ہیں۔ مولانا عبدالحی کے حاشیہ لکھنے کا طرز بہت کچھ مفتی صاحب کے طرز سے ملتا ہے۔

تمام کتب درسیہ اور خاص کر کتب فقہیہ پر متفرق حواشی ہیں، مولانا تمام علوم کے ماہر تھے لیکن کاروبار عدالت سے وابستگی کے سبب علوم فقہیہ میں خاص ملکہ حاصل تھا۔

مفتی ظہور اللہ کثرت تلامذہ اور مفید ترین درسی تصانیف کی بناء پر بڑی شہرت رکھتے ہیں۔ سرکارِ اودھ میں عہدہ افتاء پر مامور ہونے کے باوجود درس و تدریس میں غیر معمولی انہماک رکھتے تھے۔ وقائعِ قادر خانی کے مؤلف مولوی عبدالقادر رامپوری ۱۲۳۰ھ مطابق ۱۸۱۴ء میں دورانِ سیاحت لکھنؤ آئے تو فرنگی محل میں مفتی ظہور اللہ سے بھی ملاقات کی جو اس وقت فرنگی محل کے سب سے بڑے عالم تھے، اپنے سفر نامہ (مخطوطہ حبیب گنج کلکشن، مولانا آزاد لائبریری، مسلم یونیورسٹی، علی گڑھ) انہوں نے لکھا ہے:

’ایک دن مولوی ظہور اللہ صاحب کی زیارت سے بھی مشرف ہوا، جو ضا دید (اکابرین) فرنگی محل میں ہیں اور اپنے خاندان کے دستور کے مطابق فنونِ مروجہ کی تعلیم دیتے ہیں۔ (فارسی سے ترجمہ)

اربابِ فرنگی محل کے علاوہ مولانا کے تلامذہ حسب ذیل ہیں:

مولانا نور کریم دریابادی، مولانا عبدالرحیم صفی پوری، مولانا جلال الدین رامپوری، مولانا نجم الدین رامپوری، قاضی امین الدین فتح پوری، قاضی سعید الدین و مولانا کفایت اللہ المتخلص بہ کافی مراد آبادی، مولانا احسان اللہ اوناوی، مولانا خیر اللہ، مولانا عبد المجید بدایونی، مولانا فضل رسول بدایونی، مولانا یاد علی نصیر آبادی، مولانا محمد ہادی، مولانا عبدالکریم، مولانا عبدالقادر لکھنوی، حکیم واجد علی خاں موہانی، مولانا غنی تقی زید پوری، مولانا احمد علی محمد آبادی، مولانا سعید عظیم آبادی، شاہ مولانا احمد سعید دہلوی، مولانا حیدر علی فیض آبادی، مولانا مظہر علی خاں لکھنوی، ملا شیر محمد، مفتی عبدالواحد رامپوری، مولانا مسیح الدین خان کاکوروی، مولانا ابوالحسن پنجابی، مولانا سعد اللہ مراد آبادی، مولانا قدرت علی ردولوی، مولانا جعفر علی کسمندوی، مولانا فضل علی سندیلوی، مولانا تفضل علی جوہر پوری، مولانا سرفراز علی خاں مفتی عدالت عظیم آباد، مولانا حسین احمد محدث ملیح آباد، مولانا عبدالحفیظ ملیح آبادی، مولانا مختار علی جاسی، مولانا محمد حنیف دہمٹوری شارحِ سلم العلوم، مولانا معین

الدین کڑوی، مولانا صبغت اللہ نگرانی، مولانا صادق لکھنوی، حکیم رضا علی، حکیم سید محمد، حکیم مرزا کلو، شیخ محمد حسین حکیم نایینا ساکنان لکھنؤ، مولانا اسماعیل چھپراوی، مولانا حکیم غلام نجف، حکیم ابوالبقا، حکیم ابوعلی ساکنان سندیلہ، مولانا علی قلی خان کنوری، مولانا اشرف علی ردولوی، مولانا غلام حسین پنجابی، حکیم امداد حسین موہانی، مولانا شکر اللہ آبادی، مولانا غیاث الدین پنجابی، مولانا پیر بخش کچھوچھوی، مولانا پناہ علی پنجابی، منشی علی نقی خان، مولانا ثابت علی آبادی، مولانا ارادت حسین، مولانا دیانت اللہ، مولانا فرخ حسین ساکنان بنگالہ۔

مولانا کی وفات ۱۷ ربیع الاول ۱۲۵۶ھ مطابق ۱۹ مئی ۱۸۴۰ء میں ہوئی۔
بروایت دیگر خیر العمل میں سنہ وفات ۱۲۷۵ھ درج ہے۔

(۹) مولانا ولی اللہ ابن حبیب اللہ ابن محبت اللہ ابن احمد عبدالحق بن مولانا سعید

ولادت: ۱۱۸۲ھ مطابق ۶۸۷ء وفات: ۱۲۷۰ھ مطابق ۱۸۵۳ء

مولانا ولی اللہ فرنگی محل کے ان چند ممتاز علماء میں تھے جن پر اللہ تعالیٰ نے وجاہت دنیاوی اور خدمت علم کے اعتبار سے فضل فرمایا تھا۔ استاذ الہند، بحر العلوم اور ملازمین کے بعد تحقیق و تصنیف کے میدان کا یہ چوتھا شہسوار ہے جو جو کثرت تالیفات میں اگلوں سے بھی بازی لے گیا۔ فرنگی محل میں آپ پہلے عالم ہیں جنہوں نے قرآن مجید کی تفسیر تحریر فرمائی۔ آپ سے پہلے اور آپ کے بعد کسی نے قرآن کی خدمت اس قدر نہیں کی جیسے آپ نے کی۔ متاخرین میں مولانا عبدالباریؒ نے 'الطاف الرحمن' کے نام سے تفسیر قرآن لکھنا شروع فرمائی تھی لیکن ابھی صرف دو پارے مکمل ہو سکے تھے کہ مولانا کی وفات ہو گئی۔ مولانا ولی اللہؒ کی یہ تفسیر کافی بڑی تقطیع کی سات ضخیم جلدوں میں بزبان فارسی تحریر کی گئی تھی۔

مولانا ولی اللہؒ کی ولادت ۱۱۸۲ھ مطابق ۶۸۷ء میں ہوئی۔ تحصیل علم ابتداء میں اپنے ماموں مولانا عبدالقدوس ابن مفتی محمد یعقوب اور اپنے خالو مفتی ظہور اللہ ابن ملا ولی سے کی، اس کے بعد متوسطات اور مطولات اپنے چچا مولانا مبین ابن ملا محبت اللہ سے پڑھے، فارغ التحصیل ہو کر متقدمین اور متاخرین کی تصانیف کا مطالعہ شروع کیا، جہاں کہیں خزانہ کتب پایا اس سے چٹ گئے، چنانچہ متقدمین و متاخرین کی تحقیقات پر حاوی ہو گئے۔

مولانا عبدالحی نے تحریر فرمایا ہے: 'کان من اکابر العلماء الواقفین علی تحقیقات المتقدمین والمتأخرین ، نال من البراعة والمهارة بالحظ الوافر، وألف تالیفات كثيرة تدل علی صعوده علی معارج العلوم العقلية والنقلية'۔

ترجمہ: وہ (مولانا ولی اللہ) ایک جلیل القدر اور عظیم المرتبت عالم دین تھے، اگلوں اور پچھلوں کی تحقیقات سے پوری طرح باخبر، زبردست مہارت اور کمال حاصل کیا تھا، بہت سی کتابیں تصنیف فرمائیں جو علوم عقلیہ و نقلیہ میں ان کے مقام بلند کی شہدِ عدل ہیں۔

مولانا شاہ سلیمان پھلواری صاحب ارشاد فرمایا کرتے تھے کہ:

'استاذ معظم یعنی مولانا عبدالحی علمائے فرنگی محل میں سب سے زیادہ مولانا ولی اللہ کی تصانیف کا مطالعہ فرماتے اور سب سے زیادہ ان کی تعریف میں کلمات ارشاد فرماتے۔ مدت العمر خدمتِ علم اور تدریس و تالیف میں بسر فرمائی، حلقہٴ درس نہایت وسیع ہوتا۔ اس کے ساتھ ہی اللہ تعالیٰ نے ظاہری ثروت و جاہت بھی عطا فرمائی تھی، ہمیشہ سرکارِ اودھ میں اعزازی عہدوں پر مقرر رہے، وزراء اور امرا احترام و تعظیم سے پیش آتے تھے۔ بالآخر صفر ۱۲۷۰ھ شب شنبہ کو ۸۸ برس کی عمر میں وفات پائی۔

بیعت آپ کو مولانا انوار الحق سے تھی۔ پیر و مرشد سے آپ کو غیر معمولی حسن عقیدت اور شغف محبت تھا۔ اغصانِ اربعہ محض اپنے مرشد حالات و ملفوظات قلمبند کرنے کی غرض سے تحریر فرمائی تھی۔ پیر و مرشد کی بھی نظر عنایت مولانا کے حال پر مبذول رہتی تھی۔

تصانیف:

(۱) تفسیر معدن الجواہر سات جلدوں میں

(۲) اغصانِ اربعہ، اس میں مولانا انوار الحق کی کرامات کا تذکرہ ہے اور قطب

شہید کی تمام اولاد کا مجملہ ذکر ہے

اسی تذکرہ پر بعد کے تمام تذکرہ نویسان فرنگی محل کا اعتماد ہے۔

(۳) حاشیہ ہدایہ، چار ضخیم جلدوں میں

(۴) حاشیہ بر حاشیہ کمال علی شرح العقائد الجلالی، یہ حاشیہ آپ نے ملا مبین کے

ارشاد کی تعمیل میں تحریر فرمایا تھا جس کی تصنیف سے ۱۲۱۵ھ میں فارغ ہوئے

(۵) رسالہ ایقاعات، علم کی بحث میں، ایک الہامی اشارہ کے مطابق اس رسالہ

کی تالیف پنجشنبہ ۱۹/ شوال

۱۲۰۵ھ کو شروع فرمائی ہوئی، بعد میں اس کی شرح بھی خود ہی تحریر فرمائی جو شوال

۱۲۰۶ھ کو ختم ہوئی۔

(۶) ایک رسالہ بحث تشکیک میں

(۸) ایک رسالہ بحث کلامی 'ہذا کاذب' میں

(۹) شرح سلم العلوم

(۱۰) نفائس المسکوت شرح مسلم الثبوت جو دو بڑی موٹی جلدوں میں باریک قلم سے ہے

(۱۱) رسالہ عمدة الوسائل، یہ رسالہ فارسی میں حضرت قطب الاقطاب، حضرت

قطب شہید، حضرت قطب الاقطاب کے خلفاء اور استاذ الہند کے بعض تلامذہ کے حالات میں حضرت سید شاہ غلام علی بانسوی نبیرہ حضرت قطب الاقطاب کے ارشاد سے لکھا گیا۔

(۱۲) حاشیہ بر میرزا ہد شرح مواقف

(۱۳) رسالہ درمباحث سلطنت و ریاست موسوم بہ 'آداب السلاطین'

(۱۴) مرآة المومنین و تنبیہ الغافلین فی مناقب آل سید المرسلین

(۱۵) شرح غایۃ العلوم

(۱۶) شرح معارج العلوم

(۱۷) کشف الابرار فی خصائص سید الابرار

(۱۸) حاشیہ بر شرح ہدایۃ الحکمتہ للصدر الشیرازی

(۱۹) تذکرۃ المیزان

(۲۰) تکملہ شرح سلم مولانا احمد عبدالحق

(۲۱) تکملہ شرح سلم مولانا حسن

(۲۲) حاشیہ بر میرزا ہد رسالہ، اس کی تالیف سے ۱۲۱۰ھ میں فراغت ہوئی

(۲۳) حاشیہ بر میرزا ہد ملا جلال

مولانا عبدالحیؒ نے تحریر فرمایا ہے کہ مولانا ولی اللہ کی ان مذکورہ تصانیف کے علاوہ بہت سی دیگر تالیفات (صاف شدہ) اور نہایت نفیس مسودات معقولات و منقولات میں تھے مگر ان کے چھوٹے صاحبزادہ نے اپنی غفلت سے ان کو ضائع کر دیا۔

(۱۰) مولانا عبد الوالی ابن ابوالکرم ابن محمد یعقوب ابن عبدالعزیز بن ملا سعید

ولادت: ۱۱۸۹ھ مطابق ۱۷۷۳ء وفات: ۱۲۷۹ھ مطابق ۱۸۶۳ء

مولانا عبد الوالی نے حفظ قرآن کے بعد درسیات کی تحصیل اپنے ماموں مولانا نورالحق بن مولانا انوارالحق سے فرمائی، تکمیل درسیات سے فراغت کے بعد تدریس و تالیف کی جانب متوجہ ہوئے۔ متفرق کتب درسیہ پر آپ کے حواشی ہیں۔ ایک مدت تک علوم ظاہری کی خدمت میں مصروف رہے اس کے بعد آپ پر علوم باطنی کا غلبہ ہوا اور اپنے پیرو مرشد اور نانا مولانا انوارالحق رحمۃ اللہ علیہ سے اذکار و اشغال اور علم تصوف کی تحصیل فرمائی۔ درسیات کی تدریس سے دستکش ہوئے اور مثنوی شریف کا درس دینا شروع کیا۔ یہ حلقہ درس بہت وسیع ہوتا اور اس میں مثنوی شریف کے عجیب و غریب نکات و ودقائق بیان فرماتے۔ ابتداء میں نہایت عسرت و تنگی سے بسر ہوئی مگر کبھی آپ نے کسب معاش و حصول دنیا کی جانب توجہ نہ فرمائی، بعض اوقات متعدد فاقے گھر والوں پر ہو جاتے مگر کسی سے تذکرہ نہ فرماتے۔ ارباب دولت کے سامنے کبھی اپنی حاجت لے کر نہیں گئے۔ نوے برس کی عمر پائی، آخر عمر میں ضعف بصر لاحق ہو گیا تھا، جسمانی ضعف اور بینائی سے معذوری کے باوجود مسجد فرنگی محل میں نماز باجماعت آخر زمانہ تک ادا فرماتے رہے۔ ایک مسترشد مولوی عبدالغفار ابن مولوی جامع کے سپرد یہ خدمت تھی کہ حضرت کا ہاتھ پکڑ کر مسجد لے جاتے اور واپس لاتے، ایک دن نماز عشاء کے وقت شدید بارش ہو رہی تھی، مولوی عبدالغفار صاحب حضرت کی زحمت کے خیال سے حاضر خدمت نہ ہوئے اور خود مسجد میں نماز ادا کر لی، حضرت نے انتظار فرمایا اور جب معلوم ہوا کہ نماز ہو گئی تو اس قدر تکلیف قلب مبارک پر ہوئی کہ شب بھر زار و قطار گریاں رہے جب مولوی عبدالغفار صاحب نے معذرت کی

تو ارشاد فرمایا کہ تمہارا قصور نہیں ہے قصور تو میرا ہے کہ میں نے تمہارا انتظار کیوں کیا خود کیوں نہ چلا گیا، زیادہ سے زیادہ گر پڑتا، چوٹ آتی، تھوڑے دن کے بعد اچھا ہو جاتا۔ آپ سے رشد و ہدایت کا سلسلہ بہت وسیع ہوا، ہزار ہا آدمی آپ کے سلسلہ میں داخل ہوئے۔ فرنگی محل کے اکثر جلیل القدر علماء کو آپ ہی سے بیعت تھی اور خاندان مولانا عبدالحکیم نبیرہ بحر العلوم کے علاوہ فرنگی محل کے اکثر حضرات آپ کے سلسلہ ارادت میں داخل تھے۔ آپ کے نانائے اپنی زندگی ہی میں مسجد فرنگی محل کی امامت آپ کے سپرد کر دی تھی اور خود آپ کی اقتداء میں نماز ادا فرماتے تھے، آخر عمر میں آپ نے اسی روایت پر عمل کرتے ہوئے اپنے بھانجے اور خلیفہ حضرت مولانا عبدالرزاق رحمۃ اللہ علیہ کو امامت سپرد فرمائی تھی، چنانچہ اس خاندان میں عموماً یہی دستور ہے کہ پیر و مرشد جس کو اپنا خلیفہ و قائم مقام بنانا چاہتا ہے اس کے سپرد جمعہ کی امامت کر دیتا ہے۔

آپ کی وفات ۲۲ شعبان ۱۲۷۹ھ مطابق ۱۸۲۱ء کی شب میں ہوئی۔ آپ کے مرید مجاز مولوی عبدالغفار صاحب نے آپ کے ملفوظات تحریر کئے تھے جن کا نام الاسرار العالیہ فی المناقب الوالیہ ہے۔

(۱۱) مولانا عبدالحکیم ابن امین اللہ ابن محمد اکبر ابن احمد ابو الرحم ابن محمد یعقوب ابن عبد العزیز ابن مولانا محمد سعید

ولادت: ۱۲۳۹ھ وفات: ۱۲۸۵ھ

مولانا کی ولادت ۲۱ شعبان ۱۲۳۹ھ میں ہوئی۔ حفظ قرآن کے بعد کتب درسیہ اپنے والد ماجد کے علاوہ مفتی ظہور اللہ، مفتی محمد یوسف، مفتی محمد اصغر اور مولوی نعمت اللہ سے پڑھیں۔ سولہ برس کی عمر میں کتب درسیہ کی تحصیل سے فارغ ہو گئے۔ مرزا حسن علی محدث اور مولانا حسین احمد محدث سے حدیث حاصل کی۔ عمر بھر تدریس و تالیف کا سلسلہ جاری رہا۔ پہلے وطن میں رہے پھر باندہ میں نواب ذوالفقار الدولہ کے مدرسہ میں ملازم ہو گئے۔ وہاں ۹ سال قیام کے بعد جوہنپور میں حاجی امام بخش کے مدرسہ میں چلے گئے اور تقریباً دس سال وہاں مدرسہ میں مصروف رہے۔ اس کے بعد حیدر آباد دکن کے سرکاری مدرسہ

میں مدرس ہوئے۔ ۱۲۷۹ھ میں اہل وعیال کے ساتھ حج زیارت سے مشرف ہوئے اور وہاں شیوخ حدیث سے اجازت حدیث حاصل فرمائی۔ حرمین کی زیارت سے واپسی پر حیدرآباد میں عدالت عالیہ کے عہدہ پر تقرر ہوا امراء و رؤساء حیدرآباد میں نہایت اعزاز و احترام سے زندگی گزاری۔ خواص و عوام سب آپ کے گرویدہ تھے۔

جمادی الآخر ۱۲۸۳ھ میں وطن تشریف لائے اور صاحبزادے کے عقد سے فراغت حاصل کی۔ اعزاء وطن کا اصرار ہوا کہ اب وطن میں قیام فرمائیے اور مولانا حیدر بخش بن مولوی حاجی امام بخش جو پوری بھند تھے کہ آپ جو پور تشریف لے چلیں، مگر قضا و قدر نے کسی کی درخواست قبول نہ ہونے دی، سال بھر کے بعد حیدرآباد واپس ہوئے اور چند ہی دنوں کے بعد علالت شروع ہوئی، بظاہر دق و سل کا مرض تھا مگر کسی مخالف کا سحر بھی باطن میں کام کر رہا تھا۔ شعبان تک مرض ایسی حالت پر پہنچ گیا کہ حیات سے ناامیدی ہو گئی۔ اپنے صاحبزادے کو وصیتیں فرمائیں، اجازت حدیث عطا فرمائی اور بیعت لے کر سلسلہ قادریہ رزاقیہ میں داخل کیا۔

آخر ۲۹/شعبان یوم دوشنبہ ۱۲۸۵ھ کو بوقت صبح انتقال کیا۔ تاریخ وفات 'عالم باعمل نمود قضا' ہے۔

بیعت و اجازت آپ کو حضرت مولانا عبدالوالی رحمۃ اللہ علیہ سے تھی، تلامذہ اس قدر کثرت سے تھے کہ سب کا شمار دشوار ہے جن میں سے اکثر خود صاحب تالیف و تصنیف ہوئے۔ آپ کی تالیفات کثرت سے ہیں جو نہایت مفید و نافع ہیں اور جن کی تفصیل (منقول از عمدۃ الرعایہ) حسب ذیل ہے:

- (۱) رسالہ فی الاشارة بالسبابة فی التشہد (۲) حاشیہ شرح العقائد الجلالی موسوم بہ حل المعائد (۳) نظم الدرر فی سلك شق القمر (۴) امعان النظر لبصارة شق القمر (۵) التحلیہ شرح التسویہ (۶) نور الایمان فی آثار حبیب الرحمن (۷) الاملاء فی تحقیق الدعاء (۸) ایقاد المصابیح فی التراویح (۹) غایۃ الکلام فی بیان الحلال والحرام (۱۰) خیر الکلام فی مسائل

الصيام (۱۱) القول الحسن فيما يتعلق بالنوافل والسنن (۱۲) عمدة التحرير في مسائل اللون واللباس والحريز (۱۳) السقاية شرح الهداية (۱۴) قمر الاقمار حاشية نور الانوار (۱۵) رسالة في احوال رحلة الى الحرمين (۱۶) التعليق الفاضل في مسألة الطهر المتخلل (۱۷) رساله في تراجم علماء الهند (۱۸) رساله في جمع فتاوى (۱۹) التحقيقات المرضيه بحل حاشية الزاهدية على الرسالة القطبيه (۲۰) القول الاسلام لحل شرح السلم (۲۱) الاقوال الاربعة (۲۲) كشف المكتوم لحل حاشية بحر العلوم (۲۳) القول المحيط فيما يتعلق بالجعل المؤلف والبسيط (۲۴) معين الغائصين في رد المغالطين (۲۵) الايضاحات لمبحث المتخلطات (۲۶) كشف الاشتباه لحل حمد الله (۲۷) البيان العجيب في شرح ضابطة التهذيب (۲۸) كاشف الظلمة في بيان اقسام الحكمة (۲۹) العرفان (۳۰) حاشية النفيسي شرح موجز الطب (۳۱) الحاشية على الحاشية القديمة الدوانية (۳۲) شرح شرح التجريد للقوشى (۳۳) حاشية بديع الميزان (۳۴) حاشية المصباح -

(۱۲) مفتی محمد یوسف ابن مفتی محمد اصغر ابن مفتی ابو الرحم ابن مفتی محمد یعقوب ابن عبدالعزیز ابن مولانا محمد سعید

ولادت ۱۲۲۳ھ مطابق ۱۸۰۸ء وفات ۱۲۸۶ھ مطابق ۱۸۷۰ء
مفتی محمد یوسف کی ولادت آپ کے دادا کی حیات میں ۱۲۲۳ھ میں ہوئی۔ اکثر کتب درسیہ آپ نے اپنے والد ماجد سے پڑھیں، رسالہ توحیح مولانا نور اللہ بن ملا ولی سے پڑھا اور کچھ کتابیں مفتی ظہور اللہ سے پڑھ کر فارغ التحصیل ہوئے۔ سیرت و صورت دونوں میں یوسف ثانی تھے، نہایت خوبصورت کسرتی بدن تھا، ورزش آخر عمر تک ترک نہیں فرمائی۔ ایک مدت تک وطن میں تدریس و تالیف میں مصروف رہے۔

والد ماجد کے انتقال کے بعد عہدہ افتاء آپ کے سپرد ہوا تھا جس کو گذر ۱۲۷۲ھ

مطابق ۱۸۵۷ء تک آپ انجام دیتے رہے۔ ۱۸۵۷ء کی شورش میں آپ کا گھربار لوٹ لیا گیا تھا۔ اس میں مال و اسباب کے ساتھ کتب خانہ کا بھی بڑا حصہ ضائع ہو گیا تھا۔ اس کے بعد نہایت عسرت سے گزر بسر ہوتی تھی۔ سفر حج کا ارادہ فرمایا مگر زادراہ ممکن نہ ہوا۔ ۱۲۷۷ھ میں جب آپ کے شاگرد مولانا عبدالحلیم بن مولانا امین اللہ جو پور سے حیدرآباد چلے گئے تو آپ کو اپنی جگہ پر جو پور میں مدرس مقرر کرا گئے۔ ۱۲۸۳ھ میں جب مولانا عبدالحلیم صاحب اپنے صاحبزادہ مولانا عبدالحی کا نکاح کرنے آئے تھے جو آپ کی پوتی سے ہونے والا تھا تو آپ بھی جو پور سے اپنی پوتی کے عقد میں شرکت کے لیے لکھنؤ تشریف لائے تھے۔ اس اثناء میں آپ سخت علیل ہو گئے یہاں تک کہ سب کو آپ کی حیات سے مایوسی ہو گئی۔ تقریب عقد سے فراغت کے بعد جب مولانا عبدالحلیم صاحب ۱۲۸۴ھ میں حیدرآباد واپس جانے لگے تو باصرار آپ کو حیدرآباد چلنے پر راضی کیا مگر مولوی حیدر حسین صاحب وکیل ابن حاجی امام بخش جو پوری (والد نواب عبدالمجید و جد نواب محمد یوسف وزیر امور عامہ) نے کسی طرح آپ کو اپنے مدرسہ سے جانے نہ دیا، مجبوراً آپ نے جو پور میں تھوڑے دنوں قیام فرمایا اور شعبان ۱۲۸۵ھ میں وطن آکر حج کے ارادہ سے بمبئی روانہ ہوئے اور مکہ معظمہ پہنچ کر کچھ دن قیام فرمایا۔ اواخر شوال میں زیارت روضہ اطہر کے لئے مدینہ منورہ روانہ ہوئے۔ راستہ ہی سے بخار اور اسہال میں مبتلا ہوئے۔ مدینہ منورہ پہنچ کر ۱۹/ ذیقعدہ ۱۲۸۶ھ کو انتقال فرمایا اور جنت البقیع میں دفن ہوئے۔

آپ نہایت عابد و زاہد و شب زندہ دار تھے، جو پور کے حافظ قدرت اللہ صاحب کا بیان ہے کہ آپ نصف شب کے بعد بیدار ہوتے اور عبادت اور ذکر بالجہر فرماتے، صبح ہونے پر نماز فجر کے بعد تلاوت قرآن شریف فرماتے، اس کے بعد ورزش فرماتے، ورزش کے بعد غذا نوش فرماتے اور شب و روز میں صرف اسی وقت غذا نوش فرماتے، اس کے بعد سے درس شروع ہوتا، ۱۱/ بجے تک درس ہوتا اس کے بعد تھوڑی دیر تالیف و تصنیف میں صرف فرما کر آرام فرماتے۔ نماز ظہر سے فراغت کے بعد پھر تدریس فرماتے، مغرب کے بعد پھر تالیف و تصنیف میں مصروف رہتے عشا کی نماز کے بعد آرام فرماتے۔

یہاں پر مولانا کی دیانت سے متعلق ایک واقعہ کا ذکر بے محل نہ ہوگا۔ مولانا ایک دن حسب معمول ایک بوسیدہ چٹائی پر بیٹھے ہوئے کچھ تحریر فرما رہے تھے کہ ایک انگریز حاضر خدمت ہوا۔ مولانا نے اسے ایک شکستہ مونڈھے پر بٹھایا، اس نے کچھ شرعی مسائل نکاح و طلاق کے متعلق آپ سے دریافت کیے، جن کے مفصل جوابات آپ نے ارشاد فرمائے۔ اس کے بعد اس نے دریافت کیا کہ جناب کی بسر اوقات کیسے ہوتی ہے؟ آپ نے فرمایا کہ اب ظاہری اسباب میں سے کچھ باقی نہیں رہا لہذا اعسرت میں بسر ہوتی ہے، اس نے عرض کیا کہ میں سرکاری ملازمت آپ کو دلا دوں گا، آپ نے فرمایا کہ میں مدتوں شرع کے احکام جاری کر چکا ہوں اب مجھ کو اپنے خدا سے شرم آتی ہے کہ خلاف شرع احکام دوں اور انگریزوں کی ملازمت میں یہ ضروری ہوگا، اس نے کہا کہ نہیں میں ایسی صورت کروں گا کہ آپ کے متعلق احکام دینا نہ ہو اور کوئی خلاف شرع امر آپ سے متعلق نہ کیا جائے، آپ نے منظور فرمایا، وہ انگریز چلا گیا اور دوسرے دن پھر آیا اور اپنے ساتھ ایک مسلمان منشی کو لیتا آیا اور آپ سے عرض کیا کہ میں نے آپ کے لیے رجسٹری کا عہدہ تجویز کیا ہے، جس کی آمدنی اس وقت چھ سات سو روپیہ ماہوار سے زائد تھی، آپ نے دریافت کیا کہ رجسٹری کیا شے ہے اس نے آپ کو سمجھایا، اس کے بعد کہا کہ آپ کو کچھ زحمت نہ کرنا پڑے گی، ایک کمرہ دیدیجئے اس میں یہ منشی بیٹھ کر سب کام انجام دے لیں گے آپ کو چار بجے صرف رجسٹروں اور دستاویزوں پر دستخط کر دینا ہوں گے، رجسٹری کا دفتر آپ کے یہاں رہے گا، آپ نے منشی کو نیچے کے ایک کمرہ میں بیٹھنے کی ہدایت کر دی، دوسرے دن سے کام شروع ہو گیا، یہ انگریز اس زمانہ میں ریاست اودھ کا فنانشیل اینڈ جوڈیشیل کمشنر تھا۔ دوسرے دن جب منشی کام ختم کر چکا اور تمام دستاویزوں کو درج رجسٹر اور مکمل کر کے مفتی صاحب کے پاس دستخط کو لے گیا تو آپ نے دستاویزوں کو پڑھنے کا ارادہ کیا۔ منشی نے عرض کیا کہ آپ کو پڑھنے کی ضرورت نہیں میں نے دیکھ لیا ہے سب صحیح اور مکمل ہیں صرف دستخط فرما دیجیے، آپ نے فرمایا: یہ کیسے ممکن ہے؟ میرے دستخط تو بمنزلہ میری شہادت کے ہوں گے، جب تک پڑھ نہ لوں شہادت کیسے دوں۔ منشی نے عرض کیا کہ آپ کو اختیار ہے مگر اس کی ضرورت نہیں ہے۔ آپ نے رجسٹر کھول کر دستاویزیں ملاحظہ فرمائی شروع کیں، اتفاقاً پہلی دستاویز ہی

سودی قرضہ کے متعلق تھی، دیکھتے ہی غصہ سے چہرہ مبارک سرخ ہو گیا اور رجسٹر اٹھا کر دور پھینک دیا اور منشی سے کہا کہ ابھی یہاں سے نکل جاؤ، وہ متحیر ہو کر انگریز کے پاس گیا اور اس سے واقعہ بیان کیا۔ انگریز کو یقین نہیں آیا، اس نے منشی سے کہا کہ ضرورتاً تم نے کوئی نالائقی کی ہوگی، اس نے جب اصرار سے انکار کیا تو وہ انگریز منشی کو لیے ہوئے دوسرے دن مفتی صاحب کی خدمت میں آیا، آپ نے صورت دیکھتے ہی اس کو بھی ڈانٹنا شروع کیا اور فرمایا کہ کافر سے اس کے سوا اور کیا امید ہو سکتی تھی، میری ہی غلطی تھی جو کافر کے کہنے میں آ گیا اور زار و قطار رونا شروع کیا وہ انگریز بالکل ساکت بیٹھا رہا، تھوڑی دیر کے بعد اس نے عرض کیا کہ آخر منشی سے کیا غلطی ہوئی ہے؟ آپ نے فرمایا کہ سودی دستاویز پر میرے دستخط کر رہا تھا جو گویا میری شہادت ہے، حدیث شریف میں سود کے متعلق لکھنے والے اور گواہ سب پر لعنت آئی ہے ابھی تھوڑے زمانہ تک تو میرے دستخط خدا اور رسول کے احکام پر ہوتے تھے اب میرے دستخط سودی دستاویز پر ہوں گے۔ اس نے آپ سے بہت معافی مانگی اور عرض کیا کہ مجھ سے غلطی ہو گئی میں اب ایسی صورت تجویز کروں گا کہ یہ زحمت بھی نہ رہے اور کسی غیر مشروع امر کی زحمت نہ پیش آئے، آپ نے اس انگریز کے بے حد اصرار کے باوجود کسی طرح منظور نہ فرمایا۔ یہ انگریز اس کے بعد بھی کبھی کبھی مسائل دریافت کرنے حاضر خدمت ہوتا تھا۔

آپ کی تالیفات کثرت سے ہیں جو نہایت مفید و نافع ہیں جن کی تفصیل حسب ذیل ہے:

(۱) حاشیہ شرح سلم ملا حسن، (۲) حاشیہ شرح سلم قاضی مبارک، (۳) حاشیہ شمس بازغہ، (۴) مکملہ حواشی ملا حسن بر شمس بازغہ، (۵) حاشیہ طبعیات شفاء، (۶) حاشیہ شرح وقایہ، اس کے علاوہ بخاری شریف اور بیضاوی پر متفرق تعلیقات ہیں۔

(۱۳) مولانا عبدالحکیم ابن مولوی عبدالرب ابن بحر العلوم ابن استاذ

الہند علامہ نظام الدین محمد

وفات: ۱۲۸۷ھ

آپ کی کنیت ابوالبقا تھی۔ نہایت قابل و ذی استعداد عالم اور صاحب صلاح و تقویٰ تھے۔ کتب درسیہ اولاد اپنے والد ماجد نیز مولانا محمد دائم مرید مولانا انوار الحق سے

پڑھیں، مطولات مولانا نور الحق بن مولانا انوار الحق سے پڑھیں۔ ختم کتب کے بعد تدریس کی جانب توجہ فرمائی، آپ کا حلقہ درس بہت وسیع تھا، طلبہ کی کفالت بھی آپ نہایت فراخ دلی سے فرماتے تھے۔ عسرت و تنگدستی کے باوجود طلبہ کی خدمت سے دریغ نہ فرماتے۔ بیعت و اجازت آپ کو حضرت شاہ نجات اللہ کرسوی مرید حضرت شاہ شا کر اللہ سندیلوی سے حاصل تھی۔ مدت العمر تدریس و تالیف کا سلسلہ جاری رکھا۔

آپ کا انتقال ۲۴/ صفر ۱۲۸۷ھ کو ہوا۔

آپ کی بعض مشہور تصانیف حسب ذیل ہیں:

(۱) شرح ہدایۃ الصرف

(۲) حواشی حمد اللہ مکمل

(۳) میر الدائر شرح دائر

(۴) شرح منار

(۵) حاشیہ ہدایۃ الفقہ

(۱۴) مولانا نعمت اللہ ابن مولانا نور اللہ ابن ملا ولی ابن قاضی غلام مصطفیٰ ابن ملا اسعد

وفات: ۱۲۹۰ھ مطابق ۱۸۷۳ء

مولوی صاحب نے اپنے والد ماجد اور اپنے چچا مفتی ظہور اللہ سے تحصیل علوم سے فراغت حاصل کی، بڑے عالم و فاضل ہوئے، آپ کے حالات میں آپ کے پوتے مولوی برکت اللہ ابن مولوی احمد اللہ نے ایک مستقل رسالہ تالیف کیا ہے۔ یہاں خیر العمل اور دوسرے تذکروں سے مولانا کے مختصر حالات قلمبند کئے جاتے ہیں۔ تحصیل علوم کے بعد مولانا نے اپنے والد ماجد کی حیات ہی میں خدمتِ علم شروع کر دی اور تمام علوم عقلیہ میں تبحر کامل حاصل فرمایا، خاص طور سے فنون ریاضی میں تو مولانا اللہ تعالیٰ کی ایک نشانی تھے۔ مولانا میں چند خصوصیات ایسی تھیں کہ ان کے اوصاف کا جامع بقول صاحب خیر العمل علمائے فرنگی محل میں کوئی دوسرا نہیں ہوا:

آپ کا طرز تعلیم اور انداز تقریر ایسا دلنشین تھا کہ بلید سے بلید طالب علم بھی کتاب کو سمجھ لیتا۔

مولانا شاہ سلیمان صاحب پھلواڑی کا بیان ہے:

کہ میں نے مولانا کو دیکھا ہے، آپ جب بتیا صوبہ بہار میں تشریف رکھتے تھے تو کسی شخص کو آپ نے چند اسباق سے زیادہ نہیں پڑھائے مگر اتنا ہی پڑھانے سے آپ کے طالب علم کو وہ قوت حاصل ہو جاتی کہ اس کو پھر کسی دوسرے استاد کی حاجت نہ رہتی۔

مولانا نعمت اللہ کثیر المطالعہ تھے جس کتاب کو پڑھاتے اس کے تمام حواشی کو مطالعہ فرماتے اور ان کے مضامین آپ کی یاد میں رہتے۔ علاوہ کتب علمیہ کے لاتعداد اشعار اور قصے آپ کو ایسے یاد تھے کہ جب آپ کسی صحبت میں تشریف فرما ہوتے تو بڑے اور چھوٹے سب آپ ہی کی باتوں میں دلچسپی لیتے۔ ایک کمال آپ میں یہ تھا کہ مدت العمر کبھی خود آپ نے کسی کی غیبت نہیں کی اور جو کوئی دوسرا غیبت کرتا تو آپ اس کو روک دیتے ہمیشہ سچائی کے عادی تھے اور دیانت و امانت آپ کا شعار خاص تھا۔

لکھنؤ اور فیض آباد کا عہدہ افتاء مدتوں آپ کے سپرد رہا اور آپ نے نہایت دیانت سے اپنے فرائض انجام دئے۔ غدر کے بعد عہدہ افتاء سے جب آپ کنارہ کش ہوئے تو ریاست بڑودہ تشریف لے گئے اور وہاں حکیم محمد ہاشم موہانی کے یہاں تدریس کی خدمت پر مامور ہوئے۔ اس کے بعد ریاست بتیا میں راجہ بتیا کے یہاں مدرس ہو گئے اور آخر تک وہیں قیام رہا۔ اس عرصہ میں راجپور سے آپ کو نواب کلب علی خاں رحمۃ اللہ علیہ نے طلب کیا مگر آپ نے تشریف لے جانا منظور نہیں کیا۔ بتیا سے رخصت ہو کر وطن واپس آ رہے تھے کہ بنارس میں پہنچ کر فالج میں مبتلا ہوئے اور ۳/ محرم ۱۲۹۰ھ مطابق ۱۸۷۳ء کو بنارس ہی میں انتقال ہوا اور حضرت شاہ طیب بنارس رحمۃ اللہ علیہ کے مقبرے میں یا علی حزیں شاعر کی قبر کے قریب دفن ہوئے۔

مولانا نعمت اللہ کی کوئی مستقل تصنیف موجود نہیں ہے، مولانا شاہ سلیمان صاحب پھلواڑی کا بیان ہے کہ آپ نے خود اپنے ہاتھ سے اپنی تالیفات تلف فرمادی تھیں۔ تمام کتب درسیہ بطور خاص کتب ریاضی پر متفرق تعلیقات اب تک باقی ہیں، جو مولانا عبدالحی

اور چشمہ رحمت کالج غاز پور کے کتب خانوں میں محفوظ ہیں۔

(۱۵) مولانا عبدالحلیم ابن عبدالحکیم ابن عبدالباقی ابن ملا بحر العلوم ابن

علامہ نظام الدین محمد

ولادت: ۱۲۴۰ھ وفات: ۱۲۸۷ھ

آپ کی ولادت یکم جمادی الاولیٰ ۱۲۴۰ھ کو ہوئی۔ تاریخی نام مظہر الدین ہے۔ حفظ قرآن کے بعد کتب درسیہ اپنے والد ماجد اور مولانا نور کریم دریابادی سے پڑھیں اور فاتحہ الفراغ مولوی قدرت علی نواسہ مفتی محمد یعقوب سے پڑھا۔ بیعت و اجازت اپنے والد ماجد سے تھی۔ اذکار و اشغال کی جانب زیادہ توجہ رہی۔ تدریس و تالیف کی طرف توجہ کم رہی۔ آپ کے چھوٹے صاحب زادے نے آپ کا تذکرہ 'روضۃ النعیم فی خوارق مولانا عبدالحلیم' لکھا ہے جو طبع ہو چکا ہے۔ اس تذکرہ میں مولوی عبدالحلیم کے متعلق حسب ذیل عبارت ہے:-

'انشاء درس میں سبقاً سبقاً چند کتب مثل شرح وقایہ، شرح عقائد نسفی اور شرح جامی وغیرہ کی کے حواشی تحریر فرمائے اور فیض تدریس جاری رکھا۔ لیکن بلحاظ اخفاء تصنیف کی جانب التفات نہیں فرمایا۔ آخر زمانہ میں مریدین و مسترشدین کے اصرار پر وسائل البرکات فی اوراد الصلوٰات علی سید الکائنات تصنیف فرمائی اور اثنائے وعظ میں تفسیر بیضاوی کا حاشیہ تحریر کرایا۔ آپ کی وفات بمرض ہیضہ ۱۵ شعبان ۱۲۸۷ھ کو شب میں بوقت نصف شب ہوئی۔

(۱۶) علامہ ابوالحسنات محمد عبدالحی ابن عبدالحلیم ابن امین اللہ ابن محمد اکبر

ابن احمد ابوالرحم ابن محمد یعقوب ابن عبدالعزیز بن ملا سعید

ولادت: ۱۲۶۳ھ وفات: ۱۳۰۴ھ

سوانح حیات اور ابتدائی تعلیم

فخر المتأخرین علامہ ابوالحسنات محمد عبدالحی فرنگی محلیؒ کی ولادت ۲۷ رذی قعدہ ۱۲۶۳ھ کو اتر پردیش کے شہر باندہ میں ہوئی جہاں ان کے والد مولانا عبدالحلیم صاحب

نواب ذوالفقار علی کے مدرسہ میں مدرس تھے۔ مولانا کی تربیت جس گھرانے میں ہوئی، اس میں صلاح و تقویٰ اور علم و عمل کی روشنی تھی۔ آپ کی والدہ ماجدہ نہایت درجہ متقی تھیں۔ مولانا نے اپنے ابتدائی حالات ’السعیۃ‘ کے مقدمہ میں یہ لکھے ہیں:

’میں نے پانچ سال کی عمر میں حفظ قرآن شروع کیا۔ قدرت نے مجھ کو حافظہ کی قوت سے نوازا ہے، یہاں تک کہ مجھ کو بچپن کے واقعات خوب یاد ہیں۔ قرأت فاتحہ کی تقریب ایسے یاد ہے جیسے میں دیکھ رہا ہوں حالانکہ اس وقت میری عمر صرف پانچ سال تھی بلکہ وہ واقعات جو کہ تین سال کی عمر میں وقوع پذیر ہوئے، مجھ کو خوب یاد ہیں۔ میں نے حفظ قرآن حافظ قاسم علی لکھنوی کے پاس شروع کیا، ابھی میں ایک پارہ بھی ختم نہیں کر سکا تھا کہ میرے والد کو جو پور کا سفر درپیش ہو گیا، چنانچہ میں والدین کے ساتھ جو پور چلا گیا، وہاں میں نے حفظ قرآن حافظ ابراہیم کے پاس شروع کیا۔ میرے والد ماجد بھی مجھ کو قرآن پڑھاتے تھے، جب میں حفظ قرآن سے فارغ ہوا اس وقت میری عمر دس سال تھی۔ دوران حفظ میں نے بعض فارسی کتب والد ماجد سے پڑھیں، خط بھی سیکھا۔ دس سال کی عمر میں نماز تراویح کی امامت بھی کی‘

مولانا ’النافع الکبیر‘ میں رقم طراز ہیں:

’گیارہ سال کی عمر سے باقاعدہ علم حاصل کرنا شروع کیا اور سترہ سال کی عمر میں فراغت حاصل کی۔ اس دوران مختلف فنون کی درسی کتب پڑھیں مثلاً: صرف، نحو، معانی، بیان، منطق، حکمت، طب، فقہ و اصول فقہ، علم کلام، حدیث، اور تفسیر وغیرہ۔

مولانا نے تمام درسی کتب اپنے والد گرامی سے پڑھیں، صرف ریاضی کی بعض کتب اپنے والد کے ماموں حضرت مولانا نعمت اللہ صاحب فرنگی محلی (متوفی ۱۲۹۰ھ) سے پڑھیں اور حساب اپنے والد ماجد کے شاگرد مولانا خادم حسین سے پڑھا۔

مولانا عبدالحی کے تعمق علمی کی ایک بڑی وجہ یہ بھی تھی کہ ہر کتاب کو پڑھنے کے بعد اس کو پڑھانا شروع کر دیتے تھے۔ ایک جگہ خود لکھتے ہیں:

’میں جب بھی کسی کتاب سے فارغ ہوتا تو اس کی تدریس شروع کر دیتا تھا، اس

طرح اللہ کے کرم سے مجھ کو مکمل استعداد حاصل ہو گئی۔ کسی فن کی کسی بھی کتاب میں کوئی پریشانی باقی نہیں رہ گئی۔

مولانا حرمین شریفین کی زیارت سے دوبار مشرف ہوئے۔ پہلی بار ۱۲۷۹ھ میں اس وقت جب آپ کی عمر ۱۵ سال تھی، یہ مبارک سفر والد ماجد کی معیت میں ہوا، اسی سفر میں آپ کی ملاقات شیخ العرب والعجم محدث عصر حضرت مولانا عبدالغنی دہلوی سے ہوئی جن کے درس حدیث میں جو کہ مسجد نبوی میں ہوتا تھا آپ نے پابندی سے حاضری دی۔ موصوف نے باپ ویٹے دونوں کو اجازت حدیث سے نوازا۔ آپ کا دوسرا سفر حجاز ۱۲۹۲ھ میں ہوا۔

امتیازی خصوصیات:

۱- علامہ فرنگی محلی نے اپنی مختصر زندگی کا شاید ہر لمحہ کام میں صرف کیا۔ تضييع اوقات تو جیسے آپ کے نصاب زندگی سے خارج تھی۔ اپنے خاندان کے بزرگوں سے میں نے خود سنا ہے کہ مولانا مرحوم جس کمرے میں مطالعہ فرماتے تھے اس میں چھ دروازے تھے، خدمت گار کو حکم تھا کہ ایک جوڑی چپل ہر دروازے پر ہے تاکہ کمرے سے نکلتے وقت چپل ڈھونڈھنے میں وقت ضائع نہ ہو۔ مولانا نے مطالعہ اور تصنیف و تالیف کے لئے وقت مقرر رکھا تھا، مغرب کی نماز سے لے کر آدھی رات تک مسلسل مطالعہ اور تصنیف فرماتے، اس دوران بجز نمازِ عشاء اور کوئی وقفہ نہیں ہوتا تھا، یہ آپ کا روز کا معمول تھا جس سے تھکتے نہ تھے۔

۲- دوسری خصوصیت آپ کی یہ تھی کہ آپ کو مطالعہ کتب کا بہت شوق تھا، ایسا معلوم ہوتا تھا جیسے دنیا میں سب سے زیادہ جو چیز آپ کو محبوب ہے وہ کتابوں کا مطالعہ ہے۔ مولانا حفیظ اللہ لکھتے ہیں:

’میں نے اپنی آنکھوں سے دیکھا ہے کہ جب آپ کی والدہ ماجدہ کا انتقال ہوا تو لوگ بڑی تعداد میں تعزیت کے لئے حاضر ہوئے لیکن لوگوں کو یہ دیکھ کر حد درجہ استعجاب ہوا کہ آپ تدفین کے بعد مطالعہ کتب میں مشغول ہیں۔‘

مولانا حفیظ اللہ کہتے ہیں کہ حضرت مولانا عبدالحی صاحب اکثر فرماتے تھے کہ ’جب میں مرض میں مبتلا ہوتا ہوں تو صحت کی علامت یہ ہے کہ مجھ کو مطالعہ کا شوق واپس آجائے۔‘

اسفار مانع مطالعہ نہیں ہوتے تھے، دوران سفر مطالعہ کا شغل جاری رہتا تھا، سفر پر جاتے وقت کتب ہمراہ لے جاتے اور مسلسل مطالعہ فرماتے رہتے، یہاں تک کہ جب حج کے لئے حرمین تشریف لے گئے تو سفر کے دوران مطالعہ جاری رکھا۔ دوران تعلیم مختلف درسی کتب پر حاشیہ تحریر فرمائے۔ یعنی یہ کام دس سال کی عمر سے سترہ سال کی عمر کے دوران انجام دیا۔ جب کسی درسی کتاب سے فارغ ہوتے تھے معاً بعد اس کا درس دینا شروع فرمادیتے تھے۔

اس طرح یہ ہوا کہ فن تعلیم میں آپ کو مہارت حاصل ہوگئی اور دور دراز سے طلبہ جوق در جوق آنے شروع ہو گئے۔ آپ کو درس دینے میں ایسی لذت حاصل ہوتی تھی جس کو لفظوں کا پیرہن نہیں پہنایا جاسکتا ہے۔ رفتہ رفتہ آپ کو درسی کتب حفظ ہو گئیں۔ آپ کے شاگرد رشید مولانا حفیظ اللہ بندوئی لکھتے ہیں:

”آپ کو درسی کتب حفظ ہوگئی تھیں، درس کے دوران آپ کتاب پر نظر نہیں کرتے تھے۔ ہاں حدیث شریف کے درس میں کتاب پر نظر رکھتے تھے۔“
آگے لکھتے ہیں:

”آپ بڑی متانت سے درس دیتے تھے جس کی نظیر ملنی ممکن نہیں ہے، آپ بے حد مہذب تھے، ہر مسئلہ کو بہت خوبصورت طریقہ سے بیان فرماتے تھے۔ تمام طلبہ خاموشی سے آپ کی تمہید پھر تقریر کو سماعت کرتے تھے۔ اس کے بعد حاضرین کو اختیار ہوتا تھا کہ تنقیح یا تنقید کریں۔“
مولانا کو مطالعہ اور تصنیف و تالیف کے ساتھ ساتھ نادر کتب اور مختلف علوم و فنون کی مطبوعات اور مخطوطات حاصل کرنے کا بے حد شوق تھا، یہی وجہ ہے کہ مولانا کی تصنیفات میں ایسی نادر کتابوں کے حوالے ملتے ہیں جن کا حصول آسان نہیں ہے۔

مطالعہ اس قدر انہماک اور استغراق کے ساتھ کرتے تھے کہ سلف کی یاد تازہ ہو جاتی تھی۔ مطالعہ کے دوران ذہن صرف اور صرف کتاب میں ہوتا تھا، اس سلسلہ میں ایک محیر العقول واقعہ پیش آیا جو بعد میں بڑا مشہور ہوا۔ ہوا یوں کہ ایک روز آپ کمرے میں مطالعہ کر رہے تھے کہ دوران مطالعہ پانی طلب کیا، ان کے والد حضرت مولانا عبدالحلیم صاحب تشریف فرما تھے، ان کو فکر ہوئی کہ مطالعہ کے درمیان ذہن کسی اور طرف کیسے گیا،

معلوم ہوتا ہے کہ یہ نہ پڑھے گا۔ حکم دیا کہ بجائے پانی کے انڈی کا تیل جو وہاں رکھا تھا دے دیا جائے۔ مولانا عبدالحی صاحبؒ نے گلاس منہ میں لگایا اور تیل پی گئے اور یہ احساس نہ ہوا کہ تیل ہے یا پانی، اس کے بعد پھر مطالعہ میں مشغول ہو گئے، ان کے والد کی فکر دور ہوئی اور کہا: امید ہے کہ پڑھ لے گا۔ والد صاحب چونکہ بہت بڑے طبیب بھی تھے اس لئے صاحبزادے کو دوپلا کر تیل کا اثر زائل کر دیا۔

اللہ تعالیٰ نے آپؐ کی زندگی کے اوقات میں بڑی برکت عطا فرمائی تھی۔ آپؐ بڑی بڑی جلدیں چند گھنٹوں میں پڑھ ڈالتے تھے۔ اسی طرح تصنیف و تالیف بھی سرعت کے ساتھ فرماتے تھے۔

’اقامة الحجّة‘ میں جہاں ان ائمہ کرام اور علماء کا تذکرہ فرمایا ہے جنہوں نے کم عمری میں کثرت کے ساتھ تصنیف و تالیف کی، وہاں اپنا تذکرہ ان لفظوں میں کیا ہے:

’اور اس بندہ عاجز کو مطالعہ اور تصنیف میں خوب لذت ملتی ہے۔ میں ضخیم جلدیں چند گھنٹوں میں پڑھ ڈالتا ہوں اور بعض راتوں میں تصنیف کے لئے مغرب سے بیٹھتا ہوں تو آدھی رات تک مشغول رہتا ہوں، اس دوران سوائے نماز عشاء کے وقفے کے اور کوئی وقفہ نہیں ہوتا۔ مجھ کو بالکل تھکان بھی محسوس نہیں ہوتی، اس بات پر اللہ کا شکر ادا کرتا ہوں۔‘

۳۔ علامہ علیہ الرحمہ کی تیسری امتیازی خصوصیت یہ تھی کہ ہر مسئلہ کی مکمل تحقیق فرماتے تھے۔ آپؐ کی جملہ تصانیف اس امر پر شاہد ہیں۔ قرآن، حدیث، آثار و فتاویٰ صحابہ و تابعین اور اقوال سلف سب سامنے رکھ کر کسی نتیجے پر پہنچتے تھے۔ آپؐ کی نامکمل کتاب ’السعیۃ‘ جو شرح وقایہ کی مبسوط شرح ہے، فن تحقیق کا شاہکار ہے۔ اسی طرح ’امام الکلام، الرفع والتکمیل، الاجوبة الفاضله، الآثار المرفوعة‘ وغیرہ میں کمال تحقیق کا مظاہرہ ملتا ہے۔ آپؐ حنفی مذہب کے مقلد تھے جیسا کہ آپؐ کی تصانیف شاہد ہیں۔ لیکن اگر کسی مسئلہ میں نص صحیح مذہب حنفی کے خلاف ہوتا تو مولانا مرحوم حنفی مذہب کو اس مسئلہ میں ترک کر دیتے اور صحیح دلیل کو اختیار کرتے۔

آپؐ فروع اور اصول میں ابوحنیفہ کے مذہب پر کاربند تھے لیکن متعصب نہیں

تھے۔ ہمیشہ دلیل کی تلاش میں رہتے اور اگر کسی مسئلہ میں کوئی ایسی دلیل مل جاتی جو کہ صریحی طور پر مذہب ابوحنیفہ کے مخالف ہوتی تو آپ اس مسئلہ میں تقلید کو ترک کر دیتے۔

عادات و خصائل:

اللہ تعالیٰ نے مولانا کو اخلاقی حمیدہ سے متصف فرمایا تھا، مولانا حفیظ اللہ لکھتے ہیں: 'مولانا نے نہ کبھی اپنے ان معاصرین کی جن سے مناقشہ و مناظرہ تھا غیبت کی اور نہ کبھی ان کو توہین آمیز الفاظ سے مخاطب ہی کیا۔ جب مخالفین کی وہ باتیں جو وہ آپ کے متعلق کہتے تھے آپ تک پہنچتی تھیں تو آپ تبسم فرماتے تھے۔'

مولانا اکثر روزہ رکھتے اور رات کو پابندی سے تہجد ادا فرماتے۔ خاص متبرک دنوں میں یہ امر اور بھی شدت اختیار کر لیتا تھا۔ مولانا کثرت کے ساتھ اللہ کے جلالی اسماء کا ورد کرتے تھے۔ میں نے ایک ذاتی پریشانی سے خلاصی حاصل کرنے کے لئے جب کسی دعا کے لئے دریافت کیا تو مولانا نے درود شریف کثرت سے پڑھنے کی تلقین فرمائی۔ مجھ کو خوب یاد ہے کہ جب مولانا کی والدہ ماجدہ کے انتقال کا وقت قریب آیا تو والدہ نے دریافت کیا کہ اس وقت میں کیا پڑھوں؟ مولانا نے درود شریف پڑھنے کی تلقین فرمائی۔ مولانا مرحوم دائم الصوم تھے۔ مجھ کو مولانا کے عظیم آباد کے سفر میں ہم رکابی کا شرف حاصل ہوا، یہ سفر وہاں کے لوگوں کی دعوت پر ہوا تھا تو میں نے دیکھا کہ پورے سفر میں دائم الصوم اور دائم الذکر تھے۔

مولانا وعظ میں نرم زبان اور مشفقانہ لب و لہجہ استعمال فرماتے تھے اور بیان میں میانہ روی رکھتے تھے، اسی کا اثر تھا کہ جو علماء علمی اختلاف رکھتے تھے وہ بھی مولانا کی محفل وعظ میں پابندی سے شریک ہوتے تھے۔ مولانا جب سیدنا حسینؑ اور حضرت عمرؓ اور حضرت عثمانؓ کی شہادت کا ذکر فرماتے تو خود بھی روتے اور حاضرین مجلس کو بھی رلاتے تھے۔ مؤثر اشعار کا صحیح استعمال فرماتے جس سے اثر انگیزی بڑھ جاتی اور کلیجہ منہ کو آجاتا۔ حق یہ ہے کہ مولانا طبعی طور پر ہر قسم کے محرمات اور لہو و لعب سے دور رہتے، یہاں تک کہ مکروہات سے حد درجہ گریز فرماتے۔ اس امر کا اندازہ اس واقعہ سے ہوتا ہے کہ جب آپ کے والد ماجد (مولانا عبدالحلیم صاحب فرنگی محلی جو حیدرآباد میں قاضی القضاۃ تھے) کا انتقال ہوا تو منصب قضاء آپ کو

تفویض ہوا لیکن آپ نے قبول کرنے سے اس لئے انکار کر دیا کہ اس میں بعض مکروہات میں ملوث ہونے کا اندیشہ تھا۔ حضرت نظام حیدر آباد کے بیحد اصرار کے باوجود آپ نے انکار فرمایا اور قناعت سے کام لیا۔ اللہ نے اپنے فضل و کرم سے مولانا کو قبول فرمایا اور آیۃ من آیات اللہ بنایا۔ مولانا کے حصہ میں اعلیٰ سعادتیں اور کامرانیاں مقدر ہوئیں، آپ کی شہرت نقطہ عروج کو پہنچ گئی، ہر خاص و عام نے مولانا کے فضل و کمال کا اعتراف کیا۔

اس کی ایک مثال مولانا محمد نذیر حسین محدث دہلوی کا وہ قول ہے جو انہوں نے ایک مجمع میں مولانا کو مخاطب کر کے فرمایا کہ:

’آپ اس دور میں عالم بے نظیر ہیں اور اس زمانہ میں یکتائے روزگار، اس صدی میں آپ نے وہ کارنامے انجام دیئے جو کسی اور سے نہ ہو سکے۔ اللہ تعالیٰ آپ کے کاموں اور زندگی میں برکت عطا فرمائے۔‘

مولانا عبدالحی کو زندگی میں ہی زبردست شہرت و مقبولیت حاصل ہو گئی تھی۔ ایک واقعہ اس امر کا ثبوت ہے، مولانا مرحوم نے ایک ہندو نو جوان کو مشرف بہ اسلام کیا۔ لیکن انگریز حکام نے اس معاملہ کو بڑھا چڑھا کر ایک ناخوشگوار مسئلہ بنا دیا اور مقدمہ قائم کر دیا۔ اس سلسلہ میں مولانا کو در بھنگہ سفر کرنا پڑا، مولانا جس جس شہر سے گزرتے، لوگ جوق در جوق شہر سے باہر آ کر آپ کا استقبال کرتے۔ جب مولانا در بھنگہ پہنچے تو لوگوں نے شہر سے باہر آ کر استقبال کیا۔ حکام نے جب یہ منظر دیکھا تو دعویٰ واپس لے لیا۔

اس سلسلہ میں مولانا عنایت اللہ صاحب فرنگی محلی لکھتے ہیں کہ :

حافظ قدرت اللہ جو پوری مرید مفتی محمد یوسفؒ نے مجھ سے کہا کہ جس زمانہ میں مولانا عبدالحی کے والد ماجد جو پور میں تھے مولانا حفظ قرآن فرماتے تھے اور ۷-۸ برس یا اس سے کچھ کم و بیش کا سن تھا۔ اس زمانہ میں مولانا نہایت بد شوق اور کھیل کود کی جانب مائل تھے، باوجود والد کی سخت کوشش کے کسی طرح پڑھنے کی طرف توجہ نہیں کرتے تھے۔ والد ماجد آپ کی جانب سے مایوس تھے اور کہا کرتے تھے کہ افسوس میری بد قسمتی ہے کہ یہ لڑکا اس قدر بد شوق ہے، اب علم میرے خاندان سے چلا جائے گا۔

مزید حافظ صاحب کہتے تھے کہ اس کے بعد مولانا کے والد حیدر آباد چلے گئے۔ اس واقعہ کے ۲۵-۲۶ برس کے بعد جب مولانا پر ایک شخص کو مسلمان کرنے کی وجہ سے مقدمہ قائم ہو گیا تھا اور آپ کو اس وجہ سے صوبہ بہار تشریف لے جانا پڑا تھا۔ واپسی پر اہل جوینور کے بجد اصرار پر مولانا نے ایک دن کے لئے جوینور میں قیام فرمایا تھا۔ جامع مسجد میں وعظ ہوا، حافظ صاحب کہتے تھے کہ جامع مسجد اور اس کے باہر جہاں تک نظر کام کرتی تھی لوگ مشتاقانہ کھڑے تھے۔ بعد وعظ جب مولانا پاکی پر سوار ہوئے تو ہر شخص اس تمنا میں ایک دوسرے پر گر پڑتا تھا کہ مولانا کی ایک مرتبہ زیارت ہی کر لے۔ مولانا کی پاکی کے گرد علماء مؤدب ساتھ ساتھ تھے۔ میں بھی مولانا کی جائے قیام پر پہنچا۔ مولانا سے اپنا تعارف کرایا، مولانا نے کھڑے ہو کر مجھ کو لپٹا لیا۔ میں نے مولانا سے ان کی گزشتہ زمانہ کی بدشوقی اور ان کے والد کی خفگی کا تذکرہ کیا، مولانا نے ہنس کے فرمایا کہ یہ محض خدا تعالیٰ کا احسان ہے کہ جو مجھ کو کچھ آگیا، ذلک فضل اللہ یوتیہ من یشاء۔

مرض وفات:

سطور ذیل میں مولانا حفیظ اللہ کی 'کنز البرکات فی سیرۃ مولانا ابی الحسنات' سے مولانا مرحوم کی وفات کا تذکرہ مختصر لفظوں میں اس طور پر نقل کیا جاتا ہے:

'مولانا مرحوم تین مرتبہ شدید مرض میں مبتلا ہوئے۔ پہلی مرتبہ دوسرے حج سے واپسی پر شدید بیمار ہو گئے، مرض اس قدر شدید تھا کہ زندگی سے مایوسی ہو گئی تھی، اسہال اور سوء ہضم کی شکایت میں مبتلا تھے، مرض تمام اطباء کی سمجھ سے باہر تھا، آخر کار شیعہ حکیم محمد باقر کی دوا سے افاقہ ہوا اور مرض جاتا رہا اور بحمد اللہ صحت یاب ہو گئے۔

پھر ایک زمانہ کے بعد حیدر آباد کا سفر درپیش ہوا۔ حیدر آباد میں بعض رشتہ دار مقیم تھے انہوں نے بے حد اصرار کے ساتھ دعوت دی۔ ابھی مولانا کو حیدر آباد تشریف لائے چند روز ہی گزرے تھے کہ اسہال اور سوء ہضم کی شکایت دوبارہ عود کر آئی۔ اس بار یہ مرض اس شدت کے ساتھ آیا کہ یہ گمان ہونے لگا کہ شاید مولانا کی قسمت میں حیدر آباد کی خاک لکھی ہوئی ہے۔ اہل حیدر آباد اور مولانا کے سب اعزہ واقارب شدید بے چین ہو گئے۔ مولانا

کی بیماری کی خبر سن کر مولانا کے سب سے خاص دوست بلکہ قریب ترین رفیق مولانا خادم حسین عظیم آبادی سفر کر کے حیدرآباد تشریف لے گئے۔ اللہ تعالیٰ نے مولانا کو صحت عطا فرمائی اور صحت اور قوت واپس حاصل ہوئی۔

مولانا واپس لکھنؤ تشریف لائے اور ایک سال قیام فرمایا، اس دوران علم دین کی خدمت میں مصروف رہے۔

تیسری مرتبہ مولانا مرحوم ۱۳۰۳ھ کے وسط میں بیمار ہوئے۔ شروع میں اسہال اور سوء ہضم کی شکایت تھی، پھر بیہوشی بھی طاری ہونے لگی، یہ بے ہوشی مختصر عرصہ کے لئے ہوتی تھی، لیکن بے ہوشی کی یہ شکایت جلدی جلدی ہونے لگی، پھر دوسری شکایت بھی پیدا ہو گئی، ماہر ترین حکیموں نے مولانا کا علاج کیا لیکن صحت میں بہتری واقع نہیں ہوئی۔ دن پر دن گزرے اور مولانا کی بیماری اپنی حالت پر رہی یہاں تک کہ ۱۳۰۴ھ میں ربیع الاول کا مبارک مہینہ شروع ہو گیا۔ اس ماہ کے آخر میں، اور یہ دو شنبہ کا دن تھا، مولانا نے دعوت دی جس میں اہل علم حضرات اور مولانا کے رشتہ داروں نے شرکت فرمائی، اس دعوت میں مزاج بھی فرمایا، دورانِ محفل مولانا نے فرمایا: ”صحت بہت غنیمت چیز ہے، کس کو معلوم ہے کہ اس محفل کے بعد کون باقی رہتا ہے۔“ اس دعوت کے بعد پورا دن خیریت کے ساتھ گزرا۔ رات کو مولانا نے نماز عشاء گھر پر ادا کی، دورانِ نماز مولانا کو شدید دردِ سر لاحق ہوا، جو حضرات وہاں موجود تھے انہوں نے مولانا کو سنبھالا اور بستر پر لٹایا، لیٹنے پر مولانا کو کچھ سکون محسوس ہوا۔ لیکن تھوڑی ہی دیر کے بعد دو مرتبہ سر میں شدید درد ہوا، اس بار دل میں سخت بے چینی محسوس ہونے لگی، جب رات کا تیسرا پہر شروع ہوا اس وقت دل کی حالت اور خراب ہو گئی، اس حالت میں جب مولانا سے پوچھا گیا کہ کیا حال ہے؟ تو جواب دیا کہ سب اللہ کا شکر ہے لیکن جب پوچھنے والوں نے بار بار دریافت کیا تو عرض کیا کہ درد شدید ہے۔ اس کے بعد چند لمحوں میں روحِ قفسِ عنصری سے پرواز کر گئی۔ اِنَّا لِلّٰہِ وَاِنَا اِلَیْہِ رَاجِعُوْنَ۔

جیسے ہی وفات کی خبر پھیلی لوگوں کا جم غفیر فرنگی محل میں جمع ہونے لگا۔ شروع میں لوگوں میں یہ بات پھیلی ہوئی تھی کہ مولانا کا سکتہ لاحق ہو گیا ہے۔ حضرات اطباء میں بھی

اس امر میں اختلاف ہو گیا کہ سکتہ کا عالم ہے یا کہ موت واقع ہو گئی ہے۔ یہاں تک کہ یہ امر یقینی ہو گیا کہ حقیقت میں علوم ربانی کا یہ آفتاب اب واقعی غروب ہو گیا ہے۔

بیس ہزار سے زائد مسلمانوں نے نماز جنازہ میں شرکت کی، تین بار نماز جنازہ ادا کی گئی، پہلی نماز کی امامت مولانا محمد عبدالرزاق فرنگی محلی (متوفی ۱۳۰۷ھ) نے فرمائی، دوسری جماعت کی امامت مولانا عبد الوہاب فرنگی محلی نے فرمائی اور تیسری جماعت کی امامت مولانا عبد المجید فرنگی محلی (متوفی ۱۳۲۰ھ) نے فرمائی۔ جنازہ بعد نماز ظہر فرنگی محل سے روانہ ہوا لیکن اثر دہام کثیر کی وجہ سے علمائے فرنگی محل کے آبائی قبرستان باغ مولوی انوار، جو کہ صرف دو میل کی مسافت پر ہے، پہنچتے پہنچتے شام ہو گئی۔ جنازہ میں عام مسلمانوں کے علاوہ بہت بڑی تعداد میں علماء صلحاء اور طلباء نے شرکت کی۔ ہر شخص کے چہرے پر شدید افسوس اور غم کے آثار نمایاں تھے۔ اکثر لوگوں کو بمشکل یقین آ رہا تھا کہ مولانا مرحوم عین شباب میں اس جہان فانی سے کوچ کر گئے۔

مولانا عبدالحی حسنیؒ نزہۃ الخواطر میں لکھتے ہیں:

مولانا مرحوم کی وفات ۲۸ ربیع الاول ۱۳۰۲ھ میں ہوئی۔ وفات کے وقت عمر کل ۳۹ سال تھی۔ دفن اپنے خاندانی قبرستان میں ہوئے، میں نے بھی جنازہ میں شرکت کی۔ اثر دہام اس قدر زیادہ تھا کہ اندازہ لگانا مشکل تھا، تین مرتبہ نماز جنازہ ادا کی گئی۔

مولانا مرحوم کی قبر شریف پر سفید سنگ مرمر کا پتھر لگا ہوا ہے جس کے اوپر مولانا کے شاگرد رشید مولانا عبد العلیٰ مدرا سی کا لکھا ہوا مرثیہ ہے:

سلام علی عباده الذین اصطفیٰ
ایہا الزوار قف و اقرأ علی هذا المزار
سورة الاخلاص والسبع المثانی والقنوت
فیہ عبد الحی مولانا امام العالمین
انہ علامة فی کل علم بالشبوت
أرخ الأسى أسى آسى فی فوته

مات عبد الحی والقیوم حی لا یموت

۱۳۰۴ھ

مولانا عبد الحیؒ کا عقد ۱۲۸۲ھ میں مولوی مہدی ابن مفتی محمد یوسف کی بڑی صاحبزادی سے ہوا تھا۔ اللہ تعالیٰ نے متعدد اولادوں سے نوازا مگر صرف ایک صاحبزادی زندہ بچیں، جن کا عقد مولوی محمد یوسف ابن مولوی قاسم ابن مولوی مہدی صاحب سے ہوا اور وہ صاحب اولاد ہوئیں۔

تالیفات و تصنیفات

مولانا کی کوئی اولاد ذرینہ نہیں تھی، لیکن مولانا کی اولاد معنوی (تلامذہ و تصانیف) کے سلسلہ میں اللہ تعالیٰ نے بڑی برکت عطا فرمائی تھی، تلامذہ کی تعداد یقیناً ہزاروں میں ہوگی جن میں اپنے وقت کے بڑے بڑے علماء، محققین، مصنفین اور اصحاب درس شامل ہیں۔ اس وقت ان تلامذہ کا ذکر طوالت طلب ہوگا، البتہ آپ کی تصانیف، جو مختلف علوم و فنون پر مشتمل ہیں اور جن کی تعداد ڈاکٹر ولی الدین ندوی صاحب کی تحقیق کے مطابق (۱۲۰) ہے، کا ایک سرسری تذکرہ بے محل نہ ہوگا۔ ان تصانیف کے نتیجہ میں اللہ تعالیٰ نے مولانا کو شہرت دوام بخشی ہے۔ مندرجہ ذیل گوشوراء جو ڈاکٹر ولی الدین ندوی صاحب نے بڑی کاوش سے مرتب کیا ہے مولانا کی تصانیف کا اجمالی خاکہ پیش کرتا ہے:

نمبر شمار	علم/فن	تعداد تصانیف
۱	حدیث	۸
۲	عقائد	۴
۳	اصول فقہ	۱
۴	فقہ	۵۰
۵	فرائض	۱
۶	رقائق	۱

۷	سیرت	۲
۸	تاریخ و تراجم	۱۶
۹	موالید و وفیات	۳
۱۰	علم مناظرہ	۲
۱۱	منطق اور حکمت	۲۵
۱۲	نحو	۲
۱۳	صرف	۵
	میزان	۱۲۰

اس فہرست سے قاری بخوبی اندازہ کر سکتا ہے کہ مولانا کی نظر اسلامی علوم و فنون کے تمام شعبوں پر محیط تھی۔ آپ کی جملہ تصانیف میں ہر مسئلہ کی حیرت انگیز درجہ تک تحقیق اور کمال کا علمی تعمق اور حسن ترتیب پایا جاتا ہے۔ اس سلسلہ میں علامہ سید سلیمان ندویؒ رقم طراز ہیں:

’علامہ عبدالحیؒ نے ہندوستان میں تحقیق و تعلیق کتب کا ایک نیا اسلوب ایجاد کیا جس میں دو باتیں خاص طور پر قابل ذکر ہیں:

اول: کتاب کے شروع میں مقدمہ کا لکھنا اور عام طور پر اس میں شارح و مآتن کے سوانح تحریر کرتے اور اس موضوع پر اس وقت تک جو کتب لکھی گئی ہیں ان کا تعارف اور اسی طرح کی اور چیزیں تحریر فرماتے۔

دوم: ہر کتاب کی تحقیق اور تعلیق میں ایک سے زیادہ نسخے پیش نظر رکھتے اور ان نسخوں میں بہت دقیق موازنہ کرتے یہاں تک کہ ایک ایسا نسخہ تیار ہو جاتا جو صحیح اور محقق ہوتا۔ آپ اسی پر اکتفا نہ فرماتے بلکہ کتاب کے شائع ہونے تک ہر ہر مرحلہ کی ذاتی طور پر خود نگرانی فرماتے تاکہ کسی قسم کی کوئی غلطی چھپائی میں نہ رہ جائے۔

مولانا مرحوم نے اپنی پہلی دو کتابیں امتحان الطلبة فی الصنیع المشکلة اور التبیان فی شرح المیزان علم صرف پر لکھیں۔ اس وقت آپ کی عمر صرف ۱۲ سال کی تھی۔

آدمی کو حد درجہ استعجاب اس وقت ہوتا ہے جب اس کو یہ معلوم ہوتا ہے کہ مولانا مرحوم نے یہ تمام کتب ۳۹ سال کی عمر میں تصنیف کر لی تھیں۔ آپ کی عمر انتقال کے وقت ۳۹ سال ۴ ماہ کی تھی۔

عالم عرب کے مشہور محقق اور ممتاز عالم شیخ عبدالفتاح ابو غندہ لکھتے ہیں:

’جب بھی ان مؤلفین اور مصنفین کا تذکرہ ہوگا جن کی تصنیفات پچاس یا سو سے زیادہ ہیں تو بغیر کسی شک و شبہ کے امام عبدالحی اس میں سرفہرست اور پیش پیش ہوں گے، وجہ یہ ہے کہ آپ کی تصنیفات کی تعداد ۱۱۵ کے قریب ہیں۔ خاص کر جب اس کثرت کا موازنہ مرحوم کی مختصر عمر سے کیجئے تو کل ۳۹ سال تھی تو یہ اور زیادہ معلوم ہوتی ہیں۔

ذیل میں فن وائز مولانا کی جملہ تصانیف (۱۲۰) کے نام لکھے جاتے ہیں:

۱- حدیث:

- ۱- الآثار المرفوعة فی الأخبار الموضوعة (عربی)
- ۲- الأجوبة الفاضله لأسئلة العشرة الكاملة (عربی)
- ۳- التعليق الممجد علی مؤطا امام محمد (عربی)
- ۴- خیر الخبر فی أذان خیر البشر (عربی)
- ۵- الرفع والتکمیل فی الجرح والتعديل (عربی)
- ۶- زجر الناس علی إنکار أثر ابن عباس (عربی)
- ۷- شرح الحصن الحصین (عربی)
- ۸- ظفر الأمانی فی مختصر الجرجانی (عربی)

۲- عقائد:

- ۱- الآيات البينات علی وجود الأنبياء فی الطبقات :
- ۲- حاشیہ علی حواشی الخیالی علی شرح العقائد :
- ۳- حاشیہ علی شرح العقائد النسفیہ :

٤- دافع الوسواس في أثر ابن عباس

٣- اصول فقه:

١- حاشيه على التوضيح والتلويح

٢- فقه:

- ١- أحكام النفائس في أداء الأذكار بلسان الفارس (عربي)
- ٢- أحكام القنطرة في أحكام البسملة :
- ٣- افادة الخير في الاستياك بسؤالك الغير (عربي)
- ٤- الأفضاح عن شهادة المرأة في الأرضاع (عربي)
- ٥- إقامة الحجة على أن الأكثار في التعبد ليس ببدعة (عربي)
- ٦- امام الكلام فيما يتعلق بالقرأة خلف الامام (عربي)
- ٧- الانصاف في حكم الاعتكاف
- ٨- تحفة الأخيار في إحياء سنة سيد الابرار
- ٩- تحفة الثقات في تفاضل اللغات
- ١٠- تحفة الطلبة في تحقيق مسح الرقبة
- ١١- تحفة الكملة على حواشي تحفة الطلبة
- ١٢- تحفة النبلاء في جماعة النساء
- ١٣- التحقيق العجيب في التشويب
- ١٤- تدوير الفلك في حصول الجماعة بالجن والملك
- ١٥- تزويج الجنان بتشريح حكم شرب الدخان
- ١٦- تعليق على نور الايمان بزيارة آثار حبيب الرحمن
- ١٧- التعليق على القول الجازم
- ١٨- جمع الغرر في ردّ نظر الدرر

- ١٩- حاشية على الجامع الصغير :
- ٢٠- حاشية هداية
- ٢١- حسن الولاية بحل شرح الوقاية
- ٢٢- روع الاخوان عما محدثات آخر جمعة آخر رمضان
- ٢٣- رفع الستر عن إدخال الميت و توجيهه إلى القبلة فى القبر
- ٢٤- زجر أرباب الريان عن شرب الدخان
- ٢٥- زجر الشبان والشبية عن ارتكاب الغيبة (اردو)
- ٢٦- سباحة الفكر فى الجهر بالذکر (عربى)
- ٢٧- السعاية فى كشف ما فى شرح الوقاية
- ٢٨- السعى المشكور فى ردّ المذهب المأثور (اردو)
- ٢٩- ظفر الأنفال على حواشى غاية المقال
- ٣٠- عمدة الرعاية فى حل شرح الوقاية
- ٣١- عمدة النصائح فى ترك القبائح (اردو)
- ٣٢- غاية المقال فى ما يتعلق بالنعال
- ٣٣- غيث الغمام على حواشى إمام الكلام
- ٣٤- الفلك الدوّار فى رؤية الهلال بالنهار
- ٣٥- الفلك المشحون فى انتفاع الراهن و المرتهن بالمرهون
- ٣٦- قوت المغتدين بفتح المقتدين
- ٣٧- القول الأشرف فى الفتح من المصحف
- ٣٨- القول الجازم فى سقوط الحد بنكاح المحارم
- ٣٩- القول المنشور على القول المنشور
- ٤٠- القول المنشور فى هلال خير الشهور
- ٤١- الكلام الجليل فى ما يتعلق بالمنديل

- ٤٢- الكلام المبرم فى نقض القول المحقق المحكم (اردو)
 ٤٣- الكلام المبرور فى رد القول المنصور (اردو)
 ٤٤- مجموعة الفتاوى
 ٤٥- نخبة الانظار فى تحفة الأختيار
 ٤٦- نزهة الفكر فى سبحة الذكر (عربى)
 ٤٧- النفحة بتحشية النزهة
 ٤٨- نفع المفتى والسائل بجميع متفرقات المسائل (عربى)
 ٤٩- هداية المعتدين إلى فتح المقتدين (اردو)
 ٥٠- الهسهسة بنقض الوضوء بالقهقهة (عربى)

٥- فرائض:

- ١- تعليق على الشريفة شرح السراجيه (عربى)

٦- رقائق:

- ١- اللطائف المستحسنة بجمع خطب شهور السنة

٧- سيرت وتراجم:

- ١- حسرة العالم بوفاة مرجع العالم
 ٢- درك المآرب فى شأن ابى طالب

٨- تاريخ وتراجم:

- ١- تبصرة البصائر فى معرفة الأواخر
 ٢- التعليقات السنية على الفوائد البهية
 ٣- تحفة الأمجاد بذكر خير الأعداد
 ٤- خير العمل بذكر تراجم علماء فرنگى محل
 ٥- دفع الغواية عن يطالع شرح الوقاية

- ۶- رسالۃ أخرى فی تراجم السابقین من علماء الهند
- ۷- رسالۃ فی معرفۃ الأوائل
- ۸- طرب الأمائل بتراجم الأفاضل
- ۹- فرحة المدرسين بذكر المؤلفات والمؤلفين
- ۱۰- الفوائد البهية فی تراجم الحنفية
- ۱۱- مذيلة الدراية لمقدمة الهداية
- ۱۲- مقدمة التعليق الممجد
- ۱۳- مقدمة عمدة الرعاية فی حل شرح الوقاية
- ۱۴- مقدمة الهداية :
- ۱۵- النافع الكبير لمن يطالع الجامع الصغير
- ۱۶- النصيب الأوفر فی تراجم علماء المائة الثالثة عشر

۹- موالید اور وفیات:

- ۱- إبراز الغنى الواقع فی شفاء الغنى
- ۲- تذكرة الراشد برد تبصرة الناقد
- ۳- تنبيه أرباب الخبرة على مسامحات مؤلف الحطة

۱۰- علم مناظرہ:

- ۱- حاشية الرشيدية شرح الشريفة پر تعليق
- ۲- الهداية المختارية شرح الرسالة العضدية

۱۱- منطق اور حکمت:

- ۱- الإفادة الخطيرة فی مبحث نسبة سبع عرض شعيرة
- ۲- تعليق الحمائل على تعليق السيد الزاهد المتعلق بشرح الهياكل
- ۳- التعليق العجيب لحل حاشية الجلال لمنطق التهذيب

- ٤- تعليق على حاشية الزاهد شرح التهذيب للدواني
- ٥- تعليق على حواشى الزاهد على شرح المواقف
- ٦- تعليق على حواشى الزاهد على الرسالة القطبية
- ٧- التعليق النفيس على خطبة شرح الموجز للنفس
- ٨- التعليقات على شرح الصدر الشيرازى لهداية الحكمة
- ٩- تكملة حل النفيس
- ١٠- حاشية بديع الزمان
- ١١- الحاشية على شرح التهذيب لعبد الله البزرى
- ١٢- الحاشية على شرح ملا جلال لكتاب تهذيب المنطق
- ١٣- الحاشية على شرح الميذى لهداية الحكمة
- ١٤- الحاشية على الشمس البازغة
- ١٥- حل المغلق فى بحث المجهول المطلق
- ١٦- دفع الكلال عن طلاب تعليقات الكمال
- ١٧- علم الهدى على حواشى نور الهدى
- ١٨- الكلام المتين فى تحرير البراهين
- ١٩- الكلام الوهيبى فى حل بعض عبارات القطبى
- ٢٠- مصباح الدجى فى وراء الهدى
- ٢١- المعارف فى حواشى شرح المواقف
- ٢٢- مفيد الخائطين فى جواب من رد على معين الغايصين
- ٢٣- ميسر العسير فى مبحث المشاة بالتكرير
- ٢٤- نور الهدى لحملة لواء الهدى
- ٢٥- هداية الورى إلى لواء الهدى

۱۲-نحو:

- ۱- ازالة الجمد عن اعراب اكمل الحمد
- ۲- خیر الکلام فی تصحیح کلام الملوك ملوك الکلام

۱۳-صرف:

۱- امتحان الطلبة فی الصیغ المشکلة

۲- التبیان فی شرح المیزان

۳- تکملة المیزان

۴- چہار گل

۵- شرح تکملة المیزان

علامہ عبدالحیٰ علماء و مشاہیر کی نظر میں:

مفکر اسلام مولانا سید ابوالحسن علی ندویؒ کے والد مورخ ہند مولانا عبدالحیٰ حسنیؒ کی مماثلت مولانا عبدالحیٰ فرنگی محلیؒ سے تین طرح سے تھی: ہم نامی، ہم عصری، ہم شہری، وہ نزہۃ الخواطر میں تحریر فرماتے ہیں:

’مولانا عبدالحیٰ فرنگی محلی بلا کے ذہین تھے۔ پاکباز، نرم دل اور زبردست خطیب تھے۔ علوم عقلیہ و نقلیہ میں تبحر علمی حاصل تھا، فقہ کے پیچیدہ اور مشکل مسائل سے بخوبی واقف تھے۔ تبحر علمی کے ساتھ ساتھ احکام کے نقل کرنے میں بھی مہارت تامہ تھی۔ آپ نے بکثرت مسائل تحریر فرمائے۔ فن فتویٰ میں آپ کی نظیر پورے ہندوستان میں نہیں تھی۔ ہر کوئے سے لوگ آپ سے فتوے دریافت کرنے آتے تھے۔ ہر مکتب فکر کے علماء آپ کی علمی جلالت کے معترف تھے۔ آپ عجائب الزمن اور محاسن ہند میں سے تھے۔ آپ کی تعریف ہر شخص کرتا تھا اور آپ کے فضل و کمال کا ہر شخص معترف تھا۔‘

مکہ مکرمہ میں حدیث و فقہ کے عالم شیخ محمد بن عبد اللہ حنبلیؒ فرماتے ہیں:

’میں نے ان (مولانا عبدالحیٰ) میں وہ اوصاف عالیہ دیکھے جن سے آنکھیں

ٹھنڈی ہوئیں، ان کا احادیث نبوی کا استحضار اور فقہی نصوص کا فہم و ادراک اور مختلف علوم و فنون میں ان کی زبردست تحقیق و تدقیق کو دیکھ کر دل مسرت سے لبریز ہو گیا۔

نواب صدیق حسن خاں قنوجیؒ کے صاحبزادے جناب علی حسنؒ فرماتے ہیں:

کہ جب میرے والد ماجد کو حضرت مولانا عبدالحی لکھنویؒ کی وفات کی خبر پہنچی تو آپ شدت غم سے دونوں ہاتھ سر پر رکھ کر سر کو جھکا کر دیر تک بیٹھے رہے، جب سر اٹھایا تو دونوں آنکھوں سے آنسو جاری تھے۔ آپ دیر تک مولانا عبدالحی مرحوم کے لئے دعائے مغفرت فرماتے رہے اور فرمایا: ’آج علم کا آفتاب غروب ہو گیا‘۔

نزہۃ الخواطر میں یہ بھی ہے کہ نواب صدیق حسن خاں کو جب مولانا عبدالحی کی وفات کی خبر پہنچی تو آپ کو شدید افسوس ہوا۔ آپ نے اس رات کھانا نہیں کھایا اور نماز غائب ادا فرمائی۔ یہ اس وجہ سے کہ نواب صاحب کو مولانا عبدالحی مرحوم کے علم و فضل کی قدر و اعتراف تھا۔

مولانا فقیر محمد لکھتے ہیں:

’مولانا عبدالحی لکھنویؒ بڑے پایہ کے فقیہ، محدث، فاضل بے نظیر تھے۔ آپ علوم معقول و منقول کے جامع، اصول اور فروع میں کامل دسترس رکھتے تھے، آپ محققین کے لئے مثال تھے۔‘

مولانا حفیظ اللہ لکھتے ہیں:

’مولانا عبدالحی علوم عالیہ میں ماہر اور علوم عالیہ میں مکمل رسوخ رکھتے تھے، خاص کرفقہ اور علم رجال میں۔ آپ نے کثرت سے کتب تحریر فرمائیں۔‘

علامہ یوسف بنوریؒ لکھتے ہیں:

’وہ علماء ربانیین جو علوم روایت اور علوم درایت، معقول اور منقول کے جامع تھے اور ساتھ ساتھ تقویٰ، پرہیزگاری، انابت اور اخلاق فاضلہ سے متصف تھے، ان میں حضرت مولانا ابوالحسنات محمد عبدالحی لکھنویؒ تھے۔‘

علامہ عبدالحی الکتانی لکھتے ہیں:

مولانا عبدالحی ہندوستان میں علماء کے خاتم اور ہندوستان میں سب سے زیادہ لکھنے والے تھے، تحریر میں وسعت علم کے ساتھ ساتھ انصاف اور میانہ روی رکھتے تھے۔ عالی قسمت تھے، جھکاوٹ سے نا آشنا تھے۔ کثرت سے مطالعہ کرتے تھے، لیکن تھکتے نہ تھے۔ نہایت ذہین اور زبردست فہم کے مالک تھے۔ آگے لکھتے ہیں:- میں دُعا گو ہوں کہ اللہ مجھ کو ان کا صحیح جانشین بنائے اور یہ میں اس لئے کہہ رہا ہوں کہ بعض چیزیں مجھ میں اور ان میں مماثلت رکھتی ہیں۔

علامہ زاہد کوثر مصری لکھتے ہیں:

مولانا عبدالحی لکھنوی اپنے زمانے میں احادیث احکام کے سب سے بڑے عالم تھے۔

مولانا سید ابوالحسن علی ندوی لکھتے ہیں:

مولانا عبدالحی لکھنوی علامۃ الہند اور فخر المتأخرین تھے۔

علامہ خیر الدین زرکلی لکھتے ہیں:

مولانا عبدالحی حدیث اور تراجم کے عالم، اونچے درجہ کے حنفی فقہاء میں تھے۔

التعلیقات الحافلة میں شیخ عبدالفتاح ابو غدہ لکھتے ہیں کہ:

فخر المتأخرین بڑے پایہ کے محقق، مصنف، محدث، فقیہ، اصولی، منطقی، متکلم، مؤرخ، مناظر اور نقاد تھے۔

مکہ مکرمہ میں علامہ احمد بن زینی نے مولانا عبدالحی کو حدیث کی اجازت دی تو یہ

الفاظ لکھے:

”نجیب، ذہین اور ادیب نوجوان“

مولانا عبدالغنی صاحب نے یہ اوصاف لکھے:

”فاضل ممتاز اور ذہین“

ایک ہم عصر مصری عالم و محقق، علامہ شیخ ابراہیم بن السنودی مولانا کو یوں یاد

فرماتے ہیں:

مولانا عبدالحی لکھنوی میرے ہم عصر اور ہندوستان میں اس دور کے فاضل ترین عالم تھے۔ آپ علامۃ الزماں، شمس العرفاں، صالح کامل، عبقری اور فاضل تھے۔ علامہ سید سلیمان ندوی لکھتے ہیں:

’فرنگی محل میں علم حدیث کی معراج کمال مولانا عبدالحی صاحب رحمۃ اللہ علیہ کے عہد میں ہوئی، مولانا مرحوم نے گو عمر کم پائی، مگر اسی مختصر زمانہ میں مرحوم کے درس و تدریس، تالیف و تصنیف اور تحقیق و تدقیق کے آوازہ سے نہ صرف ہندوستان بلکہ تمام دنیائے اسلام گونج اٹھی۔ اطراف و دیار سے علم کے طالب آپ کے آستانہ پر جمع ہوئے، معقول و منقول کا یہ مجمع البحرین زندگی کے آخری لمحہ تک موجیں مارتا رہا۔ دوسرے علوم و فنون کے ساتھ تمام کتب حدیث کا درس بکمال تحقیق آپ کی درس گاہ میں ہوتا تھا۔‘

(۱۷) مولانا عبد الرزاق ابن جمال الدین ابن علاء الدین ابن انوار الحق ابن احمد عبد الحق ابن مولانا محمد سعید

ولادت: ۱۲۳۶ھ مطابق ۱۸۲۱ء وفات: ۱۳۰۷ھ مطابق ۱۸۸۹ء

مولانا عبد الرزاق کی ولادت ۲۳ ربیع الثانی ۱۲۳۶ھ کو مولانا انوار الحق کے انتقال سے چار ماہ بعد ہوئی، اسم گرامی حضرت استاذ الہند کے پیر و مرشد سید عبد الرزاق بانسوی کے نام پر ’عبد الرزاق‘ رکھا گیا۔ تسمیہ مولانا محمد احمد نے پڑھایا۔ ابتدائی کتب مولانا محمد حامد بن مولانا محمد احمد اور مولانا نور کریم دریابادی سے پڑھیں، پھر متوسطات سے کتب درسیہ اپنے پھوپھا مفتی محمد اصغر بن مفتی ابوالرحم سے پڑھیں اور فاتحۃ الفراغ اپنے پھوپھی زاد بھائی مفتی محمد یوسف صاحب بن مفتی محمد اصغر سے پڑھا۔ آپ اور مولانا عبدالحی صاحب کے والد ماجد مدرس تھے۔ تکمیل درسیات کے بعد آپ کو والد ماجد مولانا جمال الدین کے پاس مدراس جانا پڑا۔ اور وہاں چار سال تک قیام کیا۔ اپنے والد اور شاہ محمد تھرمدراسی سے سلاسل چشتیہ اور سلاسل بحر العلوم کی اجازت حاصل ہوئی۔ وطن واپس ہونے کے بعد آپ نے اپنے ماموں مولانا عبد الوالی کے دست حق پرست پر بھی بیعت کی اور اجازت و خلافت مرشد سے مرحمت ہوئی۔ کتب تصوف و سلوک پیر و مرشد ہی سے پڑھیں۔ علم حدیث مرزا حسن علی محدث

اور مولانا حسین احمد ملیح آبادی شاگردان مولانا شاہ عبدالعزیز محدث دہلوی سے اس کے بعد سلسلہ تدریس و تالیف میں مصروف ہوئے۔ بیعت و ارادت کے بعد زیادہ تر علوم شرعیہ کا درس فرماتے اور فقہ و حدیث کی جانب خاص توجہ تھی۔ قرأت حافظہ بڑے غضب کا تھا۔

مولانا عبدالحی رحمۃ اللہ علیہ نے 'عمدۃ الرعایہ' کے مقدمہ میں مولانا کا حال یوں تحریر فرمایا ہے:

مولانا رحمۃ اللہ علیہ کے بچپن سے تقویٰ و طہارت اور زہد و عبادت کے اس قدر واقعات خود میں نے ثقات کی زبان سے سنے ہیں کہ ان کا قدر مشترک متواتر ہے۔ ان میں وہ لوگ بھی تھے جو حضرت مولانا کے سلسلہ ارادت میں داخل نہ تھے، بلکہ بعض تو ایسے بھی تھے جو مولانا سے رنجش رکھتے تھے۔ میرے بڑے بھائی جو مولانا سے بیعت رکھتے تھے بہت کثرت سے حضرت کا ذکر فرماتے تھے۔ میرے والدین میں سے کوئی بھی حضرت کے سلسلہ ارادت میں داخل نہ تھے اور میری دادی جو اپنے جدا مجد کی مرید تھیں اور حضرت مولانا سے عمر میں بڑی تھیں یہ سب کے سب حضرت مولانا کے مداح اور ان کے زہد و تقویٰ کے بے حد معترف تھے۔ اکثر اوقات جمال چچا (مولانا جمال الدین) کے یہاں سے خرچ نہ آتا اور کھانے پینے کی سخت تکلیف ہوتی مگر بھائی عبدالرزاق باوجود صغریٰ کے کبھی خرچ کے لیے ضد نہ کرتے اور فاقہ ہم لوگوں سے چھپاتے۔ میری والدہ جو فخر کی تھیں اور حضرت حافظ شاہ محمد اسلم خیر آبادی رحمۃ اللہ علیہ سے بیعت رکھتی تھیں حضرت مولانا سے اس قدر اعتقاد رکھتی تھیں کہ جب کبھی مشکلات میں مبتلا ہوتیں حضرت سے دعا کی التجا کرتیں اور مشکل حل ہو جاتی۔ مولانا رحمۃ اللہ علیہ ایک مرتبہ سخت علیل ہوئے اور کوئی مرض اطبا کی سمجھ میں نہ آتا تھا۔ ضعف برابر بڑھ رہا تھا۔ بظاہر ہر وقت غفلت طاری رہتی تھی۔ غذا، دوا حلق سے نہیں اترتی تھی چالیس دن تک یہی کیفیت رہی ہر شخص آپ کی حیات سے مایوس تھا، ہزاروں اشخاص غنیمت سمجھ کر بیعت میں داخل ہو رہے تھے۔ میری والدہ اس زمانہ میں فیض آباد میں میرے والد ماجد کے پاس مقیم تھیں۔ جب حضرت مولانا کی حالت ان کو معلوم ہوئی تو میرے بڑے بھائی کو لے کر حاضر خدمت ہوئیں اور بڑے بھائی

کو حضرت کی بیعت میں داخل کرایا۔

میرے والد اکثر مولانا کے واقعات، جن میں کرامات کا ذکر نہیں ہوتا تھا، بیان فرمایا کرتے تھے۔ ایک مرتبہ فرمایا کہ میں ممانی کے پاس (حضرت کی زوجہ) بیٹھا تھا کہ اسی اثناء میں حضرت کو ٹھٹھے پر سے نماز کے لیے نیچے تشریف لائے، ممانی صاحبہ نے مجھ سے فرمایا کہ اپنے ماموں سے کہو کہ خرچ بالکل نہیں ہے، بیٹے کا پانچ روپیہ قرض ہو گیا ہے، اب آئندہ شاید وہ راشن نہ دے اور میرے پاس دوپٹہ بھی نہیں ہے، دس روپیے ہوں تو قرض ادا ہو، راشن آئے اور میرے کپڑے بن جائیں۔ حضرت مولانا نے جب میں نے عرض کیا تو ارشاد فرمایا کہ میرے پاس کہاں ہے خدا سے کہو۔ ممانی صاحبہ نے فرمایا کہ میں کیوں کہوں، خدا نے تو مجھ کو تمہارے حوالے کیا ہے تم کہو۔ حضرت مولانا یہ سن کر ساکت ہو گئے، باہر تشریف لے گئے، میں نماز کی غرض سے پیچھے پیچھے ساتھ ہولیا، حضرت مولانا انوار الحق کے کمرہ تک گیا تھا کہ ناگاہ ایک صاحب سامنے آئے اور حضرات مولانا سے سلام کر کے مصافحہ کیا اور کچھ روپیہ نذر کیا اور بغیر کوئی بات کہے ہوئے اُلٹے پیر واپس ہوئے، حضرت مولانا نے مجھ سے فرمایا کہ یہ روپیہ لو اور اپنی ممانی کو دید و اور کہو کہ دیکھو میرے خدا نے بھیج دیے میں نے گئے تو پورے دس روپیے تھے، دینے والے صاحب کو میں بالکل نہیں پہچانتا تھا اور مجھ کو یقین تھا کہ مولانا سے بھی ان سے کوئی سابقہ تعارف نہ تھا۔

مولانا کے ملفوظات بزبان فارسی مولوی انعام اللہ بن مولوی ولی اللہ صاحب نے تحریر کیے ہیں جن کا نام 'سفینۃ النجاة' ہے۔

حضرت مولانا کو آخر عمر میں فقرس کا مرض لاحق ہو گیا جس کی وجہ سے چلنے پھرنے سے بالکل معذور ہو گئے تھے۔ آپ کا انتقال ۲۵ صفر ۱۳۰۷ھ دوشنبہ کو دوپہر سے قبل ہوا۔
مولانا کی تصانیف حسب ذیل ہیں: (۱) حاشیہ شرح وقایہ ناتمام (۱) منہج الرضوان فی قیام رمضان (۲) کشف القنات عن امور الاموات (۳) رسالہ مقامات صوفیہ کے بیان میں (۴) انوار غیبیہ وغیرہ۔

مولانا کا سلسلہ ارادت بہت وسیع ہوا، ہزاروں آدمی سلسلہ ارادت میں داخل

ہوئے، فرنگی محل کے اکثر حضرات کو آپ سے بیعت تھی۔

(۱۸) شمس العلماء مولانا محمد نعیم ابن مولانا عبدالحکیم ابن عبدالباق ابن

بحر العلوم ابن علامہ نظام الدین محمد

وفات: ۱۲۳۸ھ مطابق ۱۹۰۰ء

کتب درسیہ کی تحصیل از اول تا آخر اپنے والد ماجد سے فرمائی۔ ریاضی مولوی کمال الدین موہانی تلمیذ مولانا نعمت اللہ سے پڑھ کر فراغت حاصل کی اور زہد یگانہ و عالم زمانہ ہوئے۔ آخر عمر تک سلسلہ تدریس و تالیف بند نہیں ہوا۔ علوم فقہیہ میں کمال فن حاصل تھا اور استادانہ مہارت رکھتے تھے۔ آپ کے زمانہ میں آپ کا کوئی ثانی نہیں تھا۔ زہد و تقویٰ اور احتیاط میں اعلیٰ درجہ پر فائز تھے۔ غیر معمولی وسعت نظر اور کمال علم کے باوجود معمولی استفتوں کا جواب بھی کتاب پر نظر ثانی کئے بغیر تحریر نہیں فرماتے تھے۔ باوجودیکہ زندگی نہایت عسرت سے بسر ہوتی تھی مگر کبھی دنیا کی جانب رغبت نہیں فرمائی اور نہ کبھی امراء و حکام سے خلا و ملا رکھا۔ آپ کے علم میں لائے بغیر معتقدین و مخبین نے حکومت وقت سے "شمس العلماء" کا خطاب دلا دیا، مگر اس سے نہ کبھی عزت و وجاہت کا فائدہ حاصل فرمایا اور نہ کبھی دربار میں تشریف لے گئے اور نہ کبھی سرکاری حکام سے ملاقات کی تکلیف فرمائی۔ مولانا ہر جمعہ کو مولوی حیدر علی کی مسجد میں وعظ کہتے تھے، نہایت آہستہ گفتگو فرماتے، شکل بڑی نورانی اور پاکیزہ واقع ہوئی تھی، آپ کی صحبت میں حاضرین کو دنیاوی اشغال سے غفلت اور یاد خدا کی جانب رغبت پیدا ہوتی تھی، باوجود ارباب دنیا سے قطع تعلق کے جو حاضر خدمت ہوتا اس سے اخلاق کریمانہ سے پیش آتے تھے۔۔۔ معاصر بزرگوں میں مولانا کی ذات فرنگی محل کی دیرینہ روایتوں کی حامل اور گزرے ہوئے بزرگوں کا نمونہ تھی۔

بیعت و اجازت ارشاد آپ کو اپنے والد ماجد سے حاصل تھی۔ تکملہ خیر العمل میں ہے کہ حضرت امداد اللہ مہاجر کی رحمۃ اللہ علیہ سے بھی آپ کو مکہ مکرمہ میں سلسلہ چشتیہ میں اجازت حاصل ہوئی تھی۔ مولانا اسلم صاحب فرماتے ہیں کہ حاجی صاحب نے بھی آپ سے اجازت حاصل کی تھی۔ مولانا جب حج و زیارت سے مشرف ہوئے تو مدینہ منورہ کے

مشہور عالم سید امین رضوان نے مولانا سے سند حدیث حاصل کی تھی۔ آپ کے سلسلہ بیعت میں ہزاروں اشخاص داخل تھے، خاص کر جوار کے بہت سے حضرات کو آپ سے بیعت تھی، آپ کی تالیفات بہت ہیں مگر مکمل نہیں ہو سکیں۔ آپ کی تالیف کردہ ایک کتاب 'تنقید الکلام' مطبوع ہے مگر افسوس کہ اب نایاب ہے۔

آپ کی وفات بمرض ہیضہ ۲۳ ربیع الثانی ۱۳۱۸ھ کو بوقت شب ہوئی اور حضرت استاذ الہند کے پہلو میں دفن ہوئے۔ سخت تپش اور گرمی کے باوجود ہزار ہا آدمیوں نے جنازہ میں شرکت کی۔

(۱۹) مولانا عبدالوہاب ابن عبدالرزاق ابن جمال الدین ابن علاء الدین احمد ابن انوار الحق ابن احمد عبدالحق ابن مولانا محمد سعید

وفات: ۱۳۳۱ھ مطابق ۱۹۰۳ء

آپ مولانا عبدالرزاق کے منجھلے صاحبزادے تھے، اس وجہ سے فرنگی محل کی خواتین آپ کو منجھلے میاں کہتی تھیں۔ حفظ قرآن کے بعد کتب درسیہ از اول تا آخر والد ماجد سے پڑھیں۔ اشغال و اوراد اور تصوف کی تعلیم بھی اپنے والد ماجد سے پائی اور ان کی زندگی میں ہی زہد و تقویٰ اور فہم و فراست کی وجہ سے تمام لوگوں میں خاص عزت حاصل کر لی تھی۔ سلسلہ تدریس و تالیف بھی جاری رکھا، فرنگی محل کے لوگوں کے علاوہ دوسرے تلامذہ بھی تھے۔ والد ماجد کے انتقال کے بعد ان کے جانشین ہوئے، سلسلہ تدریس موقوف کر دیا اور سلسلہ رشد و ہدایت آخر تک جاری رہا۔ حضرت مولانا عبدالحی رحمۃ اللہ علیہ سے قرابت داری، محبت اور دوستی کے تعلقات بہت گہرے تھے۔ نہایت متواضع اور منکسر المزاج تھے، ہر ایک کے ساتھ تعظیم و توقیر سے پیش آتے، اللہ تعالیٰ نے تمام اصاغر و اکابر کے دل میں آپ کا رعب اور بدبہ داخل کر دیا تھا۔

آپ کی تصانیف حسب ذیل ہیں:

(۱) رسالہ جواز فاتحہ میں (۲) رسالہ ذکر حضرت غوثیت میں (۳) حاشیہ میر

قطبی (۴) حاشیہ توضیح تلوح (۵) حاشیہ مثنوی شریف (۶) ہدایت المؤمنین۔

بیعت و اجازت آپ کو حضرت مولانا عبدالوالی رحمۃ اللہ علیہ سے تھی، پھر اپنے

والد ماجد کے ہاتھ پر تجدید بیعت فرمائی اور اجازت و خلافت حاصل کی۔ اپنے والد ماجد کے انتقال کے بعد حج و زیارت سے مشرف ہوئے، اور حرمین کے شیوخ حدیث سے اجازت حدیث حاصل فرمائی۔

آپ کا انتقال ۲/ محرم ۱۳۳۱ھ مطابق ۱۹۰۳ء کو بمرض طاعون ہوا۔

(۲۰) عبد المجید ابن عبد الحلیم ابن عبد الحکیم ابن عبد الرب ابن مولانا

بحر العلوم ابن علامہ نظام الدین محمد فرنگی محلی

وفات ۱۳۴۰ھ

حفظ قرآن کے بعد کتب درسیہ اپنے چچا مولانا نعیم سے اور مولانا عبدالحی سے پڑھیں اور فاتحہ الفرائغ مولانا عبدالحی سے پڑھا، عالم ذی استعداد اور فاضل جید ہوئے۔ معقولات میں خاص ملکہ حاصل تھا۔ مولوی فضل اللہ بن مولوی نعمت اللہ کے انتقال کی وجہ سے شعبہ علوم مشرقیہ عربی و فارسی، کیننگ کالج (لکھنؤ یونیورسٹی) میں عربی زبان و ادب کے مدرس کی جگہ خالی ہوئی تو اس جگہ پر مولوی عبد المجید صاحب کا تقرر ہوا اور آخر عمر تک وہاں ملازمت رہی۔

آپ نے حکام میں نہایت اعزاز و رسوخ پیدا کر لیا تھا۔ شمس العلماء کا خطاب ملا تھا۔ ملازمت کی مصروفیات کے باوجود گھریلو تدبیریں کا مشغلہ بھی جاری رہا، مدرسہ عالیہ نظامیہ کے چند اسباق بھی آپ کے ذمہ تھے۔ مولوی صبغت اللہ صاحب اور مولانا ایوب صاحب نے آپ سے معقولات کا درس لیا تھا۔

جمادی الاولیٰ ۱۳۴۰ھ میں سینہ میں درد کی شکایت سے انتقال ہوا۔

آپ کی خصوصی تصنیف 'شرح ہدایۃ الصوفیہ' ہے۔

(۲۱) مولانا عبد الباری ابن عبد الوہاب ابن عبد الرزاق ابن جمال

الدین ابن علاء الدین احمد ابن انوار الحق ابن احمد عبد الحق بن مولانا سعید

ولادت ۱۲۹۵ھ مطابق ۱۸۷۸ء وفات ۱۳۰۳ھ مطابق ۱۹۲۶ء

آپ کا اسم گرامی قیام الدین محمد عبد الباری تھا، آپ کی والدہ ماجدہ ملک العلماء

مولانا حیدر کی پوتی تھیں، آپ اور استاذ الاساتذہ مولانا عبدالحی حقیقی خالہ زاد بھائی تھے۔ آخری دور میں یہ دونوں خالہ زاد بھائی عزت و شہرت اور علم و کمال کے آفتاب و ماہتاب تھے۔ ملا بحر العلوم کے بعد ارباب فرنگی محل میں کسی کو ایسی شہرت، جو ہندوستان کے عوام و خواص، علماء و امراء، شہروں اور دیہاتوں سے گزر کر عرب و عجم تک پہنچی ہو، ان دونوں بھائیوں کے سوا اور کسی کو نصیب نہیں ہوئی۔ بلکہ مولانا عبد الباریؒ اس امر میں تو اپنے تمام اسلاف پر سبقت لے گئے تھے کہ ان کی شہرت دنیائے اسلام سے گزر کر یورپ کے قصور سلطنت اور ارباب سیاست تک پہنچ گئی تھی۔

تعلیم و تعلم:

اس آفتاب عزت و کمال کا طلوع ۱۰/ربیع الثانی ۱۲۹۵ھ مطابق ۱۲/اپریل ۱۸۷۸ء کو ملک العلماء علامہ حیدر کی مجلس ا کے ڈیرے سے ہوا۔ حسب معمول ساتویں دن عقیقہ ہوا، اور جد امجد نے 'قیام الدین محمد عبد الباری' اسم گرامی تجویز کیا۔ سچ ہے: 'ان أسماء بنی آدم تنزل من السماء' خدا نے اس نام کی برکت سے مولانا کو واقعی قیام الملة والدین بنا دیا۔ جب عمر مبارک پانچ سال کی ہوئی تو جد امجد کی خدمت میں رسم تسمیہ خوانی ادا ہوئی، قرآن شریف حافظ حاتم علی صاحب اور بعد میں حافظ عبد الوہاب صاحب نبیرہ نواب ظہیر الدولہ مرحوم سے حفظ کیا، فارسی اور حساب وغیرہ کی تعلیم متفرق اساتذہ سے حاصل کی، اس کے بعد کتب درسیہ کی تحصیل شروع ہوئی، ۱۳۱۸ھ میں درسیات کی تحصیل سے فارغ ہوئے۔

ایک خاص بات یہ ہے کہ جس وقت سے کتب درسیہ کی تحصیل شروع کی ایک دن بھی سبق ناغہ نہیں ہوا، درس میں ہمیشہ قاری ہوتے، پابندی کا یہ عالم تھا کہ آپ کی پہلی بیوی کا انتقال ہوا، اس دن بھی دفن کے بعد حضرت مولانا سید عین القضاۃ حیدر آبادی کی خدمت میں درس کے لیے حاضر ہوئے، مگر حضرت الاستاذ نے فضائل واجر صبر بیان فرماتے رہے اور سبق موقوف رکھا۔

میزان سے لے کر متوسطات تک اکثر کتب حضرت مولانا عبدالباقی سے پڑھیں۔ اس زمانہ میں، جب کہ مولانا عبدالباقی صاحب حج کیلئے تشریف لے گئے تھے، قطبی مع حاشیہ سید، میبذی، خلاصۃ الحساب، اقلیدس، تفسیر جلالین اور فتح الیمین مولانا غلام احمد پنجابی سے پڑھیں، مطولات میں سے اکثر معقولات مثلاً شرح سلم علامہ حمد اللہ سندیلوی، للقاضی مبارک، حواشی میرزا ہد بر علامہ جلال و بر امور عامہ، شرح مواقف، شرح ہدایۃ الحکمۃ للصدر الشیرازی، شمس بازغہ، شرح ملخص علامہ چغینینی، بست باب اصطرلاب، حاشیہ خیالی بر شرح عقائد نسفی، اصول فقہ میں مسلم الثبوت مولانا عین القضاۃ رحمۃ اللہ علیہ سے پڑھیں، میرزا ہد رسالہ مع حاشیہ مولانا غلام کئی اور دیگر مطول منقولات مولانا عبدالباقی سے پڑھیں، ہدایہ اور صحیح بخاری باوجودیکہ مولانا عبدالباقی صاحب سے پڑھ چکے تھے، مگر حضرت مولانا سید عین القضاۃ حیدر آبادی نے اپنی مرویات کی مع سلسلات وغیرہ کے اپنے سامنے پڑھوا کر اجازت عنایت فرمائی۔

مولانا جب اپنے والدین کے ہمراہ ۱۳۰۹ھ میں مدینہ منورہ حاضر ہوئے تھے تو سید علی بن سید ظاہر و تری نے مولانا کے والد ماجد کو جو اجازت حدیث عطا فرمائی تھی اس میں مولانا اور آپ کے بڑے بھائی کو بھی اجازت حدیث مرحمت فرمائی تھی، مولانا کے والد ماجد نے سید علی و تری سے فرمایا کہ میرے اس بچے نے تو ابھی تک عربی شروع بھی نہیں کی ہے، محدث موصوف نے فرمایا کہ میں نے ان کو تفاولاً اسی طرح سند دی ہے جس طرح حافظ ابن حجر عسقلانی نے حافظ سیوطی (رحمہما اللہ) کو اجازت مرحمت فرمائی تھی۔ اس سفر میں مولانا کو سید ابن رضوان اور سید محمد باشلی حریری سے بھی کتب حدیث و دلائل کی اجازت حاصل ہوئی تھیں۔ ختم کتب کے بعد مولانا کو اپنے نانا مولانا نور الحسنین ابن ملک العلماء مولانا حیدر سے اجازت حدیث بسلسلہ سید عابد سندھی اور سید احمد دحلان حاصل ہوئی۔

زمانہ تحصیل ہی سے مولانا نے تدریس کا سلسلہ جاری فرمادیا تھا۔ مولانا عنایت اللہ فرنگی محلی فرماتے ہیں کہ: ہم لوگوں کے اسباق اس زمانے میں ہوتے تھے جب مولانا خود 'حمد اللہ' اور 'شمس بازغہ' پڑھتے تھے، اسی زمانے میں مولانا 'علامہ حسن' اور دیگر

کتب مطولہ کا بھی درس دیتے تھے، ایک مرتبہ مولانا سید عین القضاۃ حیدر آبادی نے آپ کے پاس ایک طالب علم کو صدر پڑھنے کے لئے بھیجا، مولانا نے اس وقت تک خود صدر کا درس لینا شروع نہیں کیا تھا، چنانچہ انہیں بڑا استعجاب ہوا، طالب علم سے فرمایا کہ کل سے آئیے گا، اس دن سبق کے وقت جو عصر کے بعد ہوتا تھا مولانا نے اپنے استاذ سے عرض کیا کہ آپ نے صدر پڑھانے کے واسطے میرے پاس ایک طالب علم کو بھیجا ہے میں نے تو ابھی صدر پڑھا بھی نہیں، مولانا نے ارشاد فرمایا کہ: ہاں مجھ کو معلوم ہے مگر تم پڑھاؤ انشاء اللہ اچھی طرح سے پڑھاؤ گے، تکمیل درسیات کے بعد اسباق کی بہت کثرت ہو گئی تھی، نماز فجر سے لے کر دس بجے تک اور ظہر کے بعد سے عصر تک اور اکثر اوقات شب کو بھی تدریس کا سلسلہ جاری رہتا تھا، کبھی کبھی تو پندرہ اسباق روزانہ کی نوبت آ جاتی تھی، مولانا کی عادت تھی کہ شب کو تدریس کی کتابوں کا مطالعہ ضرور فرماتے تھے، کتابیں مطالعہ فرمانے میں اس درجہ مستغرق ہوتے کہ بعض اوقات رات کے دو اور تین بج جاتے۔ مولانا نے ایک لکڑی کا پلنگ بنوایا تھا، اس پر چمڑے کا نہایت سخت تکیہ رکھ کر بغیر کچھ بچھائے ہوئے لیٹتے اور سر ہانے روشنی رکھ کر کتاب دیکھنا شروع کر دیتے، اکثر فرماتے کہ اس طریقہ سے نیند کم آتی ہے اور اگر آنکھ لگ جاتی ہے تو جلد کھل جاتی ہے، اس زمانے میں دوپہر کو کبھی قیلولہ نہیں فرماتے بلکہ مطالعہ کتب میں مصروف رہتے اور استفتوں کے جواب تحریر فرماتے۔ والد ماجد کی تاکید تھی کہ بغیر کتاب دیکھے ہوئے معمولی سے معمولی فتویٰ بھی تحریر نہ کرو۔ مولانا فرماتے تھے کہ میری عادت تھی کہ جواب لکھتے وقت کتابوں کے مقامات بالاستیعاب دیکھتا تھا اور حتی الامکان اس باب کے سب مسائل پر نظر ڈال جاتا تھا۔

سفر حج:

والد ماجد کے انتقال محرم ۱۳۲۱ھ کے بعد مولانا نے اپنی والدہ، بھائی اور استاذ کے ہمراہ حرمین اور عراق کا سفر فرمایا، ۲۳ / رجب ۱۳۲۱ھ مطابق ۱۹۰۳ء کو وطن سے مع اہل و عیال روانہ ہوئے، پاسپورٹ نہ ملنے کی وجہ سے ایک ماہ بمبئی میں قیام کرنا پڑا اور آخر شعبان ۱۳۲۱ھ میں بمبئی سے بصرہ روانہ ہوئے، رمضان شریف میں بغداد پہنچے، بصرہ اور بغداد کے تمام متبرک مقامات کی زیارت سے مشرف ہوئے۔ بغداد شریف کے صاحبزادے بے حد

عزت و احترام اور اخلاق سے پیش آئے اور حضرت نقیب الاشراف سید عبدالرحمن گیلانی زادہ نے سلاسل کے علاوہ سند حدیث بھی مرحمت فرمائی۔ بغداد کی حاضری کے بعد کربلا اور نجف اشرف کی حاضری کا ارادہ بھی تھا مگر وہاں شدت و باپھیلی ہوئی تھی اس لئے جانے کی اجازت نہیں ملی۔ چنانچہ بغداد سے حرمین کے لئے روانہ ہوئے اور شروع ذی الحجہ میں مکہ شریف پہنچے، وسط محرم میں مدینہ منورہ پہنچے، پورے سات ماہ وہاں حاضری رہی۔ اس اثنا میں سید علی و تری سے حدیث اور ادب کی کتابوں کا باقاعدہ درس لیا، ان سے اور دیگر علماء سے اجازت اور اسناد حاصل کیے، نیز اس دوران بعض اہل مدینہ کو سبق بھی پڑھاتے رہے۔ شعبان ۱۳۲۲ھ کے وسط میں شب برات کے بعد مدینہ شریف سے روانہ ہو کر یکم رمضان المبارک ۱۳۲۲ھ کو وطن واپس ہوئے۔ چونکہ مولانا کے بڑے بھائی کی علالت کا سلسلہ شروع ہو چکا تھا، اس لئے مولانا ان کے علالت تک بانسہ میں مقیم رہے۔

خاندانی ذمہ داریاں

بھائی کے انتقال کے بعد مولانا کی ذمہ داریاں بہت بڑھ گئی تھیں۔ والدہ محترمہ اور بھانج کی خدمت کے علاوہ یتیم بھتیجے کی تعلیم و تربیت کے فرائض بھی مولانا کے ذمہ عائد ہو گئے تھے۔ اس کے علاوہ بڑے بھائی کی موجودگی میں مولانا سجادگی کے فرائض سے ایک حد تک سبکدوش تھے، مگر بھائی کے انتقال کرتے ہی یہ بوجھ بھی مولانا کی ذات پر آ پڑا۔ مگر حق یہ ہے کہ ان تمام امور کو نہایت خوبی اور کمال ذمہ داری سے جس طرح مولانا نے انجام دیا وہ اپنی نظیر آپ ہے۔ سفر حج سے واپسی کے بعد جب مولانا کو ذرا فرصت ہوئی تو پھر خاندانی مشاغل کی طرف توجہ فرمائی۔ واقعہ یہ ہے کہ اس زمانہ میں علوم ظاہری و باطنی میں مہارت رکھنے والی کوئی ایسی ممتاز ہستی موجود نہ تھی جس پر طبقہ علماء اور متصوفین یکساں اعتماد کرتے ہوں۔

مولانا نعیم اور مولانا عبدالوہاب رحمۃ اللہ علیہما کے بعد عام طور پر یہ خیال پیدا ہو گیا تھا کہ اب فرنگی محل علم اور سلوک دونوں اعتبار سے تہی دست ہے اس لیے مولانا کو دونوں جانب اپنی توجہ اور اپنے اوقات کو صرف کرنا پڑا، اگر شب کو وہ زائد شب زندہ دار تھے تو صبح کو اپنے محترم خالہ زاد بھائی حضرت مولانا عبدالحی کے بہترین جانشین۔

مولانا نے فرنگی محل کے اطفال کے لیے بالخصوص اور عام مسلمان بچوں کے لیے

بالعموم ۹/ جمادی الاولیٰ ۱۳۲۳ھ مطابق ۱۹۱۴ء (یوم وفات حضرت استاذ الہند) کو مدرسہ نظامیہ کی داغ بیل ڈالی اور اس میں جدید طریقہ تعلیم کو رائج فرمایا۔

سیاسی و ملی زندگی

ایک زمانہ تک مدرسہ نظامیہ ہی مولانا کا مرکز توجہ بنا رہا۔ جب مدرسہ کی جانب سے کسی حد تک اطمینان ہوا تو اتفاق سے سانحہ جنگ بلقان کے بعد مسجد کانپور کا واقعہ اور پھر ترکوں کے ساتھ لائنڈ جارج کے شرمناک مظالم کے ایسے پے درپے واقعات پیش آئے جنہوں نے عالم اسلام میں تلاطم پیدا کر دیا اور صاف نظر آنے لگا کہ یورپ کے اقتدار پسند اور اسلام کے دشمن مسلمانوں کو صفحہ ہستی سے مٹا دینے پر تلے ہوئے ہیں۔ یہ صورت حال دیکھ کر مولانا نے علماء حقانی کی روایت پر عمل کرتے ہوئے نہایت دلیری اور بے خوفی سے ملی و سیاسی میدان میں قدم رکھا اور بالترتیب انجمن خدام کعبہ، خلافت کمیٹی اور جمعیتہ العلماء کا سنگ بنیاد رکھا۔ اس میں ذرا بھی مبالغہ نہیں ہے کہ جمعیتہ العلماء اور خدام کعبہ کے بانی و مؤسس حضرت مولانا عبد الباریؒ ہی تھے۔ اور مجلس خلافت کو ہندوستان کے تمام اہل اسلام کی عوامی تحریک بنانے میں مولانا کا قدم سب سے آگے تھا۔

خلافت کمیٹی کے ابتدائی انتظامات و مصارف آپ ہی کے مبارک ہاتھوں سے انجام پائے۔ خلاصہ کلام یہ کہ ان تمام تحریکات میں دامے درمے قدمے خنہ مولانا کا جو حصہ رہا ہے اس سے مسلمانان ہند کی ملی و اجتماعی سے دلچسپی رکھنے والے حضرات بخوبی واقف ہیں۔

ہندو مسلم اتحاد:

مولانا کی قومی اور ملی خدمات ہی کا ایک رخ یہ بھی ہے کہ طبقہ علماء میں سب سے پہلے ہندو مسلم اتحاد کی عملی کوشش مولانا ہی کی جانب سے ہوئی، اور اس نے اس حد تک ترقی کی کہ بارہا گاندھی جی اور ان کے دیگر غیر مسلم رفقاء کا رُخسرا میں مولانا ہی کے مہمان رہے۔

سیاسی و ملی زندگی کی ان مصروفیات میں مولانا کا انہماک اس قدر بڑھا ہوا تھا کہ اکثر دن بھر اور رات کے دو ٹکٹ حصوں میں انہیں امور پر عملی توجہ مبذول رہتی۔ خلافت

کمینی کی امداد کے سلسلے میں مولانا نے اپنے ذاتی مصارف سے تمام ہندوستان کا یا تو خود سفر فرمایا یا اپنے بھائیوں اور بھتیجیوں کو بھیجا۔ خود تقریباً ہر دوسرے مہینہ بمبئی کا سفر فرماتے، بہر حال عمر کا آخری حصہ مولانا نے اسی جہاد میں بسر فرمایا۔ لیکن حیرت ہے کہ ان مشاغل کے باوجود عبادت و ریاضت اور خدمت علم میں کبھی کوتاہی نہیں فرمائی۔ مدت العمر سفر و حضر میں کبھی بھی جماعت کے ساتھ نماز ناغہ نہیں ہوئی۔ ہمیشہ سفر میں محض ضرورت جماعت کے لیے دو آدمی ہمراہ لے جاتے۔ رمضان المبارک میں شب و روز میں کبھی دو اور کبھی کچھ کم و بیش قرآن شریف ختم فرماتے، اور سوائے دو تین گھنٹوں کے بالکل آرام نہ کرتے۔

زہر خورانی اور وفات

وفات سے چند سال پیشتر مولانا کو زہر استعمال کر دیا گیا تھا جس کا اثر فوراً معلوم ہو جانے پر مدوا کیا گیا مگر فائدہ نہیں ہوا، اس کے بعد سے مولانا کے مزاج میں حدت پیدا ہو گئی تھی اور گرمی نیز گرم اشیا کا تحمل بالکل باقی نہیں رہا تھا۔ وفات سے پیشتر تقریباً سات آٹھ سالوں سے سوائے ٹھنڈی چیزوں کے گرم اشیا کا استعمال بالکل نہیں فرماتے تھے۔ شدید جاڑوں میں بھی انار، سنگترہ، امرود اور میٹھا نیبو استعمال فرماتے تھے، اس کا نتیجہ یہ ہوا کہ جسم میں بلغم کی زیادتی ہو گئی تھی۔

۲/ رجب ۱۳۴۲ھ مطابق ۱۷/ جنوری ۱۹۲۶ء روز یکشنبہ کو تقریباً پونے چار بجے، جب مولانا نماز عصر کی تیاری فرما رہے تھے، دفعتاً داہنے جانب فالج کا شدید حملہ ہوا جس نے ہوش و حواس زائل کر دیے، فوراً علاج شروع ہوا اور حکیم کمال الدین صاحب اور حکیم عبدالحسب صاحب نے معمول کی تدابیر اختیار کیں۔ مغرب کے بعد سے انگریزی علاج شروع ہوا اور ڈاکٹر حفیظ اللہ صاحب اور ڈاکٹر عبد الحمید صاحب نے نہایت محنت اور توجہ سے علاج کیا۔ دوران علاج ہنٹر صاحب سول سرجن کو بھی ان دونوں صاحبوں نے لا کر دکھایا مگر افسوس کہ کچھ فائدہ نہ ہوا۔

قطب میاں صاحب کو آپ چار دن پہلے عرس میں شرکت کے لئے اجمیر بھیج چکے تھے اور خود بھی ۳/ رجب کو روانہ ہونے والے تھے۔ قطب میاں صاحب کو آپ کے مرض

کی بذریعہ تار اطلاع دی گئی، انہوں نے فوراً واپسی کا سفر شروع کر دیا اور وفات سے چند گھنٹے پہلے پہنچ گئے۔ فالج کے اثر سے مولانا کے ظاہری حواس زائل ہو چکے تھے مگر اس پر بھی نماز کے اوقات میں آخر وقت تک قبلہ رخ ہو کر بایاں ہاتھ اٹھا کر نماز میں مشغول ہو جاتے۔ قطب میاں صاحب کے آنے پر سید شاہ ممتاز احمد نے پکار کر فرمایا کہ قطب میاں صاحب آگئے ہیں۔ قطب میاں کو سینے سے لگا کر پیٹھ پر دو تین مرتبہ تھپ تھپایا۔

۴/ رجب المرجب ۱۳۴۲ھ مطابق ۱۹/ جنوری ۱۹۲۶ء روزہ شنبہ (شب

چہار شنبہ) تقریباً سو گیارہ بجے شب کو حضرت نے جان جان آفریں کے سپرد کر دی۔

خبر پھیلنے ہی شہر بھر میں ایک تہلکہ اور کھرام برپا ہو گیا، صبح کو فجر بعد سے غسل

شروع ہوا اور ۱۰ بجے کے قریب جنازہ تیار ہو کر پہلے حضرت مخدوم شاہ مینا قدس سرہ کے

مزار پر لے گئے اور وہاں حضرت قطب میاں نے نماز جنازہ پڑھائی، اس کے بعد باغ

مولانا انوار سے متصل سڑک پر دوبارہ نماز جنازہ مولوی وہاج الحق نے پڑھائی۔ نماز میں

شرکت کرنے والوں کی تخمینی تعداد ۲۵-۳۰ ہزار سے زائد تھی۔ اس دن عام مسلمانوں کی

دکانیں، تمام اسلامی مدارس اور سرکاری منڈیاں سب بند تھیں۔ تقریباً سو ایک بجے تدفین

ہوئی، مٹی دینے کا سلسلہ دوسرے دن تک جاری رہا۔ دوسرے دن سے قرآن خوانی کا

سلسلہ شروع ہوا اور ہندوستان کے اکثر مدارس اسلامی میں قرآن خوانی کا اہتمام کیا گیا۔

ندوة العلماء اور مدرسہ فرقانیہ کے علاوہ دیوبند کا مشہور مدرسہ بھی انتقال کی خبر پاتے ہی

بند کر دیا گیا اور وہاں ختم قرآن اور ختم بخاری شریف کیا گیا۔ گاندھی جی اور دیگر تمام

لیڈروں نے تعزیت کے تار بھیجے اور بعض خود بھی تعزیت کے واسطے آئے۔ مولانا محمد علی

صاحب دوسرے ہی دن آگئے تھے، تین دن تک مقیم رہے۔ اعلیٰ حضرت ہنر ہائیں نواب

صاحب رامپور تار بھی بھیجا اور خود بھی تعزیت کے واسطے فرنگی محل تشریف لائے۔

ہندوستان کے تمام اسلامی اور قومی اخبارات نے مولانا کے انتقال پر تعزیتی

مضامین اور ادارے لکھے اور شعراء نے بکثرت مرثیے کہے اور وفات کی تاریخیں نظم کیں۔

ذیل میں ہم مولانا سید سلیمان ندویؒ کا مضمون درج کرتے ہیں جس سے علمی، دینی اور

سماجی زندگی میں مولانا کی عظمت اور اہمیت پر بھرپور روشنی پڑتی ہے:

فرنگی محل کی آخری شمع بجھ گئی

آہ! مولانا عبدالباری!

وَمَا كَانَ قِيسَ هَلَكِهِ هَلَكًا وَاحِدًا

وَلَكِنَّهُ بَنِيَانُ قَوْمٍ تَهْدِمَانِ

قیس کا مرنا صرف ایک آدمی کا مرنا نہیں ہے

بلکہ قومی زندگی کی پوری عمارت کا منہدم ہو جانا ہے

دیریغا! کہ آج قلم کو اس مجسمہ علم و اخلاق کا ماتم کرنا ہے جس کے وصف و مدح کا

فرض اس کو بارہا ادا کرنا پڑا ہے۔ دارالعلم والعمل کی کہنہ عمارتوں میں فضل و کمال، اخلاق

و ایمان اور زہد و ورع کی جو آخری شمع جل رہی تھی وہ ۱۹۰۵-۲۰ (جنوری ۱۹۲۶ء) کی درمیانی

شب میں ہمیشہ کے لیے بجھ گئی، فرنگی محل کے متاخرین میں حضرت استاذ استاذی

مولانا عبدالحی کے بعد مولانا عبدالباری کی ذات نمایاں ہوئی تھی، جو بزرگ اجداد کی بہت

سی روایات کی حامل تھی۔ ارشاد و ہدایت، وعظ و نصیحت، درس و تدریس، تلاش و مطالعہ،

تحریر و تالیف ان کے روزانہ مشاغل تھے، ان دینی و علمی مناقب کے ساتھ دین و ملت کی راہ

میں انکا جاں فروشانہ جذبہ اور مجاہدانہ اخلاص ہم رنگ شہداء تھا، ذاتی اخلاق، جود و سخا، تواضع

و انکسار، علم کی عزت، صداقت و حق گوئی ان کے اوصاف گراں نمایہ تھے، وہ بیکسوں کے لطا،

مسافروں کے ماویٰ اور تنگدستوں کے دستگیر تھے، عبادت گزار، شب زندہ دار اور حق کے

طلبگار تھے، ہندوستان میں ان کی ذات ذی اقتدار علماء کی حیثیت سے اس وقت فرد تھی،

جدید تعلیم یافتوں کی سیاسی جدوجہد کو مذہبی تحریک بنادینا یقیناً انہیں کا کارنامہ شمار کیا جائے گا

اس لیے ان کی یہ غیر متوقع موت صرف فرنگی محل نہیں بلکہ اسلام کا سانحہ ہے، اور بنا بریں ان

کی جوانا مرگی ہمیشہ کے لیے تاریخ اسلام کا ایک اندوہناک واقعہ شمار ہوگا، شمع بجھ گئی مگر اس

کے دھوئیں کی سیاہی سے جریدہ عالم پر یہ ہمیشہ لکھا نظر آئے گا۔

رَفتَم وَاَز رَفْتَن مَن عَالَمِ تَارِیکِ شَد
مَن مَگر شَمْعَم چوں رَفتَم بَزَم بَرہَم سَاخْتَم

مولانا مرحوم کا سن غالباً سینتالیس کے قریب ہوگا، مولانا عبدالحی صاحب کے شاگرد خاص مولانا عین القضاة صاحب سے لکھنؤ میں تحصیل کی، پھر حجاز گئے وہاں حدیث کی سند لی، ملک شام کا سفر کیا، علماء سے فیض اٹھایا، مدینہ منورہ سے ہندوستان واپس آئے اور خدام کعبہ میں پر جوش شرکت کی، پھر مجلس خلافت اور جمعیۃ العلماء کی تاسیس میں حصہ لیا، ترک موالات کے علمبردار بنے۔ دوسری طرف فرنگی محل میں مدرسہ نظامیہ کے نام سے ایک باقاعدہ مدرسہ عربیہ کی بنیاد ڈالی اور اس کو ایک باقاعدہ مدرسہ بنایا جس سے متعدد اصحاب فکر اور اہل قلم پیدا ہوئے، انھوں نے اپنے بعد اپنی تالیفات و تصنیفات کی فہرست یادگار چھوڑی ہے، وہ فقہ حنفیہ کے پر جوش حامی تھے اور ان کی قلمی و علمی کوششیں زیادہ تر اسی کے متعلق صرف ہوتی رہیں، ان کی چھوٹی بڑی تصنیفات و رسائل کی فہرست ایک سو کے قریب ہوگی جن میں سب سے زیادہ مفید و کارآمد ان کی اردو تفسیر تھی جو افسوس کہ ناتمام رہی، امام محمدؒ کی سیر کبیر کا کام بھی ان کے پیش نظر تھا، علم حدیث میں بھی ان کے ایک دو رسالے ہیں، افسوس کہ یہ چشمۂ فیض ہمیشہ کے لیے خشک ہو گیا، انا للہ وانا الیہ راجعون۔ (معارف نمبر ۱، جلد ۱، بابت جنوری ۱۹۲۶ء)

تصانیف

مولانا کی تصانیف کی فہرست حسب ذیل ہے:

تفسیر:

(۱) فیض القادر تفسیر آیۃ الغافر، (۲) بیان القرآن، (۳) الطاف

الرحمن بتفسیر القرآن

حدیث:

(۱) الآثار المحمدیہ، (۲) الآثار المتصلہ، (۳) الدرۃ الباہرہ فی

الاحاديث المتواتره، (٤) شفاء الصدور، (٥) راحة الفؤاد، (٦) الارشاد في الاسناد، (٧) الباقيات الصالحات، (٨) الهياكل المعنوية في شمائل النبويه، (٩) اربعين حديث (٣ عدد)، (١٠) آثار الامامة، (١١) الاربعين الزاجرة في الحوادث الحاضره، (١٢) المذهب المويد بماذهب اليه احمد، (١٣) الهدية الطيبه لصلة ابن ابي شيبه، (١٤) الذب عن ابي حنيفه بما طعن به ابن قتيبه

اصول فقه:

(١) ملهم الملكوت شرح مسلم الثبوت، (٢) نهاية الانكشاف في دراية الاختلاف، (٣) اعجاز الابصار، (٤) شرح المنار

فقه:

(١) الانصاف في الاوقاف، (٢) الدرر الفاخرة للذرية الطاهره، (٣) العمل المغفور، (٤) رحمة الغفور، (٥) خير الزاد، (٦) الفيض الرحمانى، (٧) قرة العين، (٨) حيات اولى الالباب، (٩) الحظر، (١٠) رساله في تحقيق الجزيه، (١١) احقاق السماع، (١٢) احسن القربات، (١٣) رجم الشيطان، (١٤) غاية المامول، (١٦) القول المؤيد، (١٧) كشف الحال، (١٨) طعن السنان، (١٩) التعليق المختار، (٢٠) رساله في مسائل الطهارة، (٢١) ذب الطاعنين، (٢٢) خير الدعا، (٢٣) الحرز المسنون، (٢٤) رحمة الامة، (٢٥) صرع الجان، (٢٦) فتاوى قيام الملة والدين، (٢٧) تعليق الازهار، (٢٨) البيان المسلم في ترجمة الكلام المبرم في نقص القول المحكم، (٢٩) العمل الماجور بترجمة المبرور في رد القول المنصور، (٣٠) الحج المغفور بترجمة السعى المشكور في رد المذهب الماثور، (٣١) محاسن جميله (مشهور بحسن جميله)، (٣٢) سوق الايمان، (٣٣) رسائل متعلق ذبيحة بقر، (٣٤) الاصلاح

فرائض:

(۱) کتاب الفرائض، (۲) حاشیہ سراجیہ، (۳) الاظهار فی توریث الاماء والاصهار

سیر:

(۱) تنویر الصحیفہ، (۲) شہادت الحسین، (۳) تنشیط المحبین، (۴) رسالہ فی الوفاة، (۵) رسالہ فی المعراج، (۶) مختصر التاريخ، (۷) اصول التاريخ، (۸) الآثار الاول، (۹) تحفة الاخلاء، (۱۰) جلاء الابصار، (۱۱) الهدیة المنیفہ، (۱۲) الرحلة الوافیہ، (۱۳) الرحلة الحجازیہ، (۱۴) حسرة المسترشد بوصال المرشد، (۱۵) عرس حضرت بانسہ، (۱۶) ملفوظ حضرت سید السادات، (۱۷) التعليق المختار علی کتاب الآثار، (۱۸) تسهیل المنہج فی اسماء رجال کتاب الحج، (۱۹) مقدمہ حاشیہ سیر صغیر و سیر کبیر

تصوف و سلوک:

(۱) افضل الشمائل، (۲) سبیل الرشاد، (۳) رسالہ النصیحة، (۴) رسالہ التوبة، (۵) نظم الفرائد، (۶) محاسن یوسفی، (۷) حاشیہ فصوص الحکم، (۸) رسالہ اذکار و اشغال

ادب:

(۱) حاشیہ حماسہ، (۲) شرح قصیدہ بردہ

کلام:

(۱) غایۃ الکلام، (۲) زبدۃ الفرائد، (۳) کتاب العقائد، (۴) سائنس و کلام (اس رسالہ کی چونتیس جلدیں ہیں جن میں سے صرف ایک جلد شائع ہوئی ہیں، بقیہ جلدیں مسودہ کی شکل میں ان کے صاحبزادے مولانا جمال صاحب مقیم حال پاکستان کے موجود ہیں۔

حکمت:

(۱) تحفة الاصحاب، (۲) عین الصواب، (۳) حاشیہ النافعة علی طفرة الزاویه، (۴) رساله فی الهيئة القديمة والجديدة

منطق:

(۱) اعتصام الاذهان، (۲) شرحان لایساغوجی، (۳) تقریب الاذهان

علم نحو:

(۱) نور الصباح شرح المصباح، (۲) هدية الطلبة، (۳) شرح هداية النحو، (۴) حاشیہ الفیه

علم صرف:

(۱) تحفة الاخوان، (۲) هدية الخلان، (۳) المنتخب، (۴) سلسلة الذهب، (۵) تسهيل الصرف، (۶) جامع الفوائد، (۷) ارتقاء الشرف، (۸) مقدمة الصرف، (۹) شرح هداية الصرف، (۱۰) شرح فصول اکبری: ان تصانیف کے علاوہ مختلف کتب درسیہ پر حواشی ہیں جیسے: (۱) حاشیہ شرح سلم قاضی، (۲) حاشیہ میرزا ہد رسالہ (۳) حاشیہ بر حاشیہ غلام یحییٰ، (۴) حاشیہ شرح ہدایۃ الحکمت، (۵) حاشیہ شمس بازغہ، (۶) حاشیہ نور الانوار، (۷) حاشیہ اصول البرز ودی، (۸) حاشیہ شرح مشکوٰۃ

(۲۲) مولانا محمد عبد الباقی ابن علی محمد ابن معین ابن مولانا مبین ابن محبت

اللہ ابن احمد عبد الحق ابن مولانا سعید

ولادت: ۱۲۸۶ھ وفات: ۱۳۶۰ھ مطابق ۱۹۴۱ھ

مولانا اپنے زمانہ میں فرنگی محل کے سب سے عالی سند مدرس حدیث تھے، ان کے شرف مرتبت کے لیے یہی کافی ہے کہ انہوں نے برس ہا برس مدینہ منورہ میں بخاری شریف کا درس دیا۔ ہزاروں باشندگان ہند و عرب و عجم ان کے سلسلہ تلمذ میں داخل ہوئے۔ سخت

تنگدستی کے باوجود دیار رسول سے آخری لمحہ تک فراق گوارہ نہیں فرمایا۔

آپ ۱۸/ رجب المرجب ۱۲۸۶ھ کو پیدا ہوئے۔ والد ماجد نے ۲ سال کی عمر میں چھوڑ کر وفات پائی اور چار سال کی عمر میں والدہ ماجدہ بھی وفات پا گئیں۔ بڑے بھائی مولوی ابراہیم صاحب کے سایہ عاطفت میں پرورش شروع ہوئی۔ حافظ جعفر علی (متوفی ۱۶/ جمادی الاولیٰ ۱۲۹۸ھ یوم شنبہ) سے قرآن شریف حفظ کرنا شروع کیا، ۱۱/ سال کی عمر میں حفظ قرآن سے فارغ ہوئے۔ کتب درسیہ کا کچھ حصہ مولانا عبد الوہاب بن مولانا عبدالرزاق صاحب سے پڑھا اور شرح وقایہ اور رشیدیہ اور سراجیہ و تشریفیہ اور قطبی مع میر و شرح تہذیب اور بعض دیگر کتابیں حضرت مولانا عبدالحی سے پڑھیں۔ معقولات کا زیادہ حصہ اور کچھ کتب منقول مولانا فضل اللہ بن مولوی نعمت اللہ اور اکثر منقولات اور بقیہ معقولات مولانا محمد عین القضاۃ سے پڑھیں۔ بیضاوی اور ہدایہ مولانا محمد نعیم سے پڑھا اور کتب حدیث حضرت مولانا عبدالرزاق سے پڑھیں۔ فاتحہ الفراغ مولانا ہی سے صفر ۱۳۰۰ھ میں مولانا کی وفات سے چند یوم پیش تر پڑھا مولانا نے اجازہ تحریری بھی عنایت فرمایا۔

رجب ۱۳۰۸ھ میں سفر حج فرمایا اور علمائے حرمین سے حدیث کی سند حاصل کی۔ پھر ۱۳۱۲ھ میں سفر حج فرمایا اور آخری بار ۱۳۲۱ھ میں سفر حج فرمایا اور حج کے بعد مدینہ منورہ میں مقیم ہو گئے۔ وطن میں جب تک قیام رہا سلسلہ تدریس و تالیف جاری رہا۔ کثرت سے لوگ آپ کے سلسلہ تلمذ میں داخل ہوئے۔

مولانا عبد الباریؒ نے کتب درسیہ کا اکثر حصہ اور مولوی عنایت اللہ صاحب نے بعض کتب درسی آپ سے پڑھیں۔

تصنیف و تالیف

مولانا کی مشہور تصانیف کے نام حسب ذیل ہیں:-

- (۱) حاشیہ توضیح تلویح [نا تمام ہے]، (۲) تکملہ خیر العمل
- (۳) حسرة الفحول بوفاة نائب الرسول (۴) الارشاد فی الاوراد، (۵) حاشیہ نور الایضاح، (۶) التعليق المحمود حاشیہ سنن ابی داؤد [نا تمام ہے]،

(۷) زبدة الخصائل شرح عمدة الوسائل ، (۸) نور العین فی تقبیل الالبہامین عند ذکر الشہادتین ، (۹) فک الوہم والشک عن صوم یوم الشک بیعت آپ کو حضرت مولانا عبدالرزاقؒ سے حاصل تھی اور اجازت ارشاد بھی پیر و مرشد سے حاصل تھی۔

(۲۲) مولانا عنایت اللہ ابن شرافت اللہ ابن کرامت اللہ ابن عبدالرب محمد مشائخ ابن سعد الدین ابن ملا احمد حسین ابن مولانا محمد رضا

ولادت: ۱۳۰۶ھ وفات: ۱۳۶۰ھ مطابق ۱۹۴۱ھ

آپ کی ولادت ۲۳/ربیع الاول ۱۳۰۶ھ کو ہوئی۔ قرآن شریف (ناظرہ) نواب حافظ عبدالوہاب نبیرہ نواب ظہیر الدولہ سے پڑھا، ابتدائی کتب متفرق اساتذہ سے پڑھیں، فارسی کچھ مولانا عبدالعزیز اور کچھ مولوی نجیب اللہ سے پڑھی، خوشخطی کی مشق خواجہ حسام الدین لکھنوی اور منشی شمس الدین مشہور خوش نویس سے کی، املا مولانا عبدالباریؒ سے سیکھا، حساب، جغرافیہ اور اقلیدس اپنے بڑے بھائی مولوی ہدایت اللہ مرحوم سے سیکھا۔ صرف و نحو اور منطق کی ابتدائی کتب مولانا عبدالباقی، مولانا عبدالعزیز، مولانا عظمت اللہ اور حضرت مولانا عبدالباریؒ سے، میبذی، رشیدیہ، فقہ الیمن اور ہدایہ کے کچھ ابتدائی اسباق مفتی محمد یوسف سے، شرح سلم ملا مبین اور میبذی کے بعض اسباق مولانا عبدالعزیز پنجابی شاگر مولانا عبدالحق خیر آبادی سے پڑھے۔ اس کے علاوہ میرزا ہد ملا جلال مولانا عظمت اللہ سے اور شرح وقایہ نیز قطبی مولانا عبدالعزیز فرنگی محلی سے پڑھیں۔ باقی سب کتابیں حضرت مولانا عبدالباریؒ سے پڑھیں۔ مثنوی شریف کے ۲۰ یا (۲۵) اسباق مولانا عبدالغفار نبیرہ ملا بحر العلوم سے پڑھے اور فصوص الحکم نیز بقیہ مثنوی شریف مولانا عبدالباریؒ سے پڑھی۔ علم طب کی تحصیل حاذق الوقت حکیم عبدالولی کشمیری سے کی اور عرصہ تک ان کے مطب میں نسخہ نویسی بھی کی۔ کتب حدیث میں بخاری، مشکوٰۃ، موطا امام محمد و شمائل سبقا سبقا مولانا عبدالباریؒ سے پڑھیں۔

مولانا عبدالباریؒ نے فرنگی میں جب مدرسہ عالیہ نظامیہ قائم فرمایا اس وقت

مولوی فارغ التحصیل ہو چکے تھے۔ اپنے استاذ (مولانا عبدالباری) کے اشارہ پر آپ نے پہلے دن سے اس مدرسہ کی مدرسے اختیار کر لی۔ اولاً نحو اور منطق کی بالکل ابتدائی کتب آپ کے ذمہ تھیں، مگر حسن کارکردگی کی بناء پر دوسرے ہی سال سے تدریجاً ترقی ملنا شروع ہو گئی اور چند ہی برسوں میں وہ متوسطات کے لئے ایک اچھے مدرس ہو گئے تھے۔

آپ ایک سال کے لئے کیننگ گالج (موجودہ لکھنؤ یونیورسٹی) میں عربی کے پروفیسر بھی رہے۔ گویا اس ایک سالہ مدت کے علاوہ آپ تاحیات مدرسہ عالیہ نظامیہ کے مخلص اور وفا شعار مدرس رہے، بلکہ اپنی زندگی کے آخری بیس برسوں میں تو مدرسہ کی زندگی اور شہرت ان کے نام سے ہی وابستہ رہ گئی تھی۔ ۱۳۳۲ھ میں، جب مولانا محمد قائم عبدالقیوم (صدر مدرس مدرسہ نظامیہ) نے اپنے عہدہ سے استعفاء دیا اور جو پور چلے گئے تو مولوی عنایت اللہ ہی مدرسہ نظامیہ کے صدر مدرس مقرر ہوئے اور آخر عمر تک اس منصب پر فائز رہے۔

تصنیف و تالیف

آپ کو بچپن ہی سے تصنیف کا شوق تھا، میلاد شریف اور ایک افسانہ اس طفلانہ دور تصنیف کی یادگار ہیں۔ علم اور سن کے ساتھ ساتھ یہ ذوق و شوق بھی ترقی کرتا رہا اور آخری دور میں وہ فرنگی محل کے اکلوتے ہمہ گیر مصنف رہ گئے تھے۔ مختلف علوم و فنون میں ان کی تصانیف کی فہرست حسب ذیل ہے:-

(۱) حدیث

(۱) 'چہل حدیث' ہے، جس میں سلطنت و امارت سے متعلق سرور کونین کی چالیس احادیث جمع کی گئی ہیں۔

(۲) اس فن میں ان کی دوسری کاوش 'تدوین حدیث' ہے جو ایک مقالہ تھا جسے آپ نے مسلم اکاڈمی لکھنؤ کی ایک نشست میں پڑھا تھا اور بعد میں وہ شائع بھی ہوا۔

(۳) 'الہدایۃ المزجاء لقراء المشکوۃ' ہے، اس میں ان بزرگوں کے ضروری حالات قلمبند کئے ہیں جن کے نام بسلسلہ روایت مشکوۃ شریف میں آئے ہیں۔

(۲) فقہ

۱- زجر الأولیاء عن إنکاح الصغائر فی الصبا

۲- الاقتصاد فی فسخ النکاح بالارتداد

(۳) سیر و تاریخ

۱- زحسرة الآفاق بوفاة مرجع الأخلاق (مولانا عبد الباریؒ کی سوانح حیات)

۲- تذکرہ علمائے فرنگی محل

(۴) معقولات

۱- شرح سلم العلوم

۲- هداية المنطق

۳- زبدة المنطق

۴- الفوائد المتفرقة عن الكتب المتشقة

مولانا نے غالباً سب سے پہلے مولانا عبد الباریؒ کے دست مبارک پر محرم ۱۳۲۱ھ میں بیعت کی۔ اور مولانا کی وفات کے وقت دیگر لوگوں کے ساتھ آپ نے بھی بیعت کی تجدید فرمائی۔ حضرت مولانا عبد الباریؒ نے جن لوگوں کو اجازت ارشاد دینا اپنے وصیت نامے میں تحریر فرمایا ہے ان میں مولوی صاحب کا نام بھی ہے۔

مولوی عنایت اللہ صاحب تدریس و تصنیف کے علاوہ سیاست ملی میں بھی سرگرمی سے شریک رہتے تھے، اور مولانا عبد الباریؒ کے بعد اکثر انجمنوں اور جماعتوں میں فرنگی محل کی نمائندگی مولوی صاحب ہی فرماتے تھے۔

مولوی صاحب ہیضہ سے بہت ڈرتے تھے لیکن افسوس کہ ۶/ جولائی ۱۹۴۱ء مطابق ۱۳۶۰ھ کو مولوی صاحب نے اسی مرض میں مبتلا ہو کر وفات پائی اور فرنگی محل کی قدیم تہذیب و روایات کی آخری شمع بھی گل ہو گئی۔

حوالہ جات و حواشی:

- ﴿۱﴾ ملاحظہ ہو 'بانی درس نظامی' از محمد رضا انصاری، ص ۶۷
- ﴿۲﴾ اغصان اربعہ مطبوعہ، ص ۱۳۴
- ﴿۳﴾ ہفت تماشا مطبوعہ نولکشور پریس، ص ۱۳۷
- ﴿۴﴾ رسالہ قطبیہ مخطوطہ فرنگی محل، ص ۲۱
- ﴿۵﴾ ملاحظہ ہو اغصان الانساب، مخطوطہ فرنگی محل، ص ۷
- ﴿۶﴾ اغصان الانساب، مخطوطہ فرنگی محل، ص ۵۶
- ﴿۷﴾ اغصان الانساب قلمی، ص ۶۵
- ﴿۸﴾ ہفت تماشا مطبوعہ، ۱۳۵
- ﴿۹﴾ ہفت تماشا مطبوعہ، ۱۳۷
- ﴿۱۰﴾ تذکرہ علمائے فرنگی محل مطبوعہ، ص ۱۴۰
- ﴿۱۱﴾ رسالہ قطبیہ مخطوطہ، ص ۳۴
- ﴿۱۲﴾ رسالہ قطبیہ مخطوطہ، ص ۳۵
- ﴿۱۳﴾ رسالہ قطبیہ مخطوطہ، ص ۳۶
- ﴿۱۴﴾ آمدنامہ، مخطوطہ فرنگی محل
- ﴿۱۵﴾ اغصان اربعہ مطبوعہ، ص ۱۴ آمدنامہ، مخطوطہ فرنگی محل

باب سوم

- خدمات
- سرگرمیاں
- عزائم

خدمات

(۱) درس و تدریس

گزشتہ صفحات کے مطالعہ سے واضح ہو جاتا ہے کہ علمائے فرنگی محل کا اصل مشغلہ درس و تدریس رہا ہے۔ تصنیف و تالیف، قضاء و افتاء، وعظ و ارشاد، سلوک و تربیت اور سیاست ملی کے موضوعات بھی اگرچہ ان کے نصاب زندگی کے اہم عنوانات رہے ہیں، لیکن ان کا اصل امتیاز جس سے دنیا میں ان کی منفرد شناخت قائم ہوئی بلاشبہ تدریس و تعلیم کا میدان ہے۔ خانوادہ فرنگی محل کے مؤسس ملا نظام الدین محمد کا لقب 'استاذ الہند' بھی اسی طرف اشارہ کرتا ہے۔ استاذ الہند سے پہلے بھی اس خاندان میں درس و تدریس کا ذوق عام رہا ہے۔ خود استاذ الہند کے والد گرامی ملا قطب الدین شہید اپنے دور کے نامور معلم تھے اور ہندوستان کے بیشتر علماء کا سلسلہ تلمذ ان سے جڑتا ہے۔

درس و تدریس کے میدان میں علمائے فرنگی اور بالخصوص ملا نظام الدین اور ان کے والد ماجد کا انقلابی کارنامہ 'درس نظامی' کی ترتیب اور اشاعت ہے۔ دراصل ملا نظام الدین کے عہد میں اسلامیان ہند کو پہلی بار ایک منظم اور منضبط 'نصاب درس' وضع کرنے کی ضرورت محسوس ہوئی، چنانچہ دہلی میں شاہ ولی اللہ نے ایک 'نصاب درس' تیار کیا جس میں 'منقولات' پر زیادہ زور دیا گیا تھا۔ تقریباً اسی زمانہ میں ملا نظام الدین محمد نے ایک دوسرا 'نصاب درس' رواج دیا جس میں معقولات اور منقولات دونوں کو یکساں اہمیت دی گئی تھی۔ اس نصاب درس نے بے نظیر مقبولیت حاصل اور ہندوستان کے تمام علمی اور تدریسی حلقے

اسے اعتبار و استناد کا معیار سمجھنے لگے۔ علامہ سید عبدالحی حسنی 'ہندوستان کا نصاب درس' اور اس کے تغیرات' میں رقم طراز ہیں:-

'شیخ قطب الدین کی شہادت کے بعد ان کے نامور فرزند علامہ نظام الدین نے علم کے دریا بہا دیے اور لکھنؤ کو علم کا مرکز بنادیا اور جو نصاب مقرر کیا اس کو ہندوستان کی ہر ایک درسگاہ میں بسر و چشم قبول کیا گیا۔ اسی خاندان میں ملا حسن، بحر العلوم، ملا مبین، مفتی ظہور اللہ، مولوی ولی اللہ، مفتی محمد اصغر، مفتی محمد یوسف، مولوی نعیم اللہ، مولوی نور اللہ، مولوی عبدالحکیم، مولوی عبدالحلیم، مولوی عبدالحی، وغیرہ ایسے ایسے باکمال مدرسین پیدا ہوئے جن کا جواب کسی خاندان میں نہیں مل سکتا۔'

(۲) تصنیف و تالیف

تصنیف و تالیف کا مشغلہ علمائے فرنگی محل کی خدمات کا دوسرا اہم میدان رہا ہے۔ علمائے فرنگی محل نے بالعموم تدریسی ضروریات کے پیش نظر اس میدان میں قدم رکھا ہے۔ ایسا بھی نہیں ہے کہ ان کی تصانیف 'درسیات' کے دائرہ میں محدود ہوں، ہاں یہ ضرور ہے کہ ان کا بڑا حصہ بلاشبہ کتب درس کے اسرار و رموز کی شرح و توضیح پر مشتمل ہے۔ فرنگی محل میں بعض مصنفین تو ایسے ہوئے ہیں جنہیں 'خدائی معجزہ' ہی کہا جاسکتا ہے جیسے علامہ عبدالحی، ملا ولی اللہ، مولانا عبدالباری اور ان سب کے سرخیل علامہ بحر العلوم جنہیں واقعی علم کا ایسا سمندر سمجھنا چاہئے جس کی تھاہ پالینا ناممکن ہو۔ ملا نظام الدین سے لیکر مفتی محمد عنایت اللہ تک تین سو سے زائد علماء اس خاندان میں گزرے ہیں جن میں گنتی کے چند افراد ہی ہوں گے جنہوں نے اپنی تصانیف نہ چھوڑی ہوں، چنانچہ علمائے فرنگی محل کی تصنیف کردہ کتابوں کی مجموعی تعداد ہزاروں میں ہے جن میں سیکڑوں تصانیف ایسی ہیں جو آج کے زمانہ میں بھی اپنی اہمیت اور معنویت کے اعتبار سے قابل مطالعہ و استفادہ ہیں۔

(۳) قضاء و افتاء

سرکاری منصب قضاء تو علمائے فرنگی میں سے چند افراد کے پاس ہی رہا، البتہ جب سے علمائے فرنگی محل لکھنؤ میں آباد ہوئے غیر سرکاری فتویٰ نویسی بالعموم انہیں کے سپرد

رہی۔ شہر اور بیرون شہر سے ان کی خدمت میں استفتے آتے تھے اور ان کے جوابات عموماً سرگروہ علمائے فرنگی محل کے دستخط سے بھیجے جاتے تھے۔ فرنگی محل کے اولین عالم اور استاذ الکمل ملا نظام الدین محمد کا ایک فتویٰ تقریباً تین سو برس گزر جانے کے باوجود آج بھی بعینہ موجود ہے، اصل سوال بھی، اور ملا صاحب کا دستخط شدہ جواب بھی، جس کی نقل درج ذیل ہے:

سوال:- چہ می فرمایند علمائے دین در صورتی کہ زید سکنہ مملوکہ خود بہ عمر بہہ نمود و خالد دعویٰ شفعہ می نماید پس دریں صورت دعویٰ خالد متوجہ می شود یا نہ، بینوا تو جرّوا۔ جواب:- قل اللہ یفتیکم، متوجہ نمی شود واللہ اعلم، کتبہ نظام الدین محمد تجاوز اللہ عن سیّئہ ملا صاحب کے شاگرد رشید اور مفتی شہر مفتی محمد یعقوب فرنگی محلی کا بھی ایک فتویٰ بعینہ محفوظ رہ گیا ہے، یہ بھی بلاشبہ ڈھائی سو سال پرانا، اس پر ملا محمد ولی فرنگی محلی کے بھی دستخط ہیں جن کی وفات کو اس وقت دوسو تیس برس گزر چکے ہیں، اس کی نقل بھی دلچسپی سے خالی نہ ہوگی۔

سوال:- چہ می فرمایند علمائے دین اندرین صورت کہ شخصے مسجد را بنا کردہ بود، آں مسجد از چند مدت خراب و شکست افتادہ است، دوراں جا کہ بنائے مسجد است آبادانی ہم نیست، حالا ورثہ بانی مسجد شخص دیگر را اجازت کردہ از خشت ایں مسجد افتادہ مسجد دیگر را بنا کند در انجا کہ آبادانی است، پس شخص دیگر را می رسد کہ مسجد بجائے خود کہ آباد است بنا کند یا نہ، بینوا تو جرّوا۔ جواب:- هو المصوب، با اجازت ورثہ بانی و تجویز قاضی درست است، واللہ اعلم، کتبہ محمد یعقوب غفر اللہ ذنوبہ و کفر عن سیّئہ۔

الجواب المرقوم صحیح، کتبہ خادم الطلبہ محمد ولی تجاوز اللہ عن سیّئہ
أصاب من أجاب والله أعلم بالصواب (مہر ”مفتی شرع غلام حضرت“)

فرنگی محل میں مفتی محمد یعقوب کی شاخ میں درس و تدریس کے علاوہ فتویٰ نویسی خاص رہی ہے، ان کے بیٹے مفتی ابوالرحم کے بعد مفتی محمد اصغر (مفتی ابوالرحم کے بھتیجے)، ان کے بعد مفتی محمد یوسف ابن مفتی محمد اصغر اور مولانا امین اللہ، پھر ان کے بیٹے مولانا عبدالحلیم، پھر عبدالحلیم کے بیٹے عبدالحی فتوے دیتے رہے۔ حکومت اودھ میں مفتی محمد یعقوب، مفتی محمد اصغر، مفتی ظہور اللہ، مفتی محمد یوسف، مفتی محمد نعمت اللہ اور ملا محمد امین اپنے اپنے زمانہ میں مفتی

عدالت رہے۔ فرنگی محل میں فتویٰ نویسی کا سلسلہ آج بھی قائم ہے، اور اسلامک سنٹر آف انڈیا، فرنگی محل کے زیر اہتمام مولانا ابوالطیب احمد میاں کی نگرانی میں موقر علماء کا ایک پینل قضاء و افتاء نویسی کی خدمات انجام دے رہا ہے۔

(۴) سیاسی و ملی خدمات

فرنگی محل کے علمائے کرام کو معروف معنوں میں سیاسی میلان نہیں رکھتے تھے، اور علم و ادب کی خدمت ان کی زندگیوں کا اوڑھنا بچھونا تھی، لیکن اکثر ایسے مواقع آئے کہ اپنی منفرد اور ممتاز علمی و سماجی حیثیت کی وجہ سے انہیں ملی، سیاسی اور سماجی مسائل میں شرکت ہی نہیں، رہبری اور پیشوائی کی ذمہ داری بھی نبھانی پڑی۔ چنانچہ اسی قسم کے حالات میں ملا عبدالعلی بحر العلوم، ملا حسن اور ملک العلماء ملاحیدر کو لکھنؤ چھوڑنا پڑا تھا۔ اسی طرح لکھنؤ میں جب شیعہ و سنی فرقوں کے درمیان ۱۹۰۴ء کے پیدا شدہ اختلافات کے خاتمے کے لیے پکٹ کمیشن (Piggatt Commission) قائم ہوا، جس میں ہندوؤں، عیسائیوں، سنیوں اور شیعہوں کی طرف سے دو دو ممبر نامزد کیے گئے تھے، تو سنی ممبر کی حیثیت سے مولانا عبدالمجید فرنگی محلی اور منشی احتشام علی کا کوری شامل تھے۔

تحریک خلافت

آج کل کے معروف معنوں میں علمائے فرنگی محل نے پہلی عالمی جنگ کے بعد سیاسی سرگرمیوں میں حصہ لینا شروع کیا جب اتحادیوں نے ترکی حکومت کے حصے بخرے کر دیے تھے۔ اس سلسلہ میں مولانا عبدالباری فرنگی محلی کی سربراہی میں مسلمانان ہند نے تحریک خلافت شروع کی تھی، جس نے عام اہل اسلام کے دلوں میں انگریزوں کے خلاف زبردست منافرت پیدا کر دی اور انہیں یقین دلادیا کہ عالم عیسائیت اسلام اور مسلمانوں کو مٹانے کے درپے ہے، علامہ شبلی نعمانی نے اپنی ایک نظم میں اس زمانہ میں مسلمانوں کے جذبات و احساسات کی بڑی سچی ترجمانی کی ہے، وہ فرماتے ہیں:-

حکومت پر زوال آیا تو پھر نام و نشان کب تک چراغ کشتہ محفل سے اٹھے گا دھواں کب تک

قبائے سلطنت کے گرفتار کرنے کے لیے نکلے فضاے آسمانی میں اڑیں گی دھجیاں کب تک کوئی پوچھے کہ اے تہذیب انسانی کے استادو! یہ ظلم آرائیاں تا کے یہ حشر انگیزیاں کب تک کہاں تک لوگے ہم انتقام فتح ایوبی دکھاؤ گے ہمیں جنگ صلیبی کا سماں کب تک بعد میں گاندھی جی کی سربراہی میں ہندو لیڈر بھی تحریک خلافت کی حمایت میں مسلمانوں کے دوش بدوش آگئے، جس سے اس ہندو مسلم اتحاد کی بنیاد پڑی جس نے انگریزوں کو ہندوستان سے بھاگنے پر مجبور کر دیا۔ دراصل تحریک خلافت کے بطن سے ہی تحریک آزادی وطن کا جنم ہوا، تحریک خلافت تو ایک مخصوص مدت کے بعد ختم ہو گئی، لیکن پورے ہندوستان کو تحریک آزادی وطن سے ہمکنار کر گئی۔

جمعیتہ علمائے ہند

نبی رحمتؐ نے "اختلاف امتی رحمة" کا نعرہ دیا تھا۔ اور بلاشبہ علمی اور اجتہادی مسائل میں اختلاف کی برکتوں سے انکار ممکن نہیں ہے، لیکن یہ اختلاف جب رسہ کشی اور نزاع آفرینی میں بدل جائے تو اس کا وبال کسی بھی قوم کو تہس نہس کر سکتا ہے۔ بیسویں صدی کے ہندوستان میں مسلمانوں کا حال کم و بیش یہی تھا، چنانچہ انتشار اور تفرقہ اندازیاں امت کی اجتماعی حیثیت کو زبردست نقصان پہنچا رہی تھیں اور ملکی معاملات میں ان مسلمانوں کا وزن لگاتار گھٹ رہا تھا۔ اس صورتحال میں اصلاح کے لئے مولانا عبد الباقیؒ نے نومبر ۱۹۱۹ء میں تمام مسالک اور مکاتب فکر کے علماء کو دہلی کی ایک مشہور درسگاہ 'سید حسین رسول نما' میں جمع کیا، انہیں وقت اور حالات کی نزاکت کے پیش نظر اتحاد و اتفاق کی اہمیت بتائی اور ان سب نے آپس میں حسب ذیل عہد کیا:

’ہم سب دہلی کے مشہور و مقدس بزرگ کے مزار کے سامنے اللہ کو حاضر و ناظر جان کر یہ عہد کرتے ہیں کہ مشترک قومی و ملی مسائل میں ہم سب آپس میں متحد و متفق رہیں گے اور فروعی و اختلافی مسائل کی وجہ سے اپنے درمیان کوئی اختلاف پیدا نہیں کریں گے، نیز قومی و ملکی جدوجہد کے سلسلہ میں گورنمنٹ کی طرف سے جو سختی اور تشدد ہوگا اس کو صبر و رضا کے ساتھ برداشت کریں گے اور ثابت قدم رہیں گے، جماعت کے معاملہ میں پوری پوری رازداری اور

امانت داری سے کام لیں گے۔ (ملاحظہ ہو: تحریک خلافت از قاضی عدیل عباسی، ص ۳۹)
 مذکورہ اجلاس کا حال بیان کرتے ہوئے مولانا حفیظ الرحمن واصف 'تاریخ جمعیت
 علماء پر ایک تاریخی تبصرہ' میں صفحہ ۴۴ پر تحریر فرماتے ہیں:-

'نومبر ۱۹۱۹ء میں خلافت کانفرنس کی تقریب تمام اقطاع ہند کے علماء کی ایک
 مقتدر جماعت جمع ہو گئی، خلافت کانفرنس کے اجلاس سے فراغت کے بعد تمام علماء
 موجودین نے ایک جلسہ منعقد کیا جس میں صرف حضرات علماء ہی شریک تھے۔ مولانا ابو
 الوفاء ثناء اللہ صاحب کی تحریک اور مولانا منیر الزماں صاحب اور دیگر حاضرین کی تائید میں
 جناب فاضل علامہ حضرت مولانا عبدالباری صاحب اس جلسہ کے صدر قرار پائے اور
 کارروائی شروع ہوئی۔ تمام حاضرین جلسہ نے بالاتفاق طے کر لیا کہ علماء کی ایک جمعیت قائم
 کی جائے اور اس کا نام 'جمعیت علماء ہند' رکھا جائے اور اس کے حلقہ کو تمام ہندوستان کے
 لئے وسیع کر دیا جائے۔ چنانچہ تمام حاضرین نے اسی وقت جمعیت کی رکنیت منظور کر لی اور
 'جمعیت علماء ہند' قائم ہو گئی۔'

مولانا عبدالباری صاحب کے زمانہ میں 'فرنگی محل' ملی اور سیاسی سرگرمیوں کا مرکز
 بنا رہا۔ 'تحریک خلافت' اور 'جمعیت علماء ہند' کے علاوہ مولانا نے حرمین شریفین کے مقامات
 مقدسہ کی حفاظت کے لئے 'تحریک خدام کعبہ' کی بنیاد ڈالی۔ اس سلسلہ میں پروفیسر ولی الحق
 انصاری ماہنامہ نیادور، فروری و مارچ ۱۹۹۴ء (اودھ نمبر) میں صفحہ نمبر (۵۱) پر لکھتے ہیں:

'اس عہد میں فرنگی محل ہندوستانی سیاست کا مرکز بنا ہوا تھا۔ مہاتما گاندھی، پنڈت
 نہرو، مولانا محمد علی، مولانا شوکت علی، مولانا حسرت موہانی کے سیاسی حالات میں مشورے فرنگی
 محل ہی میں ہوا کرتے تھے اور آج تک فرنگی محل میں وہ کمرہ محفوظ ہے جہاں گاندھی جی قیام پذیر
 ہوتے تھے۔ تحریک ترک موالات شروع ہونے پر دیگر زعماء قوم کے ساتھ علماء فرنگی محل نے بھی
 اس میں عملی حصہ اور ۹ دسمبر ۱۹۲۱ء کو پنڈت نہرو اور چودھری خلیق الزماں کے ساتھ مولانا
 شرافت اللہ فرنگی محلی نے بھی قید و بند کے مصائب برداشت کئے اور مولانا کے صاحبزادے
 مولانا محمد شفیع حجت اللہ، جو کلکتہ میں خلافت کمیٹی کے صدر تھے، نومبر ۱۹۲۲ء میں گرفتار کر لئے

گئے اور ایک سال تک پیرام پور جیل مرشد آباد میں قید رہے۔ ان کے علاوہ بہت سے حضرات نے انگریزوں کے تحت ملازمت کرنا یا انگریزی تعلیم حاصل کرنا ترک کر دیا۔

(۵) عید گاہ عیش باغ کی امامت و تولیت

عیش باغ میں واقع عید گاہ اتر پردیش کی سب سے بڑی اور مرکزی عید گاہ ہے۔ اس عید گاہ کو مسلمانان ہند کی مذہبی، علمی، تعلیمی اور ثقافتی ضروریات کی تکمیل کے لئے، خاندان فرنگی محل کے نامور چشم و چراغ مولانا عبدالحلیم فرنگی محلی نے قائم کیا تھا۔ انہوں نے اپنی زندگی میں اپنے صاحبزادے شمس العلماء مولانا عبدالمجید فرنگی محلی کو عید گاہ کا امام اور متولی بنا دیا تھا۔ مولانا عبدالمجید نے بھی اپنی زندگی میں ہی اپنے صاحبزادے مولانا عبدالرشید فرنگی محلی کو عید گاہ کا امام اور متولی بنایا تھا۔ مولانا عبدالرشید نے حسب دستور کتب متداولہ کی تحصیل اپنے والد اور اپنے چچا سے کی تھی اور سرکاری امتحانات بھی دیے تھے۔ تحصیل علم سے فراغت کے بعد آپ حسین آباد گورنمنٹ ہائی اسکول میں عربی کے مدرس ہو گئے تھے۔ ریٹائرمنٹ سے پہلے آپ کا ٹرانسفر بستی میں ہو گیا تھا اور وہیں سے آپ ریٹائر ہوئے۔ ۹/ شعبان ۱۳۶۵ھ مطابق ۹/ جولائی ۱۹۴۶ء کو وفات پائی اور دو بیٹے نیز آٹھ بیٹیاں یادگار چھوڑیں۔ مولانا عبدالرشید صاحب کے بعد ان کے بڑے بیٹے مولانا ابوالقاسم محمد میاں نے کچھ دنوں تک عید گاہ کی امامت و تولیت کی ذمہ داری اٹھائی لیکن ان کی ہجرت (بنگلہ دیش، پھر پاکستان) کے بعد مولانا عبدالرشید صاحب کے دوسرے صاحبزادے حضرت مولانا ابوالطیب احمد میاں نے یہ ذمہ داری قبول کی جسے وہ اب تک اپنی پیرانہ سالی کے باوجود خدا کے فضل و کرم سے بحسن و خوبی انجام دے رہے ہیں۔

مولانا ابوالقاسم میاں محمد فرنگی محلی

مولانا ابوالقاسم محمد میاں فرنگی محلی نے درس نظامی کی تکمیل کے بعد انگریزی تعلیم حاصل کی۔ علی گڑھ مسلم یونیورسٹی سے فلسفہ میں ایم۔ اے۔ کیا۔ اس کے بعد بسلسلہ روزگار ڈھاکہ چلے گئے۔ بنگلہ دیش بننے کے بعد پاکستان گئے اور کراچی یونیورسٹی میں پروفیسر مقرر ہو گئے۔ ریٹائرمنٹ کے بعد بھی ’المرکز الاسلامی‘ میں درس و تدریس کا سلسلہ جاری رکھا۔

مولانا ابوالطیب احمد میاں فرنگی محلی

مولانا ابوالطیب احمد میاں کی ولادت ۲۸/ دسمبر ۱۹۲۹ء کو ہوئی۔ ’درس نظامی‘ کی تکمیل کے بعد آپ نے لکھنؤ سے بی ایس سی اور علی گڑھ مسلم یونیورسٹی سے ایم۔ اے۔ کیا، ۱۹۴۷ء میں آپ عید گاہ کے امام اور متولی مقرر ہوئے اور ماشاء اللہ اب تک اس ذمہ داری کو انجام دے رہے ہیں۔ آپ کی تولیت میں عید گاہ میں زبردست توسیع اور ترقی ہوئی ہے اور آپ نے اس عید گاہ کو زمانے کی دست برد سے محفوظ رکھنے کی ہر ممکن سعی کی۔ کئی بار اس کی آراضی پر قبضے کی کوششیں کی گئیں، اس کے علاوہ گزشتہ ایک صدی کے دوران مسلمانان ہند طرح طرح کے مصائب اور آزمائشوں سے دو چار ہوئے، لیکن مولانا اور ان کے رفقاء کی مخلصانہ جدوجہد اور عام مسلمانان لکھنؤ کی والہانہ وابستگی کے نتیجے میں یہ عید گاہ خدا کے فضل سے محفوظ رہی۔

مولانا طارق رشید نظام الدین محمد فرنگی محلی

آپ مولانا احمد میاں کے بڑے بیٹے ہیں۔ ۱۹۶۸ء میں آپ کی ولادت ہوئی۔ ابتدائی دینی تعلیم گھر میں حاصل کی، انگلش میڈیم اسکول سے تعلیم حاصل کی اسی دوران حفظ قرآن بھی کیا۔ اور پھر دارالعلوم ندوۃ العلماء سے اپنے علوم کی تکمیل کی، نیز لکھنؤ یونیورسٹی سے انگریزی زبان و ادب میں ایم اے کیا۔ ۱۹۸۷ء میں آپ کو عید گاہ کا نائب امام مقرر کیا گیا، لیکن جلد ہی آپ اعلیٰ تعلیم کے حصول کے لئے امریکہ چلے گئے جہاں آپ نے حصول تعلیم کے ساتھ ساتھ دعوتی سرگرمیاں بھی جاری رکھیں اور ’اسلامک سوسائٹی آف گریٹر آرلینڈو (امریکہ)‘ کے نام سے ایک ادارہ قائم کیا۔ آج کل آپ امریکہ ہی میں مقیم ہیں اور مذکورہ ادارہ کے توسط سے امریکہ اور یورپ میں اسلام کی ترجمانی اور اشاعت کے کاموں میں مصروف ہیں۔ آپ تصنیف و تالیف کے میدان میں بھی سرگرم ہیں۔ اب تک یہ کتابیں منظر عام پر آچکی ہیں جن کے نام حسب ذیل ہیں:



(۲) فخر المتأخرین علامہ ابوالحسنات محمد عبدالحی

خدمات - مختصر جائزہ

(۳) اعلامِ فرنکی محل بمافی نزہۃ الخواص

مؤلف کتاب - ایک تعارف

راقم مولانا احمد میاں کا دوسرا بیٹا ہے۔ ۲۵/ دسمبر ۱۹۷۰ء کو پیدائش ہوئی۔ ابتدائی دینی تعلیم اپنے گھر میں اور انگریزی تعلیم انگلش میڈیم اسکول میں ہوئی۔ گریجویشن کے بعد دارالعلوم ندوۃ العلماء سے دینی علوم کی تکمیل کی اس کے بعد لکھنؤ یونیورسٹی سے عربی زبان و ادب میں ایم اے کیا اور پھر عملی زندگی شروع ہوئی۔ والد محترم نے ۱۹۹۰ء میں عید گاہ کا نائب امام مقرر فرمایا۔ ۲۰۰۰ء میں عید گاہ کا امام اور متولی نام زد کیا۔

راقم نے خاندانِ فرنگی محل کی عظمتِ رفتہ کی بازیابی اور مسلمانوں کی مختلف دینی، تعلیمی اور سماجی ضروریات کی تکمیل کے پیش نظر ۲۰۰۱ء میں حضرت والد ماجد کی سرپرستی اور برادر محترم کی نگرانی میں اسلامک سنٹر آف انڈیا کی تشکیل کی۔

سنٹر کا مختصر تعارف اور اس کے اغراض و مقاصد ذیل میں درج ہیں:

موجودہ سرگرمیاں

سنٹر کے اغراض و مقاصد

☆ دنیا کے تمام انسانوں تک ان کے خالق (پیدا کرنے والے) اور رب

(پالنے والے) کی بات پہنچانا۔

☆ اللہ رب العزت کی آخری کتاب قرآن مقدس کی تعلیمات اور ہدایات کو عام کرنا۔

☆ رحمۃ للعالمین کے پیامِ رحمت کی کثرت سے اشاعت کرنا۔

☆ خاتم الانبیاء حضرت محمد مصطفیٰ صلی اللہ علیہ وسلم کی سیرت پاک اور آپ کے

چہیتے صحابہ کرامؓ کے سوانح سے تمام انسانوں کو روشناس کرنا۔

☆ اسلامیانِ عالم کے ذہنوں میں یہ نقشِ راسخ کرنا کہ ان کا ملی، تہذیبی، ثقافتی

اور نظریاتی وجود مذہب اسلام ہی سے وابستہ ہے۔

☆ نسل نو اور نو جوانان اسلام کو انکے شاندار ماضی سے واقف کرانا اور ان کو یہ باور کرانا کہ اسلام آج سے کامل وابستگی ہی ان کے تابناک مستقبل کی ضامن ہے۔

☆ عصر حاضر میں اسلام کے سلسلے میں دشمنوں کی پھیلائی ہوئی غلط فہمیوں کا ازالہ کرنا۔

☆ اولیائے کرام، صلحائے امت اور دیگر اسلامی شخصیات کے سوانح اور ان کے کارناموں سے ناواقفوں کو واقف کرانا۔

ان اعلیٰ و ارفع مقاصد کی تکمیل کے حصول کے لیے اس سنٹر میں مندرجہ ذیل شعبے قائم ہیں:

○ شعبہ دعوت و تبلیغ:

اس شعبے کے تحت دارالعلوم فرنگی محل میں ہر سال یکم محرم سے ۱۰ محرم الحرام تک 'شہدائے دین حق و اصلاح معاشرہ' کے عنوان سے ہر روز جلسے منعقد ہوتے ہیں۔ اسی طرح یکم ربیع الاول سے ۱۲/ ربیع الاول تک مدرسہ نظامیہ متصل عید گاہ میں روزانہ 'سیرت رحمۃ اللعالمین' اور سیرت صحابہ کرام کے عنوان سے جلسے ہوتے ہیں اور یکم ربیع الاول کی شب میں ایک اہم سمینار بعنوان 'پیام حسن انسانیت' ہوتا ہے جس میں تمام مذاہب کے رہنماؤں کو بحیثیت مقرر مدعو کیا جاتا ہے۔ وہ تمام شوق اس سمینار میں شرکت کرتے ہیں، انہیں سیرت کے موضوع پر لکھی ہوئی کتابیں بطور تحفہ دی جاتی ہیں۔ اسی طرح ۱۲/ ربیع الاول کو بہت بڑے پیمانے پر جلسہ سیرت النبی و سیرت اصحاب کرام منعقد ہوتا ہے۔

اس شعبے کے تحت حجاج کرام کی سہولت کے لیے ہر سال سہ روزہ 'حج تربیتی کمپ' لگایا جاتا ہے جس میں انہیں حج کے مسائل سے متعلق زبانی اور عملی ہدایتیں دی جاتی ہیں۔ الحمد للہ حجاج کرام بڑی تعداد میں اس کمپ میں شریک ہوتے ہیں اور اس اہم فریضے کی بخوبی انجام دہی کے لیے ضروری معلومات اور ہدایات سے مستفیض ہوتے ہیں۔

شہر لکھنؤ اور بیرون لکھنؤ مختلف مقامات پر سیرت پاک و سیرت صحابہ کرام اور

اصلاح معاشرہ کے عنوان سے منعقد ہونے والے جلسوں میں سنٹر سے مربوط علمائے کرام اور واعظین حضرات بحیثیت مقرر شرکت کرتے ہیں۔ سال بھر میں ایسے جلسوں کی تعداد تقریباً پچاس ہوتی ہے۔

○ شعبہ امور مساجد:

ائمہ مساجد کی تعلیم و تربیت اور مساجد کے دیگر امور کی نگرانی کے لیے یہ شعبہ قائم ہے۔

○ شعبہ تعلیم و تربیت:

اس شعبے کے تحت استاذ الہند بانی درس نظامی علامہ نظام الدین محمد فرنگی محلیؒ بانی درس نظامی کی یاد میں دارالعلوم فرنگی محل قائم کیا گیا ہے۔ دارالعلوم کے تحت لڑکیوں کی عربی تعلیم کے لیے مدرسہ نظامیہ للبنات اور لڑکوں کے حفظ قرآن اور دینی تعلیم کے لیے مدرسہ نظامیہ بچہ اللہ کئی برسوں سے تعلیمی خدمات انجام دے رہے ہیں۔ اسی شعبے کے تحت عصری تعلیمی اداروں میں پڑھنے والی مسلمان لڑکیوں کو بنیادی دینی تعلیم سے واقف کرانے کے لیے ایک سالہ ڈپلوما کورس شروع کیا گیا ہے۔

اس شعبے کے تحت عصری تعلیمی اداروں میں تعلیم حاصل کرنے والے مسلم لڑکوں کے لیے موسم گرما کی تعطیلات میں ان کو بنیادی اور ضروری دینی تعلیم اور اسلامی ثقافت سے واقف کرانے کے لیے ”سمر اسلامک کمپ“ کا انعقاد کیا جاتا ہے۔ جس میں یہ طلبہ بڑے ذوق و شوق سے شریک ہوتے ہیں۔ کمپ کے اختتام پر شرکاء کو سرٹیفکٹ دیے جاتے ہیں۔

○ دارالافتاء:

مسلمانوں کی فقہی رہنمائی کے لیے اور ان کو پیش آنے والے مسائل کے حل کے لیے دارالافتاء قائم ہے۔ رمضان المبارک میں روزہ داروں کو عموماً جو مسائل پیش آتے رہتے ہیں ان کے حل کے لئے دارالافتاء میں ’رمضان ہیلپ لائن‘ شروع کی گئی ہے۔ یہ ملک میں اپنی نوعیت کی اولین اور منفرد خدمت ہے۔ اس سے استفادہ کرنے والے مسائل سنٹر کے فون پر اپنا مسئلہ بتاتا ہے اور تشفی بخش جواب پاتا ہے۔

○ دارالقضاء:

مسلمانوں کے باہمی نزاعات جیسے نکاح، طلاق، فسخ، خلع اور دیگر خصوصیات کو اسلامی شریعت کی روشنی میں حل کرنے کے لیے دارالقضاء کا قیام عمل میں آیا ہے۔ یہاں کسی مسلک کی تفریق کے بغیر مسلمانوں کی بڑی تعداد آتی ہے۔

○ علامہ عبدالحی فرنگی محلیؒ فقہ اکیڈمی:

فخر المتأخرین علامہ ابوالحسنات محمد عبدالحی فرنگی محلیؒ کی یاد میں یہ اکیڈمی قائم کی گئی ہے۔ تاکہ علمائے فرنگی محل کے فقہی ورثے اور علمی سرمایے کو از سر نو ترتیب و تبویب کے ساتھ شائع کیا جائے۔

اس شعبہ کی جانب سے فخر المتأخرین علامہ عبدالحی فرنگی محلیؒ کے شہرہ آفاق عربی فتوؤں کا اردو ترجمہ 'مجموعۃ الفتاویٰ' شائع ہو چکا ہے۔

○ شعبہ نکاح:

مسلمانوں کے نکاح کی سہولت کے لیے یہ شعبہ قائم ہے۔ اس شعبے کی جانب سے ایک نکاح نامہ شائع کیا گیا ہے جس کا انگریزی ترجمہ بھی اسکے ساتھ چھپا ہوا ہے۔ ان نکاح ناموں کا ریکارڈ سنٹر میں رکھا جاتا ہے۔

○ شمس العلماء مولانا عبد المجید فرنگی محلیؒ کتب خانہ:

کسی بھی مہذب اور تعلیم یافتہ سوسائٹی میں کتب خانوں کی جواہریت و افادیت ہوتی ہے اس سے اہل نظر بخوبی واقف ہیں۔ سنٹر نے معیاری اور بہترین کتابوں کی بہ سہولت فراہمی اور مطالعے کے شوقین افراد کی تسکین کے لیے یہ کتب خانہ قائم کیا ہے۔

○ شعبہ تحقیقات و نشریات:

علمائے فرنگی محل کے علمی ورثے کی تحقیق و اشاعت اور ان کی مذہبی و اصلاحی خدمات کے تعارف کے لیے یہ شعبہ کام کر رہا ہے۔ اس شعبے کی جانب سے فخر خاندان فرنگی محل مولانا قیام الدین محمد عبد الباری فرنگی محلیؒ کی حیات و خدمات پر مشتمل ایک کتابچہ شائع کیا گیا ہے۔ اور درس نظامی میں داخل عربی نحو کی مشہور کتاب ہدایۃ النحو (عربی) کو اردو قالب میں جدید طرز کے مطابق شائع کیا گیا ہے۔

○ شعبہ امداد و طبی خدمات:

انگریزی ماہ کی ہر پہلی اتوار کو اس شعبہ کے تحت طبی کیمپ لگتا ہے۔ جس میں آنکھ کے مریضوں کا مفت علاج کیا جاتا ہے۔ اس کے علاوہ انسداد پولیو کی مہم میں بھی اس شعبہ کی جانب سے کیمپ لگتے ہیں۔ ان طبی کیمپوں سے بلا تفریق مذہب و ملت بندگان خدا کی بڑی تعداد مستفید ہوتی ہے۔

○ ماہنامہ 'النظامیہ':

'النظامیہ' لکھنؤ سے شائع ہونے والا کوئی نیا رسالہ نہیں ہے۔ آج سے تقریباً سو سال قبل یہ رسالہ فرنگی محل سے شائع ہوتا تھا۔ اس رسالے میں اُس وقت کے صاحب علم و صاحب قلم افراد کے مفید مذہبی مضامین شائع ہوتے تھے۔ آج سے سو سال قبل یہ رسالہ کئی حیثیتوں سے منفرد اور ممتاز تھا، اسی لیے یہ رسالہ نہایت مقبول ہوا، اس کی پرانی فائلیں آج بھی ہندوستان کے مختلف کتب خانوں میں محفوظ ہیں۔

تحریک خلافت کے دوران اس رسالہ نے نامور مسلم قائدین کے ولولہ انگیز مضامین شائع کیے جس کا عوام پر خاطر خواہ اثر ہوا۔ نتیجہ یہ ہوا کہ انگریز حکومت نے اس رسالے کو بند کر دیا۔ جس وقت اس پر پابندی عاید ہوئی اس کے مدیر مولانا صبغت اللہ شہید فرنگی محلی (متوفی ۱۹۶۴ء) تھے۔ ایک عرصے سے اس بات کی ضرورت محسوس کی جا رہی تھی کہ اس رسالے کو پھر سے شائع کیا جائے۔ نہایت خوشی کی بات ہے کہ تقریباً پون صدی کا وقفہ گزر جانے کے بعد یہ رسالہ پھر سے بحمد اللہ شائع ہو رہا ہے۔

○ میڈیا سیل:

عصر حاضر میں ذرائع ابلاغ کی اہمیت کے مد نظر جدید وسائل کے ذریعے اسلام کی دعوت و تبلیغ اور اسکی حقانیت کے اثبات کے لیے یہ سیل مصروف عمل ہے۔ سنٹر کے جنرل سکریٹری مولانا خالد رشید نظام الدین محمد فرنگی محلی نائب امام عید گاہ، لکھنؤ کے متعدد مضامین انگریزی، ہندی اور اردو اخبارات و جرائد میں مختلف اسلامی موضوعات پر شائع ہو چکے ہیں۔ نیز مولانا موصوف مستقل نیوز چینلوں پر اسلامی نقطہ نظر واضح کرتے رہتے ہیں۔

○ شعبہ نشر و اشاعت:

اس شعبے کے تحت سنٹر کی کارکردگی اور سرگرمیوں سے عوام الناس واقف کرایا جاتا ہے۔
الحمد للہ سنٹر میں گزشتہ برسوں میں مذہبی، علمی اور سماجی عنوانات پر کئی موقر سیمینار

منعقد ہو چکے ہیں۔

○ مستقبل کے عزائم

- دارالعلوم نظامیہ فرنگی محل کی توسیع
- علامہ ابوالحسنات عبدالحی کی تصانیف کی اشاعت
- درس نظامی میں شامل کتابوں کی تحقیق، ترتیب جدید اور اشاعت
- عصری تعلیم کے ایسے اسکول قائم کرنا جن میں ناگزیر دینی تعلیم و تربیت کا نظم ہو

”درس نظامی ہندوستان کی علمی تاریخ اور علمی زبان کا سب سے نمایاں لفظ ہے۔“ (علامہ شبلی نعمانی)
 ”ہندوستان کا سب سے بڑا دارالعلوم لکھنؤ کا فرنگی محل تھا جو درس نظامی کا بانی ہے۔“ (سید سلیمان ندوی)
 مؤرخ ہند حضرت مولانا عبدالحی اُکسٹی نژدہ الخواطر میں تحریر فرماتے ہیں :

”مولانا عبدالحی فرنگی محل بلا کے ذہین تھے۔ پاکباز اور نرم دل اور زبردست خطیب تھے۔ علوم عقلیہ و نقلیہ میں تجربہ علمی حاصل تھا فقہ کے پیچیدہ اور مشکل مسائل سے بخوبی واقف تھے۔ تجربہ علمی کے ساتھ ساتھ احکام کے نقل کرنے میں بھی مہارت تامہ تھی آپ نے بکثرت مسائل تحریر فرمائے۔ فن فتویٰ میں آپ کی نظیر پورے ہندوستان بھر میں نہیں تھی۔ ہر کوئی آپ سے فتوے دریافت کرنے آتے تھے۔ ہر کتب فکر کے علماء آپ کی علمی جلالت کے معترف تھے۔ آپ عجائب الزمان اور محاسن ہند تھے۔ آپ کی تعریف ہر شخص کرتا تھا اور آپ کے فضل و کمال کا ہر شخص معترف تھا۔“
 مکہ مکرمہ میں حدیث و فقہ کے عالم شیخ محمد بن عبد اللہ ضبلی فرماتے ہیں :

”میں نے ان میں (مولانا عبدالحی) میں وہ اوصاف عالیہ دیکھے جن سے آنکھیں ٹھنڈی ہوئیں اور ان کا احادیث نبوی کا استحضار اور فقہی نصوص کا فہم و ادراک اور مختلف علوم فنون میں ان کی زبردست تحقیق اور تدقیق کو دیکھ کے دل مسرت سے لبریز ہو گیا۔“
 نواب صدیق حسن خاں کے صاحبزادے جناب علی حسن فرماتے ہیں کہ جب میرے والد ماجد کو حضرت مولانا عبدالحی لکھنویؒ کی وفات کی خبر پہنچی تو آپ شدت غم سے دونوں ہاتھ سر پر رکھ کر سر کو جھکا کر دیر تک بیٹھے رہے، جب سراٹھایا تو دونوں آنکھوں سے آنسو جاری تھے۔ آپ دیر تک مولانا عبدالحی مرحوم کے لئے دعائے مغفرت فرماتے رہے اور فرمایا آج علم کا آفتاب غروب ہو گیا۔
 علامہ یوسف بخاریؒ لکھتے ہیں :

وہ علماء ربانین جو علوم روایہ اور علوم درایہ، معقول اور منقول کے جامع تھے اور ساتھ ساتھ تقویٰ، پرہیزگاری، انابت اور اخلاق فاضلہ سے متصف تھے، ان میں حضرت مولانا ابوالحسنات محمد عبدالحی لکھنویؒ تھے۔

علامہ عبدالحی الکتانی لکھتے ہیں : مولانا عبدالحی ہندوستان میں علماء کے خاتم اور ہندوستان میں سب سے زیادہ لکھنے والے تھے، تحریر میں وسعت علم کے ساتھ ساتھ انصاف اور میانہ روی رکھتے تھے۔ عالی قسمت تھے۔ تھکاوٹ سے نا آشنا تھے۔ کثرت سے مطالعہ کرتے تھے لیکن جھکتے نہ تھے۔ نہایت ذہین اور زبردست فہم کے مالک تھے۔ آگے لکھتے ہیں۔ میں دعا گو ہوں کہ اللہ مجھ کو ان کا صحیح جانشین بنائے اور یہ میں اس لئے کہہ رہا ہوں کہ بعض چیزیں مجھ میں اور ان میں مماثلت رکھتی ہیں۔

علامہ زاہد کوثر مصری لکھتے ہیں : مولانا عبدالحی لکھنوی اپنے زمانے میں احادیث احکام کے سب سے بڑے عالم تھے۔

حضرت مولانا ابوالحسن علی ندویؒ لکھتے ہیں : مولانا عبدالحی لکھنوی علامۃ الہند اور فخر المتأخرین تھے۔

علامہ خیر الدین زرکلی لکھتے ہیں : مولانا عبدالحی حدیث اور تراجم کے عالم، اونچے درجہ کے حنفی فقہاء میں تھے۔

التعلیقات الحافظہ میں شیخ عبدالفتاح البوقدہ لکھتے ہیں کہ فخر المتأخرین بڑے پایہ کے محقق اور مصنف، محدث، فقیہ، اصولی، منطقی، محکم، مؤرخ، مناظر اور نقاد تھے۔

مکہ مکرمہ میں مولانا عبدالحی کو حدیث کی اجازت علامہ احمد بن زبئی نے دی، تو یہ الفاظ لکھے : نوجوان نجیب، ذہین، ادیب۔
 مولانا عبدالحی صاحب نے یہ اوصاف لکھے : فاضل ممتاز اور ذہین۔

علامہ نذیر حسین محدث دہلوی نے ایک بڑے مجمع میں مولانا عبدالحی لکھنوی کو مخاطب کر کے فرمایا : آپ اس دور میں بے نظیر ہیں اور اس زمانہ میں یکتا رہے روزگار ہیں۔ اس صدی میں آپ نے وہ کام کیے ہیں جو کسی اور سے نہ ہو سکے۔ اللہ تعالیٰ آپ کی زندگی اور کاموں میں ہر ایک ہم عصر مصری عالم علامہ محقق شیخ ابراہیم بن السنو دی مولانا کو یوں یاد فرماتے ہیں : مولانا عبدالحی لکھنوی میرے دور کے ہندوستان میں فاضل ترین عالم تھے۔ آپ علامۃ الزمان، شمس العرفان، صالح کامل، عبقری اور فاضل تھے۔

علامہ سید سلیمان ندوی لکھتے ہیں : فرنگی محل میں علم حدیث کی معراج کمال مولانا عبدالحی صاحب رحمۃ اللہ علیہ کے مرحوم نے گو عمر کم پائی..... مگر اسی مختصر زمانہ میں مرحوم کے درس و تدریس تالیف و تصنیف اور تحقیق و تدقیق کے آواز سے نہ صرف تمام دنیا اسلام کو غلجی اطراف و دیار سے علم کے طالب آپ کے آستانہ پر جمع ہوئے معقول و منقول کا یہ مجمع البحرین و تنک موجیں مارتا رہا۔ دوسرے علوم فنون کے ساتھ تمام کتب حدیث کا درس بکمال تحقیق آپ کی درس گاہ میں ہوتا تھا۔